



বাসে
চাঁদু
স্বাভি

সাদু নামা



২০০০ চনৰ সাহিত্য অকাডেমি পুৰস্কাৰপ্ৰাপ্ত

বাহে টাপুৰ এদৈ

আৰু
অন্যান্য কাহিনী

স্বপ্নাৰমা



ষ্টুডেণ্টছ ষ্ট'ৰ্চ

কলেজ হোষ্টেল ৰোড

গুৱাহাটী-৭৮১০০১

REFERENCE COPY
(NOT FOR ISSUE)



30533
27/11/04

30533
27/11/04



প্রতিষ্ঠাতা : নৰেন্দ্ৰ চন্দ্ৰ দত্ত, স্থাপিত : ১৯৪৫

বাঘে টাপুৰ বাতি
অপূৰ্ব শৰ্মা

ISBN 81-86494-28-6

প্রকাশক

শ্রীঅজয় কুমাৰ দত্ত
স্টুডেন্ট্‌ছ স্ট'ৰ্ছ
কলেজ হোষ্টেল ৰোড
গুৱাহাটী-৭৮১০০১

পৰিবেশক

ভাৰতী বুক ষ্টল
গোলাঘাট-৭৮৫৬২১

প্রথম প্রকাশ : জুলাই, ১৯৯৬; দ্বিতীয় প্রকাশ : ডিচেম্বৰ, ২০০০;
তৃতীয় প্রকাশ : অক্টোবৰ, ২০০২

© লেখক

বেটুপাত
কৃষ্ণেন্দু চাকী

মূল্য : ৬০.০০ টকা

মুদ্রক

গিৰি প্ৰিন্ট ছাৰ্ভিচ
৯১/এ, বৈঠকখানা ৰোড
কলকাতা-৯

Bāghe Tāpur Rāti Āru Anyānya Kāhini : A collection of Assamese short-stories by Apurba Sarma, published by STUDENTS' STORES, College Hostel Road, Guwahati-781001 (Assam) Price : Rupees Sixty only



বাঘে
টাপুৰ
বাতি

801.045007SAR



শৈশৱৰ পুনৰাৱিষ্কাৰ যাত্ৰাত
কৃতজ্ঞতাবে 'মা'ৰ প্ৰতি —

হলধৰ / ১

শইচৰ বতৰ / ১০

অসামাজিক / ৩৬

হঠাৎ, নদীত ঢল / ৬০

সংকাৰ / ৮৭

বাঘে টাপুৰ বাতি / ১১০

সন্ধিবামৰ বাজনীতি / ১৩৩

পাছ-চোতাল

হলধৰ

(উৎসৰ্গ : আমাৰ গাঁৱৰ শেষ লিজেণ্ড ~মিস্ত্ৰিয়নী আইৰ স্মৃতিৰ প্ৰতি)

বাতিপুৱা বাহিৰৰ পৰা আহি বলোৰামে নাদৰ পাৰত মুখখন ধুবলৈ গৈছিল, হঠাৎ উঁৰালটোলৈ চকু পৰাত প্ৰতি দিনৰ চিনাকি দৃশ্যত তেওঁ কিবা এটা বৈসাদৃশ্য অনুমান কৰিলে। পিছমুহূৰ্ততে বৈসাদৃশ্যটো চেতনাত পৰিষ্কাৰ হৈ পৰিল : উঁৰালৰ গাধৈত আজি কিছুদিন ধৰি থৈ দিয়া তেওঁৰ নতুন আখা-চঁটা নাঙলটো নাই। অবিশ্বাস আৰু বিস্ময়ে তেওঁৰ মনৰ মাজত লুকা-ভাকু খেলিলে। বিপদত পৰা মানুহৰ দৰে তেওঁ দুৰ্বল হৈ পৰিল। উঁৰালটোৰ ফালে গৈ তেওঁ উঁৰালৰ তললৈ, ইফালে-সিফালে অসহায়ভাৱে চকু ফুৰালে। তেওঁ এবাৰ আগচোতাললৈ গ'ল, আকৌ ঘূৰি ঘৰৰ পিছফালেৰে গৈ গোহালিৰ কাষেৰে অনিশ্চয়ভাৱে বাৰীৰ ফালে গ'ল। সন্দেহৰ ডাৱৰে তেওঁৰ মন আন্ধাৰ কৰি আনিলে। ক্ৰমে তেওঁৰ অস্তৰৰ পৰা বিস্ময় আৰু অবিশ্বাসৰ ধূৱালি দূৰ হ'ল, দুৰ্বলতা আঁতৰিল আৰু ঘীৰে ঘীৰে তাৰ ঠাইত ক্ৰোধৰ উগ্ৰ তাপ সঞ্চারিত হ'ল। “চালা....কুকুৰৰ...!” হঠাৎ এটা বিশ্লেষণ হ'ল আৰু কিছুসময় ধৰি তীব্ৰ গৰ্জনৰে নেদেখা শত্ৰুৰ বিৰুদ্ধে তেওঁৰ মুখেদি বিচিত্ৰ শব্দৰ ফিৰিঙতি উফৰিবলৈ ধৰিলে। তুঁহ জুইকুৰা ফুৰাই থকাৰ পৰা কাণ উনাই মালতীয়ে বান্ধনী ঘৰতে তত্ব ল'লে।

আজি এমাহমানৰ আগতে দুপৰীয়াৰ ব'দজাক পিঠিত লৈ একান্তমনে নতুন নাঙলটো চাঁচি থাকোঁতে হঠাৎ আহি মাঘি মহাজনে মাত দিলেহি, “কি অ' বলো, নাঙল চাঁচিছ?” মহাজনৰ মাতত বলোৰামৰ মনোযোগেই কেৱল নেভাগিল, এটা অশুভ ইঙ্গিত একো কাৰণ নোহোৱাকৈ তেওঁৰ মনত বিৰিঙি উঠিল।

“হয়, মহাজন” নাঙলটো ঘূৰাই লৈ ইচ্ছা কৰিয়েই মহাজনতকৈ নাঙলটোত বেছি মনোযোগ দি উত্তৰ দিলে।

“দুটা দেখোন? পোঁজা যেন পাইছোঁ। ক'ত পালি?” মহাজনৰ আগ্ৰহত বলোৰামে অস্বস্তিবোধ কৰিলে।

“ৰায় নেপালীয়ে বাৰীত কৰতিয়াল লগাইছে। মই বাছি বাছি এই দুটা চাপৰিব পৰা অহা গাড়ীত তুলি লৈ আহিলোঁ।” তেওঁ আগ্ৰহবিহীন কঠেৰে উত্তৰ দিলে।

“ভালেই হ'ল দে। মোকো অহাৰালৈ নতুন গৰুহালৰ বাবে নাঙল এটা

লাগিব। এইটো ময়ে নিম। ভালকৈ চাঁচি-মেলি দিবি। মই পিছে ফাংফালহে লগাম হ'বলা; নতুন মাটি অলপ ভঙাব লাগিব।” মহাজনে একে উশাহতে ক'লে।

“এস...মহাজন, লেঠাহে লাগিল। এইটো ভিনিহিয়ে পছন্ কবি থৈ গৈছে। ভিনিহিৰ নাঙলটোৰো অৱস্থা নাই। তেনেই বুটা হ'ল...।”

“কোন? চন্দ্ৰ? এঃ হ'ব দে। সি এটা বিচাৰি ল'ব। এইটো ভালকৈ চাঁচি দে। লাগিলে মই অলপ পইচাকে দিম।”

“হবি ঈশ্বৰ, মহাজন ভাল কথা কৈছে। আপোনাৰ পৰানো পইচা ল'মনে? থাকিলে এনেয়েই দিম। এইটো পিছে ভিনিহিক নিদিলে মোৰ জবানেই জুঠা হ'ব। চাঁচি-মেলি শনিবৰীয়া হাটৰ দিনা কাৰোবাৰ গাড়ীত পঠাই দিবলৈ সহিত খুৱাই গৈছে। কিয়, বৰীতে দেখোন ইমানবোৰ গছ আছে, গন্ধেশ্বৰক কৈ এটা কটাই ল'লেই হ'ল।” বলোৰামে কথাটো সহজ কৰি পেলাব খুজিলে, কিন্তু মহাজনে জানে, পোঁজাকাঠৰ এনেকৈ চঁচা নাঙল এটা পোৱা সহজ নহয়।

অসমতলত এই বিপৰীত উদ্দেশ্যপূৰ্ণ কথোপকথন সেইদিনা আৰু কিছুসময় চলে আৰু অনুক্ত তিজ্ঞাত শেৰ হয়। বলোৰামে ভিনিহিয়েকৰ নাঙলটো সোনকালে পঠাই দি নিজৰটো চাঁচিবলৈ ল'লে। কিন্তু সৰিয়হ পেলাবৰ সময় হোৱাত আধা চঁচা নাঙলটো গাধেত তুলি থৈ তেওঁ চাপৰিলৈ গ'ল। কালি ৰাতি মাত্ৰ তেওঁ চাপৰিৰ পৰা ঘূৰি আহিছে আৰু আজি, বিশ্বাস কৰিব নুখুজিলেও, তেওঁ এই কথা গ্ৰহণ কৰিবলৈ বাধ্য হ'ল যে বহু কষ্টেৰে প্ৰায় সম্পূৰ্ণ কৰি অনা তেওঁৰ হেঁপাহৰ নতুন নাঙলটো চোৰে নিলে। হিতাহিত জ্ঞানশূন্য হৈ চিঞৰি চিঞৰি গুৱাল-গালিৰে ৰাতিপুৱাৰ গাঁও থান-বান কৰাৰ পিছত তেওঁৰ অন্ধ-ক্ৰোধ কিছু শাম কাটিলে। কিন্তু মনৰ ভিতৰত অতৃপ্তি আৰু অপমানৰ একুৰা তুঁহ-জুই মনে মনে জ্বলিবলৈ ধৰিলে, কিয়নো মহাজনৰ তেওঁৰ নাঙলটোৰ প্ৰতি আফ্ৰোশৰ কথা তেওঁৰ মনত পৰিল আৰু তেওঁ বুজিলে যে যদিও মহাজনে কেতিয়াও তেওঁৰ নাঙল চুৰ কৰিবলৈ নাই, তথাপি এই দুঘটনাৰ ক'ৰবাত মহাজনৰ নেদেখা হাত আছে।

দুদিন ধৰি বলোৰাম খঙে-দুঃখে গোমোঠা হৈ থাকিল। কিন্তু এনেকৈ থাকিলে সংসাৰ নচলে। চাপৰিৰ মিঠা-আলু খান্দিবৰ হৈছে। খান্দি ৰাতিয়েই বস্তাত ভৰাই গাড়ীত তুলি দেওবৰীয়া হাটলৈ নিব লাগিব। তেওঁ সোমেশ্বৰক চাপৰিলৈ লগ ল'বলৈ গ'ল। সোমেশ্বৰ নাই। নাই? ৰাতিপুৱাই ক'লে গ'ল?

“এঃ কিনো ক'ব? আজি তিনিদিন কান্ধৰ বিষত মানুহটোৱে তত পোৱা

নাই। কালি আস্পাতাললৈ গ'ল, বোলে বেজী ল'ব লাগিব তিনিটা। তাকে ল'বলৈ গৈছে আজি। তাকেহে কৈছোঁ বোলোঁ...” সোমেশ্বৰৰ ঘৈণীয়েক ৰেৱতীৰ কথা সহজে শেষ নহয়। বলোৰাম চিন্তাত পৰিল।

আবেলিলৈ তেওঁ কণল'ৰাৰ ঘৰলৈ গাড়ীখনৰ কথা ক'বলৈ গ'ল। কোনো কথা নাই, কণল'ৰাই নিজে গাড়ী লৈ যাব। তাৰো মাটিমাহ আধাবস্তামান আছে, হাটলৈ নিব লাগে।

“মই আকৌ ৰাতিপুৱা সোমেশ্বৰক লগ ধৰিবলৈ গৈছিলোঁ। তাৰ বোলে হেনো কান্ধৰ বিষ, সিৰ বাগৰিছে।”

“আও, আচলটোৰ ওচৰলৈকে গৈছিলি! সি আজিকালি ডাঙৰ মানুহ; মাথি ছালকণ ছিগিলেও আস্পাতাল পায়গৈ। আমাৰ কান্ধৰ বিষ কান্ধতে যায়, তাৰ কান্ধ বিষালে বেজী লয়। এলাপেচা ডাক্তৰৰ চিকিচাই নহয়, একেবাৰে চৰকাৰী ডাক্তৰ!” কণল'ৰাই বিদ্ৰূপসনা বিৰক্তি প্ৰকাশ কৰিলে।

“কান্ধ বিষাবলৈনো পালে কেনেকৈ?”

“এ বৰ ডাঙৰ ঘটনা। এবাবৰীৰ পৰা কাঠৰ টুকুৰা মহাজনৰ ঘৰলৈ কঢ়িয়াইছিল।”

আঁকি? বলোৰামৰ প্ৰশ্নকেইটা ওলাই নাছিল, কেৱল চকুৱে-মুখে বিষয়ি গ'ল। তেওঁৰ গা চেবালে। সন্দেহ আৰু উত্তেজনাৰ বতাহে মনৰ তুঁহ-জুইকুৰা কোবাই গ'ল। এৰা, কান্ধৰ বিষ মানুহৰ কান্ধতে যায়, সোমেশ্বৰে তাৰ বাবে এমাইল দূৰৰ হাস্পাতাললৈ চপলিয়াইছে। পইচা দি বেজী লৈছে। বিশ্বাস-অবিশ্বাসৰ ছাঁ-পোহৰে তেওঁৰ মনত খেলা কৰিলে। হয়নে? এইটো হ'ব পাৰেনে? সোমেশ্বৰ আৰু মহাজন? মহাজন...কিন্তু সোমেশ্বৰ? তেওঁ বিবুধি হ'ল।

আলুখিনি ভালকৈ বিক্ৰী হৈ গ'ল। মাৰ্কিন কাপোৰ দুগজমান, দহনেচীয়া সূতা দুমুঠি কিনি তেওঁ সন্তুষ্ট মনে ঘৰলৈ ঘূৰিছিল। কণল'ৰাই গাড়ী চলাইছে। ঘৰমুৱা গৰুহালে হৰু হৰুকে খালী গাড়ীখন টানি নিছে। গাড়ীত দীঘল দি পৰি বলোৰামে নানাধৰণে কথাবোৰ আঁত লগাবলৈ চেষ্টা কৰিলে।

পিছদিনা ৰাতিপুৱা ভাল চাই মিঠা-আলু অলপ টোপোলা বান্ধি বলোৰাম হাস্পাতাললৈ ওলাল। ফুকন ডাক্তৰৰ ঘৰত বেবেজীয়াৰ গণেশ দাইটিৰ ল'ৰা দেউতি লগুৱা হৈ আছে। সিবাৰ মালতী আৰু ছোৱালীজনীৰ বৰকৈ পেট-চলাৰ সময়ত ডাক্তৰে বহুত সহায় কৰিছিল; সেই উপকাৰ তেওঁ পাহৰিব নোৱাৰে। মাজে মাজে বাৰীৰ দুই-এপদ বস্ত তেওঁ এতিয়াও ডাক্তৰৰ ঘৰত দিয়ে। ডাক্তৰ হাস্পাতালৰ বেমাৰী চোৱাত ব্যস্ত। বলোৰামে আলুখিনি নি ডাক্তৰীৰ হাতত দি ভিতৰফালে মূঢ়া এটা পাৰি বহিল। নাল ছিগা পিয়লা এটাত চাহ আৰু

পিৰিচ এখনত চুজি অকণমান আনি দি দেউতিয়ে তেওঁৰ লগত দুই-একাষৰ কথা পাতিবলৈ লাগিল। কথাৰ চলতে তেওঁ উলিয়ালে, “আমাৰ সোমেশ্বৰেও বোলে বেজী লৈছেহি?”

“অঁ, সিদিনা মাঘি মহাজনে লৈ আহিছিল চাৰৰ ওচৰলৈ।”

“আঁ?” বলোৰামে যেন চকু খাই উঠিল।

“মহাজনে নো আকৌ কিয় আহিছিল?” ব’ব নোৱাৰি তেওঁ সুধিলে।

“মহাজনেহে চাৰক টকা দি গৈছে। সোমেশ্বৰ কাইটিয়েনো ক’বপৰা বেজী ল’বলৈ পইচাখন পাব? পিছত চাটগৈ ধানত মাৰি দিব।” দেউতিয়ে ক’লে। অতীষ্ট সিদ্ধিৰ শেষত বলোৰামে এটা দীঘলীয়া হুমুনিয়াহ কাটিলে। আশা কৰামতেই খবৰখিনি পোৱা গ’ল।

বলোৰাম এতিয়া নিশ্চিত। তেওঁৰ মনত গঢ় লৈ অহা সন্দেহটো এতিয়া এটা পৰিষ্কাৰ সত্য। সোমেশ্বৰৰ হতুৱাই মহাজনে তাৰ নাঙলটো সবকাইছে আৰু গধুৰ, কেঁচা নাঙলটো নৈৰ পাৰ কৰি কঢ়িয়াই নিয়াত সোমেশ্বৰৰ কান্ধত সিৰ বাগৰিছে। এতিয়া মহাজনে তাৰ চিকিৎসাৰ খৰচ ভৰিছে। কিন্তু ক’তো একো সাক্ষী-প্ৰমাণ নাই। গতিকে, প্ৰথম কাম চুৰি মালটো বিচাৰি উলিওৱা। কিন্তু সেইটোৱেই এটা অসম্ভৱ কাম। কিন্তু হয়! বলোৰামে পুনৰায় হুমুনিয়াহ কাটিলে। সোমেশ্বৰেনো তাক এইদৰে শত্ৰুক শালিব লাগেনে? মহাজনৰ হাতত তাৰ মাটি গ’ল। এতিয়া সি মহাজনৰ মাটিত আধি কৰে। তাৰো ধাৰত-সুতত কাটি যিখিনি পায়, তাৰে সোমেশ্বৰৰ বছৰটো নুঘুৰে। থকাৰ ভিতৰত বাপেকৰ দিনৰ গৰু গাড়ীখন আছেগৈ, বেছিভাগ মহাজনৰে ভাড়া মাৰে; মহাজনে সিকিটো-আধলিটো দিয়ে, সি মাতিব নোৱাৰে। তথাপি সি মহামুৰ্খই মহাজনৰ ভৰি চেলেকি থাকে। আৰু আজি মহাজনৰ উচটনিত সি তেওঁৰ, বলোৰামৰ, অন্যায় কৰিবলৈ চুৰিত হাত দিলে!

কিন্তু বলোৰামে অসম্ভৱক সম্ভৱ কৰাৰ চেষ্টা এৰি নিদিলে। বৰলা ভদ্ৰকান্তই আদবয়সত এজনী বাটলু তিৰোতা আনিছিল। সেই ভদ্ৰকান্তৰে গাঠলুকৈ ‘মেনেসা-পুত্ৰ’ ধোবোকা; গাঁওখনত সকলোৰে ঘৰে ঘৰে পিতৃপিতাই চাহ-জলপানৰ জুতি লৈ ফুৰে; চাপৰিলৈ কুঁহিয়াৰ পেৰিবলৈ নিয়াৰ লোভ দেখুৱাই বলোৰামে ধোবোকাৰ বিশ্বাসত লৈ কামত লগালে আৰু দুদিনৰ ভিতৰতে ধোবোকাই খবৰ আনি দিলে যে মহাজনৰ বৰ-ঘৰৰ ভিতৰত, ডাঙৰী খোৱা চাংখনৰ তলত বলোৰামৰ নাঙলটো আধা-চঁচা হৈ বেজাৰ মনেৰে শুই আছে। বলোৰাম উত্তেজিত হৈ উঠিল। তেওঁৰ প্ৰতি কৰা অপকাৰ আৰু অপমানৰ বিৰুদ্ধে মহাজনক অপদহ

কৰিবলৈ তেওঁ উত্ৰাৱল হ’ল। কিন্তু উত্ৰাৱল হ’লে নহ’ব। তেওঁ নিজকে শান্ত কৰিলে আৰু মনে মনে বহুত চিন্তা কৰি চালে। কিন্তু কোনো উপায় স্থিৰ কৰিব নোৱাৰিলে। তেওঁ গজেন মাষ্টৰৰ ওচৰ চাপিল। গজেন মাষ্টৰ ভাটি ফালৰ, প্ৰৱাসী; তেওঁ গাঁৱৰ সকলোৰে নিজে হোৱা অভিভাৱক।

“আ—, বৰ ডাঙৰ কাম কৰিব খুজিছা। প্ৰমাণ কৰিব পাৰিবা?”

“কি প্ৰমাণ লাগে মাষ্টৰ? ৰায় নেপালীয়ে ক’ব, যেয়ে দেখিছে সেয়ে ক’ব, মোৰ মাইকী মানুহে ক’ব। কোন মানুহে নিজৰ নাঙল নি চাঙৰ তলত সুমায়? কওকচোন!”

মাষ্টৰে বিজ্ঞৰ হাঁহি মাৰিলে। “তেনেকৈ চলে নহয়। চব কথা তেনেকৈ নহয়, বুজিছা? পুলিচত দিয়া, পুলিচৰ বাহিৰে উপায় নাই। নিয়মৰ কথা আছে নহয়।” মাষ্টৰে ক’লে।

বলোৰাম ঘৰলৈ আহিল। পুলিচত দিয়া, অৰ্থাৎ ৪ মাইল বাটকুৰি বাই গৈ পুলিচক কেইটুকামান সিধা দিয়াগৈ; পুলিচ আহি মহাজনৰ ঘৰত চাহ-জলপানৰ জুতি লওকহি, সিধা-পাতি লওকহি। চব ফুচ্-ফাচ্ হ’ব। পুলিচে একো নকৰে। ইহঁত চব এক জাতৰ। কিন্তু মাষ্টৰে কৈছে পুলিচৰ বাহিৰে উপায় নাই। তেন্তে? সঁচাই একো উপায় নাইনে?

মনৰ অশান্তিত বলোৰামে আৰু কিছুদিন কটালে। কি কৰা যায়? তেওঁ মনৰ মাজতে চট্ফট্ কৰে। ধোবোকাই তেওঁক সাহ দিছে, “ককাইটি, কি চাই আছা? দিয়া ভেদ ভাঙি, যি হয় হওক।”

ইতিমধ্যে বছৰেকীয়া নাট মেলা হ’ল। নিয়মিতভাৱে নামঘৰত আখৰা চলিল। বলোৰামৰ অশান্তিয়ে তাৰ মাজতো মনটো কুট্‌কুটাই কামুৰি থাকিল। বৰ ধেমালিৰ দিনা তেওঁ পুনৰ ধোবোকাৰ পঠালে, বস্তটো আগৰ ঠাইতে আছেনে নাই সি আকৌ এবাৰ চাই আহক। এইবাৰ তেওঁ মন ডাঠ কৰিছে; ভাওনাখন হৈ যাওক, নাট-সামৰণিৰ দিনা তেওঁ বাইজৰ আগত কথাটো উলিয়াই বাইজকে বিচাৰ কৰিবলৈ দিব। ইমানখন বাইজৰ কথা মহাজনে নামানিবনে?

কিন্তু ধোবোকাই বেয়া খবৰ আনিলে, নাঙলটো আগৰ ঠাইত নাই। বলোৰাম জুই পৰি গ’ল। এতিয়া তেওঁ কি বুলি বাইজক বিচাৰ দিব? হয় হয়, ইমান সুবিধাটো অথলে গ’ল। তেওঁৰ সাহৰ অভাৱতে এইখন হ’ল, ধোবোকাৰ কথা শুনা হ’লেই ভাল আছিল। তেওঁ পলম কৰি থকা বাবেই চব মাটি হ’ল।

ভাওনাখন ভালৰেই হৈ গ’ল। কিন্তু ৰায়ন হৈয়ো বলোৰামে নাটখনত উৎসাহেৰে ভাগ ল’ব নোৱাৰিলে। নাই, তেওঁৰ অকণো স্মৃতি নহ’ল। এখন বেজেনাতো

মন নবহিল; বজাই ভাল নেলাগিল।

নাট-সামৰণিৰ দিনা আবেলি। তেওঁৰ টোপনি-ক্ষতি ভালকৈ পূৰাবই পৰা নাই; আবেলি চাহ এবাটি খাই বিড়ি কিনিবলৈ তেওঁ ঘনছামৰ দোকানলৈ আহিল। দোকানৰ বাহিৰতে বাৰান্দাৰ বেষ্ট এখনত বহি থকা সোমেশ্বৰলৈ নোচোৱাকৈ তেওঁ দোকানত সোমাব খুজিলে।

“কি অ’ ককাইটি...” সোমেশ্বৰে মাত দিলে। বলোৰামৰ খঙে টিঙিচকৈ টোপনি-ক্ষতিৰ মগজটো উতলাই পেলালেগৈ।

“এই, তই মোক ককাইটি নেচেলাবি।” কৰ্কশস্বৰে তেওঁ ক’লে। সোমেশ্বৰে খতমত খালে। মুখৰ ৰং সলনি হ’ল।

“আও, কিনো নগৰত...” সোমেশ্বৰৰ ভাৱবি সঁকীওৱা কোমল উত্তৰটো শেষ নহ’ল। বলোৰামে সংযম হেৰুৱালে। অতদিনৰ অশান্তি, অতৃপ্তি, দুশ্চিন্তা, অপমানৰ স্বালা হোলোককৈ ওলাই আহিল।

“জগৰ লগোৱা নাই? কটা নিধক, কুকুৰ, চোৰ, হাৰামজাদা...” তেওঁ ক্ৰমে উচ্চগ্ৰামলৈ যাব ধৰিলে।

সোমেশ্বৰে কঠস্বৰ বাধ্য হৈ ভপত কৰিলে, “এই ককাইটি, ককাই নেমানিম কিন্তু, চাই-চিতি কথা ক’বি দেই, কৈ দিছো...”

“কি চাব লাগে অ’? কি চাব লাগে? চালা, চোৰৰ জাত!”

“কি চুব কৰা দেখিছিলি অ’? কি চুব কৰা দেখিছিলি?”

বলোৰাম পাগলৰ দৰে হ’ল। “কি চুব কৰিছিলি? চালা চোৰ, চালা চোৰ, কি চুব কৰিছিলি মই ক’ব লাগে? মোৰ নতুন নাঙলটো চুব কৰা নাছিলি, হাৰামজাদা? মহাজনৰ হুকুমত গাধেৰ পৰা মোৰ আধা চঁচা নাঙলটো চুব কৰিছিলি, কুকুৰ। কান্ধৰ বিষত আস্পাতালত বেজী লৈছিলি, মহাজন বাপেৰে পইচা দিছিল, চালা চোৰৰ জাত। মই নাজানো? মই ক’ব লাগে—নিলাজ; মই নেজানো? মই ক’ব লাগে, চালা গোলাম, গোলামৰ সঁচ। মহাজনে গু খাবলৈ ক’লে তই গু খাবি। হাৰামজাদা, লাঠুৱা, বেইমান...!”

ইতিমধ্যে দোকানৰ বাৰান্দাত কিছু মানুহ, ল’ৰা-ছোৱালী এই দুই চৰিত্ৰক কেন্দ্ৰ কৰি থিয় হ’লহি। ঘনছামৰ দুজনী ঘৈলীয়েক আৰু এবুৰি ল’ৰা-ছোৱালীয়ে চকোৱাৰ কাষৰ জপনাৰ ওচৰত জুম পাতিলেহি। দোকানৰ ভিতৰৰ পৰা হা-হা কৰি গজেন মাষ্টৰ ওলাই আহিল।

“হেঃ কি কৰা, কি কৰা? সৰু ল’ৰাৰ দৰে কাজিয়া! বৰ ভাল মুখ দিয়া তোমালোকৰ।” তেওঁ দুয়োকো ভৰ্ৎসনা কৰিলে।

“ইয়াৰ মই জান শেষ কৰিব লাগিছিল, মাষ্টৰ। ই চুৰাখোৱাই মহাজনৰ বুধি শুনি মোৰ আধা-চঁচা নাঙলটো নি মহাজনৰ শোৱা চাঙৰ তলত সুমুৱাইছেগৈ। মহাজনে তাক নাঙঠ কৰিলে, সি কিন্তু মহাজনৰ চুৰা চেলেকিবলৈ এৰা নাই।”

“ঐ, বৰকৈ যে টেটু ফালিছ, উলিয়াই দিব পাৰিবি? প্ৰমাণ দিব পাৰিবি?” সোমেশ্বৰৰ কঠ তীব্ৰ হ’লেও তাত উগ্ৰতা নাই। এটা এটাকৈ বলোৰামে যি ধৰণে ঘটনাবোৰ কৈ গৈছে, সোমেশ্বৰে তাত তৎবিচূৰ্তি খালে আৰু ভিতৰি ভিতৰি দুৰ্বল হৈ পৰিল।

“মই কিয় উলিয়াই দিম? শোৱা চাঙৰ তলৰ পৰা নি ক’ত গুৱনিয়ে-মূতনিয়ে লুকুৱাইছ মই কি জানো? তই উলিয়াই দে।”

“উলিয়াই দিব নালাগে ৰ’বা। উলিয়াই দিব লাগে কিয়? সোমেশ্বৰ, তুমি নিছা যদি সৈ কাটা, নহ’লে কোনে নিছে পুলিচত দিব লাগিব। বৰ বেয়া কথা হৈছে। নিজৰ ভিতৰত এইবোৰ...বৰ বেয়া কথা।” মাষ্টৰে মাত দিলে।

“মাষ্টৰ, ইয়াৰ বাপেক মৰিবৰ সময়ত মই তিনিবাতি সমানে পৰ দিছোঁ। মৰাৰ দিনা গাঁৱত মানুহৰ নামে চোকোৰা এটাও নাই, চব কঠাইচুকত ভাওনা চাবলৈ গ’ল। মই সূতাৰ গাঁৱৰ পৰা মানুহ মাতি আনি নিজে বাঁহ কাটি মৰা শ কান্ধত লৈ চহানলৈ গৈছোঁ। তাৰ হালৰ দমৰা চবকাত পৰোঁতে মোৰ গুটীয়া দমৰাটো বিনা ভেৰোণে তাক খেতি উঠাবলৈ দিছোঁ। এতিয়া উপকাৰীক অজগৰে খায়।” বলোৰামে মাষ্টৰক গোচৰ দিলে আৰু সোমেশ্বৰৰ ফালে ঘূৰি পুনৰ কঠলৈ তেজ আৰু তীব্ৰতা আনি আঙুলি জোকাবিবলৈ লাগিল, “মহাজনে তোৰ চব চুটি নিছে, তোৰ শিক্ষা হোৱা নাই, মূৰ্খ! বাপেৰৰ বেমাৰত, শৰাধত ধাৰ কৰা টকা আৰু সূতত মাৰি তোৰ মাটি কোনে হজম কৰিলে? আকালৰ দিনত টকা ধাবলৈ দি কোনটো বাপেৰে ধানত মাৰি লয়? শত্ৰুক নাকাটি তই মিতুৰলৈ টোঁৱাইছ, অহমক! কি কাৰণে? কিহৰ ভয়ত? অ’—মাটি আধিলৈ নিদিয়াৰ ভয়ত? তোৰ বুকু ডাঠ থাকিলে নিদিওঁ বুলিয়েই মাটি নিদিবলৈ মহাজনৰ ভাগজ আছেনে? কেঁচুৰ দৰে কেৰমেৰু কৰি থাকিবি খালী! তোক মাটি নিদি কাক দিয়ে চাই লচোন এবাৰ। খেতি কৰি আছ, সেই মাটিৰ ওপৰত তোৰ একো হক নাই? মোৰ লগত এইবাৰ চাপৰিলৈ ওলাবি, চাম হালোৱাৰ মাটি কোনে বন্ধ কৰে।” বলোৰাম হঠাৎ ৰ’ল আৰু জেপত বিড়ি বিচাৰিলে। মাষ্টৰৰ মধ্যস্থতা আৰু এতিয়া তেওঁৰ একপক্ষীয় আধিপত্যৰ ফলত দৃশ্যটোৰ উগ্ৰতা কমি আহিছিল। বলোৰামৰ সপক্ষে দুই-এক সমৰ্থনসূচক মন্তব্য আহিল। এক আচৰিত পৰিবেশ আৰু অনুভূতিৰ মাজত নিমাত হৈ সোমেশ্বৰে তলমূৰ কৰিলে। তাৰ মনৰ মাজত

এটা কেতিয়াও অনুভব নকৰা ৰূপান্তৰ ঘটিব ধৰিছিল। লাজ-অপমানত জৰ্জৰিত হৈ বলোৰামৰ কথাৰ মাজত সি প্ৰথমবাৰৰ কাৰণে তাৰ আত্মমৰ্যাদাৰ কথা অনুভব কৰিলে। এক নতুন উপলক্ষিয়ে, নতুন সাহসে তাৰ মনৰ লাজ, ভয়, সঙ্কোচ নোহোৱা কৰি পেলালে। এৰা, কাক সি ভয় কৰিছে? সি কাৰ গোলাম? মহাজনে তাক ভিকছ কৰিছে, তথাপি সি কিহৰ ভয়ত মহাজনৰ বহুতীয়া হৈ আছে? আৰু থাকিয়েইবা সি বাচিছেনে? কি লাভ হৈছে তাৰ? এটা বুদ্ধি নোপোৱা চেপা মাৰি ধৰা পুৰণি বান্ধোনৰ পৰা সি লাহে লাহে মুকলি হৈ পৰিল।

“এই চোৱাঁ, খাটি কথা কৈছে বলোৰামে। ভয় নকৰিবা। সঁচা কথা ক’বলৈ ভয় কৰিব নাপায়। আৰু নহ’লে ময়ে যাওঁ আৰু পুলিচত—” গজেন মাষ্টৰ বাহিৰৰ ফালে ঘূৰিব খুজিছিল, সোমেশ্বৰ আহি তেওঁৰ ভৰিত পৰিল।

“হে: কি কৰা? বলোৰামক মাফ খোজাঁ। বাইজক মাফ খোজাঁ। যোৱাঁ, বৰ ডাঙৰ ভুল কৰিছিল। মানুহ মানুহৰ ইমান গোলাম হ’ব নেপায়। যোৱাঁ, নাঙলটো আনি দিয়া।” গজেন মাষ্টৰে কৈ কৈ তেওঁৰ চাইকেলৰ ওচৰলৈ গ’ল। সোমেশ্বৰ বলোৰামৰ ফালে ঘূৰিল আৰু সহজ আন্তৰিকতাৰ সুৰত ক’লে, “বল ককাইটি, আনোঁগৈ।”

“যা-আ, মই আকৌ কিহলৈ যাম? তই আনগৈ। য’ব পৰা আনিছিলি, ত’তে থৈ আহগৈ। নাঙল কঢ়িয়াওঁতে কাৰো কান্ধৰ বিষ নহয়, যা। মই বিড়ি কিনিবলৈহে আহিছিলোঁ!” অলপ আগৰ অগ্নিমূৰ্তি মানুহটোৱে একে সহজ, আন্তৰিক সুৰত ভৰ্ৎসনা কৰিলে।

“দে তেনে বিড়ি এটাকে।” নিলাজ হাঁহি এটা মাৰি সোমেশ্বৰে ক’লে। চকু ঘোপা কৰি বলোৰামে তালৈ চালে আৰু জেপৰ পৰা বিড়িৰ মুঠাটো উলিয়াই এটা তালৈ আগবঢ়াই দিলে।

ইয়াৰ পিছত এটা অভিনৱ দৃশ্য ৰচিত হ’ল।

আবেলিৰ গাঁৱৰ বাটেদি কান্ধত আধা-চঁচা নাঙল এটা লৈ সোমেশ্বৰে কুকুৰ-লৰ দি গৈছিল আৰু তাৰ পিছে পিছে এজাক সৰু সৰু নঙঠা আদ-নঙঠা ল’ৰা-ছোৱালীৰ কলবোলময় এটা সমদল আগবাঢ়িছিল। হঠাৎ সোমেশ্বৰ এবাৰ ৰ’ল আৰু লাহেঁকৈ ঘূৰি পিছফালৰ সমদলটোলৈ চালে। সমদলটো সম্ভ্ৰস্ত হৈ ৰৈ গ’ল। সোমেশ্বৰ পুনৰ আগবাঢ়িল আৰু দলটোৱে পুনৰ তাক অনুসৰণ কৰিলে। সোমেশ্বৰৰ মনটো আচৰিত ধৰণে পাতল লাগিল, কান্ধত গদা লৈ সি যেন নামঘৰত ভাওনাৰ প্ৰবেশহে কৰিছে। আকৌ এবাৰ সি পিছফালে ঘূৰি চালে আৰু এক অদ্ভুত

স্বূৰ্তিত তাৰ সোঁহাতখন ওপৰলৈ দাঙি লঘুকণ্ঠে চিঞৰিলে, “ধৰ, নাঙল চোৰক, ধৰ!” দুই মুহূৰ্তৰ নীৰৱতাৰ পিছত হঠাৎ একেলগে অসমান কণ্ঠত তাৰ পিছফালে প্ৰতিধ্বনি হ’ল, “ধৰ, নাঙল চোৰক ধৰ!” কি আনন্দত সোমেশ্বৰে জানে, তাৰ মুখ হাঁহিত মেল খাই গ’ল। এইবাৰ তাৰ কণ্ঠ আৰু এক পৰ্দা ওপৰলৈ গ’ল।

হোঁকাটো হাতত লৈ মহাজনে বাৰান্দাৰ পৰা দূৰৰ শব্দটো শুনিলে। চকু ঘূৰাই প্ৰথমে তেওঁ কেইমুহূৰ্তমান দৃশ্যটো বিশ্বাস কৰিব পৰা নাছিল। তাৰ পিছত ভূত দেখাৰ দৰে একো নুবুজি প্ৰায় দৌৰি গৈ বাৰান্দাৰ কাষৰ চকোৱাৰ আঁৰত থিয় হ’ল। তেওঁৰ গাত কঁপনি উঠিল, বুকুখন ধপধপাই উশাহ বন্ধ হ’ব যেন লাগিল। সমদলটো সৰেৰে যেতিয়া আহি তেওঁৰ পদূলি পালেহি মাঘি মহাজনে যেন তেওঁৰ নিয়তিক স্বচক্ষে দেখা পালে। তেওঁ দেখিলে যে মহা আনন্দে চিঞৰি চিঞৰি কান্ধত নাঙল লৈ সোমেশ্বৰে কুকুৰ-লৰ দিছে। তাৰ পিছত ঢপলিয়াইছে গাঁৱৰ ল’ৰা-ছোৱালীৰ জাক। আৰু সৰৱ শিশুৰ জাকটোৰ মাজত হাঁহি-চিঞৰি ক’ব নোৱাৰা হৈ গৈছে মহাজনৰ অতি মৰমৰ নুমলীয়া ল’ৰাটো! মাঘি মহাজনৰ দেহটো দুবাৰমান জোৰে জোৰে কঁপি উঠিল। কলিজাটো কেইমুহূৰ্তমান বন্ধ হৈ গ’ল। তেওঁ শিলৰ দৰে মাটিত পোত খাই ৰ’ল।

টোকা:

* ঘটনাটো প্ৰায় এইধৰণেই ঘটিছিল; কেৱল শিক্ষকজনৰ ভূমিকা অধিকতৰ দুৰ্বল আৰু বিধায়ুক্ত আছিল।

** প্ৰকাশ থাকে যে কিছু বছৰৰ আগেয়ে মিজিয়নী আই ঢুকাল। এই ঘটনাত এখন গাঁৱৰ তৎকালীন আৰু ভৱিষ্যত শিশুসমূহ তেওঁৰ মাতৃত্বৰ পৰা বঞ্চিত হয়। কূলীন গোসাঁই পৰিয়ালৰ বাল-বিধৱা ছোৱালী। কুটিল, লোভী নবৌবেক আৰু পৰাক্ৰমী এক মৌজাদাৰৰ চক্ৰান্তত যোঁবা আৰু নাও সহযোগে তেওঁ দক্ষিণপাৰলৈ অপহৃত হয়। দৈহিক আৰু মানসিক পৰিত্ৰাজ হেৰুৱাই কলঙ্ক আৰু মাতৃত্ব অৰ্জন কৰাৰ পিছত পৰিত্যক্ত হৈ তেওঁ নিজ গাঁৱলৈ ঘূৰি আহে আৰু দুঃখিনীৰ জীৱন-যাপন কৰে। সেইটো আন এটা কাহিনী। পৃথিৱীৰ ভিতৰত আটাইতকৈ সু-স্বাদু আটলচজোপা ঘটনাক্ৰমে তেওঁৰ পাকঘৰৰ ওচৰত আছিল। ইতিহাসৰ খাতিৰত ক’ব লাগিব যে তেওঁৰ হাতৰ খাবলিৰ সোৱাদ তেওঁৰ মৃত্যুৰ লগে লগে পৃথিৱীয়ে হেৰুৱায়। আত্মাত বিশ্বাসীসকলৰ পক্ষে, তেওঁৰ আত্মা নিঃসন্দেহে শান্তিত আছে, তাৰ বাবে কোনো প্ৰাৰ্থনাৰ প্ৰয়োজন নাই।

শইচৰ বতৰ

(১৮বগীকেঁৰী বাইৰ স্মৃতিত ৰচিত)

মৌজাদাৰৰ পদূলিত কাঠৰ খুটাত হালপতা লগাই কৰা আহল-বহল নঙলা-মুখত থিয় দিয়াৰ লগে লগে পদ্মেশ্বৰৰ জীৱন্ত যমদূতক দেখা যেন লাগিল। দুটা চিকুণ নোদোকা কুকুৰ টোপাকাঁড় অহাদি আহি ভৌ-ভৌকৈ ধৰিলেহি। খৰকাছটি হেৰুৱাই তেওঁ নঙলাৰ খুটা আৰু কাষৰ গুলচ জোপাৰ আঁৰ লৈ যিমানেই কুকুৰ দুটাক “হেই হেই” কৰিবলৈ ধৰিলে নঙলাৰ ভিতৰৰপৰা সিমানেই সিহঁতৰ ডুকুৰকনি চৰিহে গ’ল। কপাল ভাল গুণেহে নঙলাৰ বাহিবলৈ আহি তেওঁক বখলিওৱাই নাই। পদ্মেশ্বৰৰ প্ৰায় দুকুৰি বছৰীয়া জীৱনত কোনো দিন ভৱিষ্যত নাছিল। এটা অদৰ্কাৰী কিন্তু অপৰিহাৰ্য অতীত, নাবিকল গছত শুকান ভোল ওলমাৰ দৰে সম্পৰ্কহীনভাৱে, অৱহেলিত হৈ তেওঁৰ বৰ্তমানৰ লগত জড়িত হৈ আছিল। কিন্তু আজি কিছু বছৰ সি পাহৰণিৰ ধোঁৱা-চাঙত। বৰ্তমানৰ টনা-আঁজোৰাত তেওঁৰ গাৰ তেজ পানী হৈছে, বস শুকাইছে, ছাল হাড়ত লাগিছে; ভৱিষ্যতৰ কথা ভাবিবলৈ তেওঁৰ সময় নাই। কিন্তু পৰহি গাঁৱৰে তিলেশ্বৰে তেওঁক ভৱিষ্যতৰ মুখামুখি কৰিলে। মৌজাদাৰৰ মহৰীৰ মুখৰপৰা শুনি তিলেশ্বৰে তেওঁক খবৰ দিলেগৈ বোলে তেওঁৰ মাটিডোখৰ এইবাৰ যাব। কথাটো শুনি শোৱাৰ পৰা চাঙতে উঠি বহা পদ্মেশ্বৰৰ মূৰটো আচন্দ্ৰাই কৰি ধৰিলে; চাৰিওফালৰপৰা পাক খাই খাই অহা আন্ধাৰে তেওঁক বেৰি আনিলে। তেওঁ তেওঁৰ ভৱিষ্যতক দেখা পালে। আন্ধাৰ। কালিৰ গোটেই দিনটো আৰু ৰাতিটো সচেতন অৱস্থাতো চকু মুদি চাঙত পৰি থাকোতে এই আন্ধাৰবোৰে তেওঁক ঘেৰি ৰাখিলে। কিন্তু ইমানখন দূৰ খচকি যাবলৈ তেওঁৰ সাহে নুকুলালে। চাৰিমাছ ধৰি বেমাৰে তেওঁৰ দেহটো পেলাই লৈ শুইছে। আজি কোনোমতে টানি-আঁজুৰি তেওঁ মৌজাদাৰ দেউতাৰ ওচৰলৈ আহিছে।

মৌজাদাৰ দেউতাৰ হাউলি এই সময়ত নিজান। দেউতা আৰু আয়ে দুপৰীয়া খাই উঠি জিৰায়। ল’ৰা-ছোৱালীকেইটা থাকে টাউনত। মহৰী, ড্ৰাইভাৰ, চাকৰ, কুকুৰ আৰু তাৰ পাছত হালোৱা, গৰখীয়া, বাই আৰু ৰান্ধনিয়ে খাই উঠি অলপ সময় তামোল-ছালিৰ মাজেৰে চুপতা-চুপতি কৰি নিজৰ নিজৰ কামলৈ যায়গৈ।

মহৰীয়ে অফিচৰ টেবুলত মূৰ দি শোৱে; হালোৱা পথাৰ বা বাবীলৈ, গৰখীয়া গোপচাবলৈ গৰুপাল লৈ যায়গৈ। ড্ৰাইভাৰ আৰু চাকৰে খৰি-ঘৰৰ ওচৰৰ চাকৰৰ কোঠাত সোমাই বিড়ি হোপে। ৰান্ধনিয়ে পাকঘৰ অঁতায়, বায়ে কুঁৱাপাৰত বাচন ধোৱে। হাউলি নিজম পৰে। শোৱা-কোঠাটোত আয়ে বিছনাত বাগৰ দিয়ে; দেউতাই ভিতৰ বাবান্দাৰ চুকত মানুহ শুবপৰা আৰামী চকীখনত চকু-মুদি পৰি গুৰুগুৰিত টান দিয়ে। এই নিজান সময়খিনি গুৰুগুৰিৰ চিৰকলীয়া দীঘলীয়া টান আৰু বাৰী চুকৰ এটা হেতুলুকাৰ পৰিচিত হেতুলুক-হেতুলুক মাতে দুপৰ কৰি তোলে। কুকুৰহালৰ বৌ-বৌৱনিয়ে হঠাৎ এই দুপৰটো খান-বান কৰি পেলায়।

বিবক্ত হৈ মৌজাদাৰ দেউতাই চিঞৰে, “এই কোন অ’? এই মহীৰাম.... মহীৰাম!”

মহীৰাম তেওঁৰ ১৯৩৫ মডেলৰ ফ’ৰ্ডখনৰ ড্ৰাইভাৰ বুলি পৰিচিত; কাৰণ সি মাজে মাজে সেইখন চলাবলগীয়া হয়, চিকাৰত দেউতাৰ লগত যাবলগীয়া হয়। আন সময়ত সি দেউতাৰ লগুৱা। আধাহোঁপা বিড়িটো চাকৰ চেনীৰামৰ হাতত দি মহীৰামে “গৈছো দেউতা” বুলি কোবেৰে মৌজাদাৰৰ ওচৰলৈ আহিল।

“এই, চাচোন কোন, এইকেইটাই চিঞৰিছে। ইহঁতৰপৰা শাস্তি নাই।” মৌজাদাৰ দেউতাই আদেশ দিলে। তেওঁৰ ‘ইহঁত’ দ্ব্যৰ্থক।

মহীৰামো বিবক্ত হৈছিল। দুপৰীয়া খাই-বৈ উঠি তামোলখন পাগুৰি লৈ বিড়িত দুটা কিং তিনিটা টান দিছিলহে মাত্ৰ, এনেতেই দেউতাৰ হুকুম। সি কুকুৰহালক “এই আহু” বুলি ধমক দি দি নঙলাৰ ওচৰলৈ আগবাঢ়িল। কাঠৰ খুটাটোৰ আঁৰত চেপেটা লাগি থকা মানুহটো কোন সি ধৰিবপৰা নাই। মগনীয়া নে চগনীয়া?

“কোনহে? হেৰা—উৰা! পদেচৰ দেখোন? কি হ’ল?” মহীৰাম আচৰিত হ’ল, কাৰণ পদ্মেশ্বৰ চিনিব নোৱাৰাকৈ ক্ষীণাইছে।

“এ, দেউতাৰ ওচৰলৈ আহিছিলোঁহে.... দেহাই নাটানে। মৰকুটীয়া কুকুৰকিটাৰ হাততে... জীৱটো যোৱা যেন পালোঁ। উস্‌স্‌!” এটা মানুহৰ—চিনাকি মানুহৰ—মাতৰাৰ পাই পদ্মেশ্বৰৰ জীৱটো ঘূৰি অহা যেন লাগিল। তেওঁৰ মাত সৰু, ভাগৰত ফোঁপনি ধৰিছে। কথাবোৰ বৈ বৈ হৈ ওলাইছে। বেমাৰে ভালকৈয়ে পেৰিছে, মহীৰামে বুজি পালে। তথাপি, মৌজাদাৰৰ ঘৰৰ কৰ্তৃত্বৰ কঠেৰে সি ক’লে, “দেউতাৰ ওচৰলৈ আৰু সময় নাপালা? কি সকাম নো.... তুমি দেখোন জালেখিনি হটলাহে? অসুখ নেকি?”

“নক’বা। যাবলগীয়া মানুহ.... তেওঁহে জানে.... কেনেকৈ আছে। দেউতাক এবাৰ.... দেখা কবিব লাগিছিল। বৰ ডাঙৰ লেঠা। আহোঁ বুলিও আহিব নোৱাৰোঁ.....দেহা এইটো। আজি কোনোমতে....”

মহীৰামে পদ্মেশ্বৰৰ দেহাটোলৈ মন দি চালে। কোনোমতেহে থিয় হৈ আছে; মুখখন শেঁতা, শুকান, মূৰটো জপৰা, মুখত ভালে দিনৰ নুখবোৱা দাঢ়ি। গাত কেইবাঠাইতো ফিচিকি যোৱা এটা পুৰণি চোলা, আঁঠুলৈকে মলিয়ন ধুতি। এইটো চেহেৰাত দেখিলে কুকুৰকেইটাই চিনাকি মানুহকো বখলিয়াব। এতিয়াও সিহঁতে অলপ আঁতৰত বৈ মাজে মাজে বাউচি জুৰি আপত্তি কৰি আছে।

“দেউতা দুপৰীয়া অকমান জিৰায়। দেখা নকৰে। বাকু ব’বচোন, তুমি বেমাৰী মানুহ, কৈ চাওঁ।” মহীৰামে ক’লে।

মহীৰাম এই হাউলিৰ পুৰণি বাসিন্দা। উৎসাহৰ জোৰত সি লগুৱাবপৰা মৌজাদাৰৰ বঘু ড্ৰাইভাৰৰ হেণ্ডিমেণ হৈছিলগৈ। বুঢ়া, বেমাৰী হৈ বঘু ড্ৰাইভাৰ দেশলৈ ঘূৰি যোৱাত মৌজাদাৰে তাক লাইচেন্স কবাই ড্ৰাইভাৰ পদ দিয়ে। তদুপৰি চফৰে-চিকাৰে লগত থাকি থাকি সি মৌজাদাৰৰ আঁসে পাইছিল। তেওঁৰ মেজাজ বুজি কাম কবিব জানিছিল। আনকি, মৌজাদাৰ দেউতাই মূৰ্তি ধৰি থাকিলে আয়েও কেতিয়াবা “যা চোন, দেউতাৰক সোধগৈ” বুলি তাকহে আগবঢ়াই দিছিল। মৌজাদাৰৰ পৰা সি শেৱা গালি-গালাজ, ধমকি-ছমকিৰ তাৰ লেখ-জোখ নাই; কিতাপ, বিচনী, গুৰুগুৰিৰ নলিচাৰে খকৰা-মুকুতিও খাইছে বহুত দিন। সি ওচৰ আহি নাপাওঁতেই মৌজাদাৰে সুধিলে, “কোন অ’?” তেওঁৰ কণ্ঠ গহীন, তাত বিৰক্তি তেতিয়াও লাগিয়েই আছে।

“পদেচৰ, দেউতা। একেবাৰে কিবাটো হৈ আহিছে।”

“কোন পদেচৰ?” মৌজাদাৰৰ প্ৰশ্নত ক্ষীণ কৌতূহলৰ সুৰ আছিল, মহীৰামৰ কাণত সি ধৰা পৰিল।

“সেই হাতীবন্ধীয়াৰ পদেচৰ—এবাৰ বাঘে থপিয়াইছিল যে। গোটেইটো বেমাৰী হ’ল। চেহেৰা নাই, কথমপিহে থিয় হৈ আছে।” মহীৰামে অলপ বেছিকৈ খবৰ দিলে। উত্তৰত মৌজাদাৰে গুৰুগুৰিত টান দিলে। তাৰ পিছত অলপ সময় বৈ মহীৰাম বৈ থকা দেখি সুধিলে, “কি লাগে এই দুপৰীয়াখন?”

“বোলে কথা এষাৰ আছিল। বেমাৰী.... সদায় আহিবও নোৱাৰে....ইমানখন দূৰ.....” মহীৰামে তাৰ সহানুভূতি অস্পষ্টকৈ প্ৰকাশ কৰিলে। আকৌ দুবাৰ মান গুৰুগুৰি টানি উঠি মৌজাদাৰে ক’লে, “শান্তি নাই। যা, এই ফাললৈকে মাত।”

মহীৰামৰ লগত নঙলাৰ ভিতৰ সোমোৱাৰ লগে লগে আকৌ এটা ভয়ে পদ্মেশ্বৰৰ বুকুখন খামুচি ধৰিলে। ই তেওঁৰ ভৱিষ্যতৰ ভয়। পৰহিৰপৰা যদিও তেওঁ নিজকে বুজনি দিছে যে মৌজাদাৰ দেউতাৰ ওচৰত সকলোখিনি বিৰবি ক’লে দেউতাই তেওঁক কিবা এটা দিহা দিব, তথাপি তেওঁৰ মনে হ’লে বৰ ভবসা পোৱা নাই। এতিয়া মৌজাদাৰৰ পদূলিমুখত কুকুৰহালৰ পৰা জীৱ উৰি যোৱা সম্ভাষণ পোৱাৰ পিছত মৌজাদাৰ দেউতাৰ মুখামুখি হ’বলৈ ওলাই তেওঁ হঠাতে বৰ দুৰ্বল হৈ পৰিল। তেওঁৰ মনে বুজনি পাহৰিলে, ভয়ে বুকুখন কোঁচ খুৱাই পেলালে, কলিজাখনে ধান বানিবলৈ ধৰিলে। তথাপি মহীৰামৰ পিছে পিছে তেওঁ হাউলিলৈ আগবাঢ়িল। সোঁহাতে ফুলে-পাতে চিকুগকৈ ৰখা ডাঙৰ ফুলনিবাবীখন এৰি অফিচ-ঘৰটো। অফিচ-ঘৰটোৰ প্ৰথমতে বেৰ নোহোৱা, কাঠৰ বেলিঙেৰে ঘেৰা আহল-বহল মুকলি কোঠা এটা। তাৰ মাজৰ ডাঙৰ টেবুলখনত মৌজাৰ বহী-পত্ৰ; চকীত বহি, টেবুলত মূৰ থৈ গিৰীণ মহৰী শুইছে। এই কোঠাৰ খুঁটা শোভা কৰিছে মেথোন আৰু হৰিণৰ শিঙে, বাঘৰ মূৰে; গান্ধী আৰু নেহেৰুজী বহি হাঁহি থকা এখন ফটোৱে। পিছৰ কোঠাটোত ডাঙৰ ডাঙৰ পুৰণি আলমবীত মৌজাৰ কাগজ-পত্ৰ, পুৰণি বহী, হিচাপ আদি থাকে। বাওঁহাতে দূৰত এটা দুকোঠলীয়া ঘৰৰ একোঠাত মটৰ-গাড়ীখন, আনটোত মৌজাদাৰৰ বাঘ ধৰা লোহাৰ সজাটো থাকে। এই দুই ঘৰৰ মাজত প্ৰকাণ্ড চোতালখন। অফিচ ঘৰ এৰিয়েই ওখ ভেটিবে দুমহলীয়া কাঠৰ বঙলাটো। সন্মুখৰ ফালৰ বাৰান্দাখনত কাঠৰ বেলিং; বাঁহেৰে বোৱা জালৰ ওপৰত অপৰাজিতাৰ লতা। বঙলাৰ কাষেৰে ভিতৰ চোতাললৈ বাট। ভিতৰ চোতালো তদ্ৰূপ ডাঙৰ; এফালে গোসাঁই ঘৰ, এফালে বান্ধনিশাল; দূৰত ওখকৈ সাজি দিয়া চাঙত দুকুৰিমান পাৰ বাহ। তাৰো পাছফালে কুঁৱাপাৰৰ লগালগি খৰি-ঘৰ আৰু চাকৰৰ বহা, ওচৰতে হাঁহৰ গৰাল। দূৰত বাৰীৰ ফালে দীঘলীয়া গোহালিটো। পদ্মেশ্বৰ আগতে বহুবাৰ মৌজাদাৰৰ ঘৰলৈ আহিছে। অফিচতে মহৰীৰ ওচৰত বেষ্টিত বহি খাজনা দিছে। অফিচৰ খুঁটাত মেথোনৰ শিং, বাঘ-হৰিণৰ মূৰ, গেৰেজত চিক্‌চিকাই থকা মটৰ-গাড়ীখন, আওলাত জালিকটা টিনৰ ফুলেৰে ধুনীয়া, ভয় লগাকৈ গহীন বঙলা ঘৰটো— এই সকলো বেলেগ জগতৰ বস্তু তেওঁ চকু ঘূৰাই ঘূৰাই চাইছে। আগফালৰ গছ-লতাই ঘেৰি থকা ওখ বাৰান্দাৰ আৰামী-চকীত বহি বাতৰি-কাগজ পঢ়ি থকা খুলন্তৰ দেহাৰ মৌজাদাৰ দেউতাক কেতিয়াবা হাতযোৰ কৰি নমস্কাৰ এটাও জনাই আহিছে। মৌজাদাৰ দেউতাই কেতিয়াবা গহীনাই দিয়া মাতষাৰ “কি অ’

ভালে আছ” শূনি আপ্ততও হৈছে। কিন্তু তথাপি কোনো দিন এইদৰে তেওঁ ভিতৰ-হাউলি পোৱাহি নাই। তেওঁৰ বেমাৰী দেহাবে মহীৰামৰ লগত খোজ দিয়া টানেই। ইফালে শনাহী কুকুৰহালে বাউচি জুৰিবলৈ এৰা নাই। অফিচ-ঘৰৰ কাষেৰে পাৰ হৈ আহি বঙলা-ঘৰৰ বাওঁকাষেৰে ভিতৰ ফাললৈ যোৱাৰ লগে লগে এই প্ৰকাণ্ড হাউলিটোৱে তেওঁক গিলি পেলোৱা যেন লাগিল। বঙলাৰ পিছফালৰ বাৰান্দাৰ ওচৰ পাই মহীৰাম তেওঁলৈ ব’ল। তেওঁ ওপৰলৈ চাই দেখিলে বাৰান্দাৰ চুকতে মৌজাদাৰ দেউতা বৰ আৰামী-চকীখনত চকু মুদি পৰি আছে, টোপনিয়েই নে সাৰে আছে ধৰিব নোৱাৰি; হাতত গুৰ্গুৰিৰ নলিচা। মহীৰামে পদোশ্বৰৰ কাণৰ গুৰিলৈ মুখখন নি “দেউতা সাৰেই আছে, কি ক’বলৈ আছে কোৱাঁ” বুলি খাউকতে কৈ পিছফাললৈ আগবাঢ়ি গ’ল। চাকৰ ল’ৰা চেনীৰামৰ হাতত এৰি থৈ অহা বিড়িটোৰ কথা মহীৰামে পাহৰিব পৰা নাছিল, তাৰ কাম শেষ কৰি সি বিড়িটো উদ্ধাৰ কৰিবলৈ কোব ল’লে। পদোশ্বৰ ভয়ে-সংকোচে বিমোৰ হ’ল। দেউতাৰ বঙামুৱা খুলন্তৰ গাটোত বগলী-পাখি যেন বনিয়ন আৰু কমববান্ধ মাৰি পিন্ধা ধুতি। চকু মুদা, টোপনি যেনেই লাগে; কিন্তু নলিচাডালো হাতত ধৰি আছে। মাতিবনে নামাতে? আও ভৈয়াই, ভালখন বিপদ হ’ল। মহীৰামটোও সাউৎকৈ কেনি সোমাল তেওঁ তৰ্কিবই নোৱাৰিলে। পাৰ বাহৰ ওপৰত পাৰই ব’দ লৈছে, তলত চোতালত দুটামানে বকম-বকম কৰি ইফাল-সিফাল কৰিছে। আগফালে কুকুৰকেইটা থমকিছে। হেতুলুকাটোৱে একেৰাহে মাতি গৈছে। হাউলি নিমাও-মাও। দেউতাই চকু মেলিছে নেকি? ধৰিব নোৱাৰি গাটো কিবাখন কৰিছে। ফোঁপনি কমা নাই। ভাল ভয় খুৱালে কুকুৰকেইটাই!

“দেউতা!” চোতালৰ পৰা ওখ বাৰান্দালৈ চাই ভয়ে ভয়ে তেওঁ মাতিলে। দেউতাৰ মুদখোৱা চকু দুটা অলপকৈ মেল খালে, কিছু সময় তেনেকৈ মেল খাই ব’ল, তাৰ পাছত আকৌ মুদ খালে আৰু তেওঁৰ গহীন টোপনি-গধুৰ কঠত প্ৰশ্ন হ’ল, “অ’ তই! কি হ’ল অ’?”

ত্ৰাস আৰু সংকোচে তেওঁক বিহুল কৰি তুলিছিল। দেউতাৰ আগ্ৰহহীন নিৰুৎসুক প্ৰশ্নতো সেয়ে পদোশ্বৰে এটা অৱলম্বন পালে। হুমুনিয়াহ এৰি লাহে লাহে তেওঁ তেওঁৰ দীঘল আৰ্জি দাখিল কৰিলে, “দেউতা, কিনো বুলিম? শৰীলটো দেখিছেই..... আজি চাৰিমাহে বেমাৰী, বিছনাত। দুবাৰকৈ তেজ বতিয়ালোঁ। সিদিনা তিলেচৰে ক’লেগৈ বোলে..... এইবাৰ হেনো মাটিডৰা যাব..... মহৰীয়ে হেনো কৈছে। আহোঁ আহোঁ বুলি..... দেউতাৰ ওচৰলৈ..... আহিবকে পৰা

নাই। দেহাই নাটানে.... আজি.....মৰণত শৰণ দি আহিছোঁ। বোলোঁ.....দেউতাক গলেবন্ধে..... ধৰোঁগৈ। মৰাকনো বোলো.....কিয় মাৰে.....”

মৌজাদাৰ দেউতা অলপ সজাগ হ’ল। মুখৰ পৰা গুৰ্গুৰিৰ নলিচাডাল নমাই দুই কিলাকুটিত ভৰ দি গাটো চকীখনত অলপ পোন কৰি বহিল। গলাটো আৰু গহীন আৰু ৰাজকীয় কৰি তেওঁ ক’লে, “ব, ব, বকলা মেলিব নালাগে। সেইবোৰ গাই এতিয়া লাভ নাই। তোৰ মাটি এই বছৰ যাবলৈ আছেনে? যোৱা বছৰেই গ’ল। তিনি বছৰ খাজনা নিদিয়াকৈ মাটি থকা ক’ত শুনিছ অ’? এইখন মগৰ মুলুক নেকি?”

পদোশ্বৰে লৰালৰিকৈ নৰম সুৰত প্ৰতিবাদ কৰিলে, “দেউতা, এইবৈচা তিনি বছৰ হ’বহে। তেও জ বছৰ...পানীৰ কাৰণে.....সেয়া খেতিয়েই নহ’ল। ভব খেতিৰ দিনত....খৰ মাৰিলে। যোৱা বাৰ আকৌ.... গোটেইখন মৌজাই.....ধুৱাই নিলে। যাৰ পিছতীয়া খেতি....দুজালমান পালে কি চালে....আমাৰবোৰৰ.....পেটত গাঁঠি দিওঁতেই গ’ল।এইবৈচা ময়ে পৰিলোঁ.....এহাৰতে। ...নিজৰ ল’ৰা বুলিবলৈ....এটা....তাকো কণা ঈচৰে.....বেঙা কৰি পঠালে। মাইকীয়ে পোৱালীয়ে.....চৰ খাৰীয়াহে.....”

“বুজিছোঁ, বুজিছোঁ” অধৈৰ্য হৈ মৌজাদাৰ দেউতাই ক’লে। তেওঁৰ ৰাজকীয় গলা এইবাৰ বিৰক্ত, “সেইবোৰ চৰ বুজিছোঁ। কিন্তু এতিয়া সেইবোৰ গাই লাভ নাই, কৈছো নহয়। এইবোৰ মোৰ বোপাইৰ ঘৰৰ কথা নহয়, বুজিছ? চৰকাৰৰ কথা। আইনৰ কথা। এতিয়া মই একো কৰিব নোৱাৰোঁ, যা।”

পদোশ্বৰে মৌজাদাৰৰ কঠৰ বিৰক্তি ধৰিব পাৰিলে, কিন্তু তেওঁৰ বিচাৰৰ বায়ব সুৰটো বুজি নাপালে। দোষী ল’ৰাৰ দৰে তেওঁ অনুনয় সনা প্ৰাৰ্থনা আগবঢ়ালে, “দেউতা, মোৰ অৱস্থা দেখিছেই....ভৰ খেতিৰ দিনত...কণা ঈচৰে বেমাৰত পেলালে। ঘৰে-ঘৰোৱাহে লঘোণ....আধিৰ ছাগলী বেচিও তত পোৱা নাই। ভাদতে মাইকী মানুহজনী আহি.....মহৰীক সকলো কথা ভাঙি-পাতি.... কৈ গৈছিলহি। ময়ো চিম্তা কৰা নাছিলোঁ.....বোলো গাটো টঙালে....কিবা এটা বেৰহা কৰিম। পিছে....এতিয়া আপুনি নাৰাখিলে আৰু কোনে ৰাখিব?...”

মৌজাদাৰ এইবাৰ আগতকৈ কঠোৰ হ’ল, “ক’লো নহয়, এইবোৰ গাই এতিয়া লাভ নাই। দুপৰীয়াখন মোক দিগ্ৰাৰি নকৰিব। মই একো কৰিব নোৱাৰোঁ, যা। যা, ইয়াৰপৰা।” তেওঁ সজোৰে গুৰ্গুৰিত টান দিব ধৰিলে। তেওঁৰ কঠৰ উগ্ৰতা পদোশ্বৰ চমকিত হ’ল। ইমান নিশ্চিতভাৱে দুৰ্ভাগ্যই তেওঁৰ বাবে অপেক্ষা

কবি আছে, তেওঁ ভাবিব পৰা নাছিল। ইমান ক্ষিপ্ৰ আৰু নিষ্ঠুৰভাৱে বিচাৰব ৰায় পাব, তেওঁ তেতিয়াও বিশ্বাস কৰিব পৰা নাই। তেওঁ কি কবিব বিবুদ্ধি হ'ল, কি ক'ব ভাবি ঠিক কবিব নোৱাৰিলে। তেওঁৰ শেঁতা, ডাঢ়ি নুখুৰোৱা, মলিন মুখখন ক'লা পবিল। প্ৰায় কান্দোনৰ সুৰত তেওঁ এবাৰ মাত্ৰ “দেউতা” বুলি উচ্চাৰণ কৰিলে। তেওঁৰ মুখখন বিকৃত হ'ল। কিন্তু তেওঁৰ দীন, কাতৰ নিবেদনে মৌজাদাৰ দেউতাক ক্ৰুদ্ধ কৰি তুলিলে। “যা বুলি ক'লোঁ নহয়” এনে এক ক্ৰুদ্ধ, নিষ্ঠুৰ উক্তি কৰি গুৰুগুৰি তাতে এৰি তেওঁ ভিতৰলৈ উঠি গ'ল। পদ্মেশ্বৰ বজ্ৰাহত যেন হৈ বাৰান্দাৰ খুটাৰ ধৰি চোতালতে বহি পবিল। কিমান সময় তেনেকৈ আছিল পদ্মেশ্বৰে ক'ব নোৱাৰে। তেওঁৰ মন বিকল, তেওঁ যেন এই জগতত নাই। কেইটামান পাৰই হঠাৎ পাৰিৰ কোব মাৰি একেলগে উৰা মৰাৰ ৰাঢ় শব্দই তেওঁক চকু খুৱালে। তেওঁৰ সন্নিহিত ঘূৰি আহিল। চোতালেবে মহা আয়মেবে এটা তুট মেকুৰী পাৰ হৈ গৈছে, বাহৰ ওপৰৰপৰা পাৰকেইটাই সন্ত্ৰস্ত হৈ ডিঙি ঘূৰাই ঘূৰাই তালৈ চাইছে। বাৰান্দাৰ খালী চকীখনত এটা প্ৰতাপী ক্ৰোধ ওপঙি আছিল, কাষৰ পৰিত্যক্ত গুৰুগুৰিটো নিখৰুৱা হৈ থিয় দি বৈছিল। পৰিচিত হেতুলুকাৰ মাত বন্ধ। চাৰিওফালে নিজম। এই জগত অচিনাকি, বিৰাল আৰু নিষ্ঠুৰ। পদ্মেশ্বৰৰ উশাহ বন্ধ হোৱা যেন লাগিল। তেওঁৰ অকমান জীৱটো ছটফটাই উঠিল। পেটটো অলপ বিষোৱা যেন পালে। কোনো কথা তেওঁ ভাবিব নোৱাৰিলে। তেওঁৰ বাবে, তেওঁৰ ঘৰৰ মানুহজনী, ল'ৰা-ছোৱালীহঁতৰ বাবে সকলো শেষ হৈ যোৱা বুলি তেওঁ অনুভৱ কৰিলে। চাৰিওফালে তেওঁ আন্ধাৰ দেখা পালে।

এখোজ-দুখোজকৈ ওলাই আহোঁতে তেওঁ দেখিলে অফিচত বহি মহৰীয়ে টেবুলত কিবা লিখিছে। তেওঁ লাহেকৈ অফিচৰ বাৰান্দাত উঠি বেলিঙত ধৰি থিয় হ'ল। তেওঁ বুজিলে, মহৰীয়ে তেওঁ বাৰান্দাত থিয় দি থকা গম পাইছে, নোপোৱাৰ ভাওহে ধৰিছে। কিছুসময় তেওঁ থিয় দি ব'ল। ভৱিষ্যতৰ হাহাকাৰ সম্পৰ্কে এতিয়া তেওঁৰ মনত কোনো সন্দেহ নাই; তেওঁৰ হাতত একো উপায়ো নাই। তেওঁৰ ৰুগীয়া শৰীৰ আৰু দীৰ্ঘদিনৰ দুৰৱস্থাৰ জৰ্জৰ কৰা মনত ক্ৰোধ বা তেজ সঞ্চাৰিত নহ'ল। পোৱা কপালৰ ফল বুলি তেওঁ নিজকে এই ভৱিষ্যতৰ হাতত সমৰ্পণ কৰিবলৈ প্ৰস্তুত হ'ল। কিন্তু তেওঁৰ মনৰ ভিতৰত এটা অভিযোগে খচুৰাইছে; তেওঁৰ প্ৰতি কৰা অন্যায় তেওঁ প্ৰতিপন্ন কৰিব খুজিছে। তেওঁৰ কাৰবাক এষাৰ কথা শুনাৰ মন গৈছে। মহৰী তেওঁৰ ওচৰত, তেওঁ ঢুকি

পোৱা দূৰত। তেওঁ মহৰীক লক্ষ্য কৰি আৰম্ভ কৰিলে, “হয়নে মহৰী, এইখন.... আপুনি.... কি কৰিলে? মই মৰিবলৈ ওলোৱা মানুহ...। ...ঘৰৰ মানুহজনী আহি... আপোনাক ইমানকৈ কৈ গ'লহি,.... আপুনি ইয়াকেহে কৰিলে?” তেওঁৰ কঠ ধীৰ, দুৰ্বল, ভাগৰুৱা।

মহৰীয়ে এবাৰ পদ্মেশ্বৰৰ ফালে চালে। তেওঁৰ দৃষ্টি অলপ থমকি ব'ল। পদ্মেশ্বৰৰ এই জীৰ্ণ ৰূপ তেওঁৰ ধাৰণাত নাছিল। তেওঁ চকু ঘূৰাই টেবুললৈ নি কিছু সমবেদনাৰ সুৰত ক'লে, “হেৰা, মই কি কৰিমহে? মই আইনৰ মতেহে চলিব লাগিব। আইনৰ মতে হুকুম হ'ব, হুকুম মতে কাম হ'ব। মোৰ নিজৰ কি হাত আছে। দেউতাই কি ক'লে পিছে?”

“দেউতাই কি ক'ব? দেউতাই আইনৰ কথাটোকে কৈছে। পিছে... মানুহ মাৰিবলৈহে... আইন নে? আপুনিয়েই.... আগতীয়াকৈ কিবা মোক.... সুবিধা এটা..... কৰি দিব পাৰিলেহেঁতেন। খেজানাটোৰ কথাহে...মোক....বেমাৰেহে খাইছে মহৰী.... ক'লৈকো আৰু.....হেৰাই-পেলাই.... যোৱা নাই নহয়।”

“সেইতো, খাজানাটোৰ কথাইতো। দেবিকৈ হ'লেও দি থ'লে মই কিবা এটা কৰি দিওঁ বাৰু। কিন্তু তোমাৰ বছৰৰ পাছত বছৰ ঘূৰে এইফালে মুখকে নকৰা, মই তোমাৰ কিটো কৰি দিমহে?” পদ্মেশ্বৰৰ প্ৰতিবাদৰ দুৰ্বল সুৰে মহৰীক শক্তি আৰু কৰ্তৃত্ব দিলে। কিন্তু মহৰীৰ উত্তৰ শুনি পদ্মেশ্বৰ সামান্য উত্তেজিত হ'ল। তেওঁ ক'লে, “বছৰৰ পিছত বছৰ... মদলেছ পাতি ফুৰিছোনে? খেজানা কিয় দিয়া নাই... আজি দুবছৰে-তিনিবছৰে কিহৰ হেৰিয়াত মৰিছো, আপুনিয়েই নেজানে নে দেউতাই.... নেজানে..... নে ৰাইজখনেই নেজানে? মোৰ অকলে উঠনানে? কতখনৰ.... খেজানা পৰি আছে। মোক অকলশৰীয়া পাই.... বধোঁ বুলি লাগিছে।”

এই লাও লোৱা, বেমাৰী, কেংমৰা মানুহটোৰ কথাৰ সুৰত মহৰীৰ খং উঠিল। তেওঁ বিদ্ৰূপ সানি ক'লে, “যোৱা, যোৱা, ইয়াত বলকি নাখাকিবা। কাক পাৰা ধৰাগৈ যোৱা, তোমাক উদ্ধাৰ কৰকহি।”

মহৰীৰ খং উঠিছে বুলি জানি পদ্মেশ্বৰ কিছু সুস্থিৰ হ'ল, কিন্তু মহৰীৰ বিদ্ৰূপক তেওঁ গুৰুত্বই নিদিলে। “কোনো উদ্ধাৰ নকৰে মহৰী; আমাক উদ্ধাৰ কৰিবলৈ.... কাৰোহেৰিয়াৰ গৰজ পৰা নাই। কথাৰ... বাটটোহে কৈছে। খেৰাজ-পট্টা নাই বুলি আপুনি পুলি চাই.... ঘাপ মাৰিছে। কোৰোকী দিয়া হ'লেও.... মই কিবা এটা কৰিলোহেঁতেন.... তাকো নকৰিলে। বাৰু ধৰ্মই জানিব।”

পদ্মেশ্বৰৰ স্পৰ্ধাই মহৰীৰ খং বঢ়াই তুলিলে। তেওঁৰ বিদ্ৰূপত এইবাৰ শ্লেষ মিহলি হ'ল, “এ-হু যোৱা, ধৰ্মই জানিব! যোৱা!কোবোকী পঠালে কি হ'লহেঁতেন? ঘৰত মাইকী মানুহজনীহে পালেহেঁতেন।”

পদ্মেশ্বৰ এক মুহূৰ্তৰ বাবে স্তম্ভিত হ'ল, কিন্তু পিছ মুহূৰ্ততে খং আৰু উত্তেজনাতে তেওঁৰ দুৰ্বল, ৰুগীয়া কণ্ঠস্বৰ অস্বাভাৱিকভাৱে তীক্ষ্ণ হৈ পৰিল, “কি —কি! কি ক'লে মহৰী?”

পদ্মেশ্বৰৰ প্ৰতিক্ৰিয়াত মহৰী হঠাৎ সতৰ্ক হৈ পৰিল। শুভাকাঙ্ক্ষীৰ মোলায়েম সুৰত তেওঁ ক'লে, “ঘৰলৈ যোৱা, ঘৰলৈ যোৱা, ইয়াত মিছায়ে গণ্ডগোল কৰি নাথাকিবা।” কিন্তু ইতিমধ্যে সৰ্বস্বাস্ত, বঞ্চিত, অপমানিত পদ্মেশ্বৰৰ খং চৰমলৈ উঠিছে। তেওঁৰ পৰাজয় আৰু বঞ্চনাৰ বেদনা অপমানৰ জুইত বিশ্লেষিত হৈ পৰিল, “ঘৰলৈ যাম? চালা কুকুৰ পোৱালি, চুৱা খোৱা, বেমাৰী নোহোৱা হ'লে আজি তোৰ টেটু চেপি ধৰি মাৰিলোহেঁতেন। মহৰী হৈ বাবু চেলাইছ, কুকুৰ! মুখত লেকাম নাই। লোকৰ মাইকী মানুহক ধৰি কথা কৰ, চালা, চুৱা চেলেকা—”

বেমাৰী পদ্মেশ্বৰৰ এই মূৰ্তি আৰু এনে সন্তোষৰ মহৰীৰ সম্পূৰ্ণ অপ্রত্যাশিত আছিল। তেওঁ প্ৰথমে অলপ ভয় খালে, তাৰ পিছত লাজে-খঙে তেওঁ পদবী সচেতন হৈ পৰিল আৰু উচ্চস্বৰে আশ্ৰয়লন কৰি উঠিল, “এই, গলিনে ইয়াৰ পৰা? দেউতাই গম পালে একেবাবে সৌকাৰ কোবত পিঠি চিৰাচিৰ কৰিব। এই চেনীৰাম! চেনীৰাম! এইফালে আহ। এই পাতক ধৰি নি নঙলাৰ বাহিৰ কৰি থৈ আহ—”

মৌজাদাৰ দেউতাৰ নাম আৰু চেনীৰামৰ সঁহাৰিয়ে পদ্মেশ্বৰক সচেতন কৰি তুলিলে। তেওঁ নিজকে কিছু নিয়ন্ত্ৰণ কৰিলে আৰু কণ্ঠস্বৰ নমাই আনি মহৰীৰ টোন্ধ পুৰুষ উদ্ভাৱ কৰি কৰি নঙলাৰ ফালে আগবাঢ়িল। মহৰীয়েও তেওঁৰ নিৰাপদ চকীৰ ওচৰত থিয় হৈ পদ্মেশ্বৰৰ উদ্দেশ্যে প্ৰতি-সন্তোষৰ নিষ্ক্ৰেপ কৰি গ'ল। বঙলাৰ ভিতৰ ফালৰপৰা কুকুৰ দুটা ওলাই আহিল। অফিচৰ ওচৰত থিয় হৈ এবাৰ পদ্মেশ্বৰৰ ফালে আৰু এবাৰ থিয় হৈ বকি থকা মহৰীলৈ চাই সিহঁত কিংকৰ্তব্য বিমূঢ় হৈ নীৰৱ হৈ ব'ল।

পদ্মেশ্বৰ অৱশ্যে তেওঁৰ জীৱনৰ ভয়াবহ ভৱিষ্যতৰ সন্মুখীন হ'বলগীয়া নহ'ল। সেই দিনাৰ নাটকৰ শেষ অংক গধূলিলৈ পদ্মেশ্বৰৰ ঘৰত অতি নাটকীয় নিষ্ঠুৰতাৰে

সমাপ্ত হ'ল। অসাৰ মন আৰু অচল দেহ লৈ ঘৰ পাওঁতে পদ্মেশ্বৰৰ প্ৰায় গধূলি হ'বৰ হৈছিল। ঘৰ পাই দেখিলে, টেকীঘৰত ঘৈণীয়েকে চাউল কাঁধী আছে; বাবান্দাৰ বেঞ্চিখনত বহি গাঁৱৰে লাওমূৰা। লাওমূৰাই সৰিয়হতলী উলিয়াবলৈ পামলৈ যাবলৈ ঠিক কৰিছিল, কিন্তু আগদিনা ঘৰতে আলুতলীত হাল বাওঁতে পুতেকে তেওঁৰ কজলাটোৰ ভৰিত ফাল লগালে। পামলৈ যোৱা দেখিয়েই হৈছে; নেপালীয়ে কেতিয়াবাই মাটি উলিয়ালে। পদ্মেশ্বৰৰ গুটীয়াটো এনেয়ে আছে, গতিকে লাওমূৰাই খুজিবলৈ আহিছে। পিছত কি হয় এটা সি দিব। পদ্মেশ্বৰে বেয়া নাপালে; গুটীয়াটো এনেয়ে দগধা, এতিয়া বহি বহি আৰু চুস্তি হৈছে। পামত কিছুদিন বন লগালে তেওঁৰ তাক চাই ফুৰাৰ চিন্তাও নাথাকে। তেওঁ গৰুটো দিবলৈ মান্তি হ'ল আৰু ঘৈণীয়েকক চিঞৰি পানী এঘটি দিবলৈ ক'লে। ঘৈণীয়েক মুহিলাই পানী এঘটি লৈ ওলাই আহি দেখিলে পদ্মেশ্বৰৰ শেঁতা মুখখনত যন্ত্ৰণাৰ চিন।

“কি হৈছে? মুখখন দেখোন কিবা ৰকমৰ কৰিছে?” তাই উৎকণ্ঠিত হৈ সুধিলে।

“একো হোৱা নাই। ইমানখন খোজ কঢ়া কাৰণে হ'বলা... পেটটো খোচ মাৰি ধৰিছে।ইয়াক ...পানী-দুনী অকণ দিলিনে?” পেটটো এহাতেৰে খামোচ মাৰি ধৰি, এহাতে পানীঘটি লৈ পদ্মেশ্বৰে সুধিলে।

“দিবলৈ সাথন থাকিলেহে। নাতেশৰী দুজনীক ক'লো বোলো পাণ-চান অকণ চাই আনি তামোল এখনকে দে দাইতিয়েৰক। দুইজনী, নেওচা-কেওচা দিবলৈ বহি, গ'ল ক'ৰবালৈ নাচিবলৈ। এক তিলেক ঘৰখনত নাথাকে।কি হ'ল? কিবা হ'লনে?” মুহিলাৰ হঠাৎ মাটিৰ খাজনাৰ কথা মনত পৰিল। পদ্মেশ্বৰে এবাৰ তাইৰ মুখলৈ চালে, তাৰ পিছত দূৰলৈ চকু দিলে।

“থ, সেইবোৰ কথা নুলিয়াবি। মোৰ ‘মেগাজ’টো তমককৈ উঠে।” বেয়া খবৰটো তেওঁৰ মুখেদি ওলাই নাছিল; তেওঁ ঘটিৰ পৰা পানী পিবলৈ ধৰিলে।

“কি হ'লনো নকয় কিয়? মাটিকিডৰা যাব হ'ব পায়?” ঘৈণীয়েকে পুনৰ সুধিলে। মুখৰপৰা ঘটিটো নমাই তেওঁ ঘৈণীয়েকলৈ আগবঢ়াই দিলে। তেওঁৰ খংটো উঠি আহিছে। “যাবলৈ আছেনে? মৌজাদাৰ ককাৰে তোলৈ মাটি ৰাখি থৈছে! তেজ শোহা শনাই, ইমান দিনে তেজ খাই হেঁপাহ নপলাল, এইবাৰ ঘৰে-ঘৰোৱাহে কেঁচাই কেঁচাই চোবালেহে সিহঁতৰ হুঁতাহ পূৰ্বি।” তেওঁ বেঞ্চিৰ পৰা উঠি ভিতৰলৈ যাব খুজিলে আৰু হঠাৎ মহৰীৰ কথাবোৰলৈ মনত পৰি

পদ্মেশ্বৰৰ স্পৰ্ধাই মহৰীৰ খং বঢ়াই তুলিলে। তেওঁৰ বিদ্ৰূপত এইবাৰ শ্লেষ মিহলি হ'ল, “এ-হু যোৱা, ধৰ্মই জানিব! যোৱা!কোবোকী পঠালে কি হ'লহেঁতেন? ঘৰত মাইকী মানুহজনীহে পালেহেঁতেন।”

পদ্মেশ্বৰ এক মুহূৰ্তৰ বাবে স্তম্ভিত হ'ল, কিন্তু পিছ মুহূৰ্ততে খং আৰু উত্তেজনাতে তেওঁৰ দুৰ্বল, কগীয়া কঠম্বৰ অস্বাভাৱিকভাৱে তীক্ষ্ণ হৈ পৰিল, “কি —কি! কি ক'লে মহৰী?”

পদ্মেশ্বৰৰ প্ৰতিক্ৰিয়াত মহৰী হঠাৎ সতৰ্ক হৈ পৰিল। শুভাকাঙ্ক্ষীৰ মোলায়েম সুবত তেওঁ ক'লে, “ঘৰলৈ যোৱা, ঘৰলৈ যোৱা, ইয়াত মিছায়ে গণ্ডগোল কৰি নাথাকিব।” কিন্তু ইতিমধ্যে সৰ্বস্বাস্ত, বঞ্চিত, অপমানিত পদ্মেশ্বৰৰ খং চৰমলৈ উঠিছে। তেওঁৰ পৰাজয় আৰু বঞ্চনাৰ বেদনা অপমানৰ জুইত বিশ্লেষিত হৈ পৰিল, “ঘৰলৈ যাম? চালা কুকুৰ পোৱালি, চুৱা খোৱা, বেমাৰী নোহোৱা হ'লে আজি তোৰ টেটু চেপি ধৰি মাৰিলোহেঁতেন। মহৰী হৈ বাবু চেলাইছ, কুকুৰ! মুখত লেকাম নাই। লোকৰ মাইকী মানুহক ধৰি কথা কৰ, চালা, চুৱা চেলেকা—”

বেমাৰী পদ্মেশ্বৰৰ এই মূৰ্তি আৰু এনে সম্ভাষণ মহৰীৰ সম্পূৰ্ণ অশ্ৰুতাশিত আছিল। তেওঁ প্ৰথমে অলপ ভয় খালে, তাৰ পিছত লাজে-খঙে তেওঁ পদবী সচেতন হৈ পৰিল আৰু উচ্চস্বৰে আশ্ফালন কৰি উঠিল, “এই, গলিনে ইয়াৰ পৰা? দেউতাই গম পালে একেবাৰে সৌকাৰ কোবত পিঠি চিৰাচিৰ কৰিব। এই চেনীৰাম! চেনীৰাম! এইফালে আহ। এই পাতক ধৰি নি নঙলাৰ বাহিৰ কৰি থৈ আহ—”

মৌজাদাৰ দেউতাৰ নাম আৰু চেনীৰামৰ সঁহাৰিয়ে পদ্মেশ্বৰক সচেতন কৰি তুলিলে। তেওঁ নিজকে কিছু নিয়ন্ত্ৰণ কৰিলে আৰু কঠম্বৰ নমাই আনি মহৰীৰ চৌদ্ধ পুৰুষ উদ্ধাৰ কৰি কৰি নঙলাৰ ফালে আগবাঢ়িল। মহৰীয়েও তেওঁৰ নিৰাপদ চকীৰ ওচৰত থিয় হৈ পদ্মেশ্বৰৰ উদ্দেশ্যে প্ৰতি-সম্ভাষণ নিষ্ক্ৰেপ কৰি গ'ল। বঙলাৰ ভিতৰ ফালৰপৰা কুকুৰ দুটা ওলাই আহিল। অফিচৰ ওচৰত থিয় হৈ এবাৰ পদ্মেশ্বৰৰ ফালে আৰু এবাৰ থিয় হৈ বকি থকা মহৰীলৈ চাই সিহঁত কিংকৰ্তব্য বিমূঢ় হৈ নীৰৱ হৈ ৰ'ল।

পদ্মেশ্বৰ অৱশ্যে তেওঁৰ জীৱনৰ ভয়াবহ ভৱিষ্যতৰ সন্মুখীন হ'বলগীয়া নহ'ল। সেই দিনাৰ নাটকৰ শেষ অংক গধূলিলৈ পদ্মেশ্বৰৰ ঘৰত অতি নাটকীয় নিষ্ঠুৰতাৰে

সমাপ্ত হ'ল। অসাৰ মন আৰু অচল দেহ লৈ ঘৰ পাওঁতে পদ্মেশ্বৰৰ প্ৰায় গধূলি হ'বৰ হৈছিল। ঘৰ পাই দেখিলে, টেকীঘৰত ঘৈণীয়েকে চাউল কাঁৰী আছে; বাবান্দাৰ বেষ্টিকখনত বহি গাঁৱৰে লাওমূৰা। লাওমূৰাই সৰিয়হতলী উলিয়াবলৈ পামলৈ যাবলৈ ঠিক কৰিছিল, কিন্তু আগদিনা ঘৰতে আলুতলীত হাল বাওঁতে পুতেকে তেওঁৰ কজলাটোৰ ভৰিত ফাল লগালে। পামলৈ যোৱা দেখিয়েই হৈছে; নেপালীয়ে কেতিয়াবাই মাটি উলিয়ালে। পদ্মেশ্বৰৰ গুটীয়াটো এনেয়ে আছে, গতিকে লাওমূৰাই খুজিবলৈ আহিছে। পিছত কি হয় এটা সি দিব। পদ্মেশ্বৰে বেয়া নাপালে; গুটীয়াটো এনেয়ে দগধা, এতিয়া বহি বহি আৰু চুস্তি হৈছে। পামত কিছুদিন বন লগালে তেওঁৰ তাক চাই ফুৰাৰ চিন্তাও নাথাকে। তেওঁ গৰুটো দিবলৈ মান্তি হ'ল আৰু ঘৈণীয়েকক চিঞৰি পানী এঘটি দিবলৈ ক'লে। ঘৈণীয়েক মুহিলাই পানী এঘটি লৈ ওলাই আহি দেখিলে পদ্মেশ্বৰৰ শেঁতা মুখখনত যন্ত্ৰণাৰ চিন।

“কি হৈছে? মুখখন দেখোন কিবা ৰকমৰ কৰিছে?” তাই উৎকণ্ঠিত হৈ সুধিলে।

“একো হোৱা নাই। ইমানখন খোজ কঢ়া কাৰণে হ'বলা... পেটটো খোচ মাৰি ধৰিছে।ইয়াক ...পানী-দুনী অকণ দিলিনে?” পেটটো এহাতেৰে খামোচ মাৰি ধৰি, এহাতে পানীঘটি লৈ পদ্মেশ্বৰে সুধিলে।

“দিবলৈ সাখন থাকিলেহে। নাতেশৰী দুজনীক ক'লো বোলো পাণ-চান অকণ চাই আনি তামোল এখনকে দে দাইতিয়েৰক। দুইজনী, নেওচা-কেওচা দিবলৈ বহি, গ'ল ক'ৰবালৈ নাচিবলৈ। এক তিলেক ঘৰখনত নাথাকে।কি হ'ল? কিবা হ'লনে?” মুহিলাৰ হঠাৎ মাটিৰ খাজনাৰ কথা মনত পৰিল। পদ্মেশ্বৰে এবাৰ তাইৰ মুখলৈ চালে, তাৰ পিছত দূৰলৈ চকু দিলে।

“থ, সেইবোৰ কথা নুলিয়াবি। মোৰ ‘মেগাজ’টো তমককৈ উঠে।” বেয়া খবৰটো তেওঁৰ মুখেদি ওলাই নাহিল; তেওঁ ঘটিৰ পৰা পানী পিবলৈ ধৰিলে।

“কি হ'লনো নকয় কিয়? মাটিকিডৰা যাব হ'ব পায়?” ঘৈণীয়েকে পুনৰ সুধিলে। মুখৰপৰা ঘটিটো নমাই তেওঁ ঘৈণীয়েকলৈ আগবঢ়াই দিলে। তেওঁৰ খংটো উঠি আহিছে। “যাবলৈ আছেনে? মৌজাদাৰ ককাৰে তোলৈ মাটি ৰাখি থৈছে! তেজ শোহা শনাই, ইমান দিনে তেজ খাই হেঁপাহ নপলাল, এইবাৰ ঘৰে-ঘৰোৱাহে কেঁচাই কেঁচাই চোবালেহে সিহঁতৰ হুঁতাহ পুৰিব।” তেওঁ বেষ্টিকৰ পৰা উঠি ভিতৰলৈ যাব খুজিলে আৰু হঠাৎ মহৰীৰ কথাবোৰলৈ মনত পৰি

উজ্জ্বলিত হৈ উঠিল। তেওঁ ঘৈণীয়েকলৈ ঘূৰি চাই ক'লে, “আৰু ভালটো মহৰী পৈয়েৰক উকিল ধৰি থৈ আহিছিলি। সি চুৱা চেলেকায়েই সৰ্বনাশ কৰিলে। সি বোলে তোকহে কোৰোকীত নিয়ে। চালা নিধক, পৰগণীয়া, কেলেহুৱা, চালা ভেটিত তিতা লাও গজাৰ সঁচ, তাক চালা—উহু—উহু” পদ্মেশ্বৰে হঠাৎ দুহাতেৰে পেটটো খামোচ মাৰি ধৰি প্ৰায় দুভাঁজ হৈ মাটিত বহি পৰিল। যন্ত্ৰণাত বিকৃত তেওঁৰ মুখপৰা কেৱল “উহু উহু” শব্দ ওলাবলৈ ধৰিলে।

“কি হ'ল? কি হ'ল? আই ও লাওমূৰা, ধৰচোন ও” বুলি মুহিলা আৰু “এই ককাইটি” বুলি লাওমূৰা দৌৰি গৈ তেওঁক গৰা মাৰি ধৰিলে। পদ্মেশ্বৰে লাওমূৰাৰ হাতত নিজৰ দেহৰ ভাৰ এৰি দি জ্ঞান হেৰুৱালে।

গাঁৱৰ মানুহ আহি হেঁচ খাই পৰিল। বেমাৰীৰ ভবিত গৰম তেল মালিচ কৰা, গৰম পানীত ভিজোৱা কাপোৰেৰে ভৰি ধুই-মচি দিয়া, নিমখ ভাজি সেক দিয়া আদি কামৰ মাজতে মুহিলাই একোবাৰ কান্দি উঠে; মাকে কন্দা গম পালেই ছোৱালী দুজনীয়ে লগতে কান্দে। বেঙা ল'ৰাটো চুকৰ চাং এখনত মনে মনে বহি থাকিল। নামঘৰৰ ডাঙৰীয়া উঠা ভূমামে কাটি দিয়া পানী বেমাৰীৰ গাত সানি দিয়া হ'ল। বহু কথন-মথন, আলোচনা-বিলোচনাৰ অন্তত ৰাতি ভাত-পানী খাই উঠাৰ পিছত দুজনমানে কেৰপাইৰ গাড়ীখন আনিলেগৈ। অজ্ঞান পদ্মেশ্বৰক গাড়ীত উঠাই লৈ গুপীৰাম আৰু ৰমাকান্ত দুমাইলমান দূৰৰ জালুকনিৰ চৰকাৰী ডাক্তৰখানালৈ বাওনা হ'ল। ভাত-পানী একো মুখত নিদিয়াকৈয়ে মুহিলা বেমাৰীৰ লগত গাড়ীত উঠিল। ছোৱালী দুজনী আৰু বেঙাৰ সৈতে কাষৰে ইলাচীবায়ে ঘৰ ৰখিলে।

জালুকনিৰ ডাক্তৰে ৰাতি শোৱাৰ পৰা উঠি পদ্মেশ্বৰক চালে। দুটামান বেজী দি নাকত পাইপ এডাল ভৰাই ডাক্তৰখানাৰ বাৰান্দাতে বেঞ্চ এখনত বিছনা কৰি শুৱাই থ'লে। তাৰপিছত বেমাৰীৰ লগত যোৱা ৰমাকান্তক ভিতৰলৈ মাতি নি আন্ধাৰতে ক'লে, “আলচাব বাৰু কৰিছে। সময় মতে টাউনলৈ নিলে চেপ্টা কৰি চাব পাৰিলেহেঁতেন। এতিয়া বচাৰ আশা নাই। মানুহজনী লগতে আহিছে, তোমালোক থাকা। গাড়ীখনো থাকক। পিছফালৰ বাৰান্দাত আৰু এখন বেঞ্চ আছে, তাতো শুব পাৰিবা। আৰু কিবা দৰ্কাৰ হ'লে চকীদাৰক ক'বা।”

ৰাতিপুৱালৈকে থাকিব লাগিব বুলি জানি কেৰপায়ে গৰুহাল চকাতো বান্ধিলে, বস্তাৰপৰা খেৰ অলপমান উলিয়াই দিলে। বেমাৰী ভাল হওক-নহওক সি ৰাতিপুৱাই যাবই লাগিব; পুহাই মহাজনৰ ধান দুগাড়ীমান ধনপত কেঞাৰ কলঘৰলৈ নিব

বুলি বন্দৱস্ত কৰা আছে। বস্তাটো দীঘলকৈ পাৰি সি গাড়ীৰ ভিতৰতে শুই পৰিল। গুপীৰামক পিছফালে বাৰান্দাৰ বেঞ্চখনত শুবলৈ কৈ ৰমা বেমাৰীৰ ওচৰলৈ আহিল। বেমাৰী বেঞ্চত অচেতন হৈ পৰি আছে, ভৰিৰফালে জুপুকা মাৰি বহি মুহিলাই পদ্মেশ্বৰৰ অসাৰ ভৰিহাল মোহাৰি আছে। মাটিত থকা গাড়ীৰ একেৰুৱা লেমটোৰ পোহৰ মুহিলাৰ মুখ পোৱাগৈ নাই। লেমটোৰ ওচৰত পোক উৰিছে। অকমান আঁতৰলৈ খুটাটোত আঁউজি ৰমাকান্তই মাটিত বহি ৰাতিৰ বুকুলৈ চালে। চাবিওফালে আন্ধাৰ।

শেষ ৰাতি পদ্মেশ্বৰ ঢুকাল। অলপ সময় উশাহ নোলোৱা যেন পাই মুহিলাই সন্দেহ কৰি ৰমাক মাতিলে; ৰমাই লেমটো দাঙি বেমাৰীৰ কাণৰ লতিটো চাই লবালৰিকৈ ডাক্তৰক জগালেগৈ। ডাক্তৰ শোৱা কাপোৰেৰেই ওলাই আহি বেমাৰীক চাই ৰমাকান্তৰ ফালে মূৰ দাঙি সন্মতিৰ ইংগিত দিলে আৰু মুহিলাৰ মুখৰফালে নোচোৱাকৈ লাহেকৈ বাৰান্দাইদি আঁতৰি গ'ল। ডাক্তৰখানাৰ চৌহদ, জালুকনিৰ ৰাতি আৰু উপস্থিত মানুহকেইটাৰ বুকু মুহিলাৰ প্ৰাণঘাতী চিঞৰে চৌচিৰ কৰি পেলালে।

পদ্মেশ্বৰে কেতিয়াও ভাবি নোচোৱা তেওঁৰ ভৱিষ্যতৰ ভয়াবহ ৰূপটোৰ মুখামুখি হ'বলগা হ'ল মুহিলা। দহা-কাজলৈকে গাঁৱৰ মানুহখিনিয়ে সকলোখিনি কৰি দিলে। ভোজৰ বস্তাও যেনে যি পাৰে দি ৰাইজেই পাতিলে বুলিব লাগে। তাৰ পিছতো অৱশ্যে বজতে মুখেৰে খা-খবৰ কৰি থাকিল। কিন্তু স্বাভাৱিক নিয়মমতেই লাহে লাহে সকলো নিজৰ কামত ব্যস্ত হ'ল। পদ্মেশ্বৰ অতীত হ'ল; পদ্মেশ্বৰবিহীন তেওঁৰ পৰিয়ালটোৰ নতুন ৰূপটোৰ লগত গাঁওখন সোনকালে পৰিচিত আৰু অভ্যস্ত হৈ গ'ল। মুহিলাই মনটো টান কৰি তাইৰ নতুন অৱস্থাৰ লগত নিজকে মিলাবৰ চেষ্টা কৰিলে। ল'ৰাটো বেঙা, ছোৱালী দুজনী সৰু, তাই বুজিলে, তাই ঘৰপৰা বাহিৰলৈ ওলাব লাগিব। তাই সোনকালেই বাহিৰলৈ ওলাল। পথাৰৰ বোৱা-দোৱা কামৰ বাহিৰেও ধান খুন্দা, চিৰা খুন্দা, চাউল কঁৰা, তাঁত-বাতি লগোৱা, বিয়া-সবাহ, কৰম-শৰাধ কোনো ধৰণৰ কামতে তাই আপত্তি নকৰিলে; কাৰণ তাইৰ দিনটোৰ কামৰ ওপৰতে চাৰিটা পেটৰ ভাতমুঠি মুকলি হয়। দিন যোৱাৰ লগে লগে জীৱন-যাপন তাইৰ বাবে এক কঠিন অভ্যাসত পৰিণত হৈছিল। পৰিশ্ৰম বাঢ়িছিল, মানুহৰ উত্তাপ আৰু আগ্ৰহ কমিছিল। মনৰ ভিতৰত অনবৰতে এটা ভয়ে বাহ লৈছিল; কি ভয়, কিহৰ ভয় তাই বুজি নাপাইছিল। মাজে মাজে লঘোণ হৈছিল; ল'ৰা-ছোৱালীকেইটাক কল, সান্দহ, লুখৰি খুৱাই

ভুক্কিয়াব লগা হৈছিল। তাৰ উপৰিও বিপদ আছিল। তাইৰ ঘৰত ঘৰটোব লগত নিমিলা এখন সাতামপুৰীয়া কাঠৰ দুৱাৰ আছিল। দুৱাৰখনৰ বিতকেইটা এবাই যাওঁতে ভবেন মিস্ত্ৰিয়ে একো এটা নোলোৱাকৈয়ে মেবামতি কৰি দিছিল। কিন্তু পাছত ঘৈণীয়েক ঘৰত নথকা চাই চাই মিস্ত্ৰিয়ে তাইক কে'বাদিনো তেওঁৰ ঘৰলৈ মাতিছিল। কিন্তু মিস্ত্ৰিৰ কথাৰ সুবত তাই ভয় খাইছিল। হেমধৰ কাননগুৰে কাম কৰালে পইচাও দিয়ে, বিচাৰিলে ইটো-সিটো বস্ত্ৰও দিয়ে, কিন্তু তাইৰ বিচাৰিবলৈ ভয় লাগে। দুজনী বিয়া কৰোৱা আৰু এগোহালি ল'ৰা-ছোৱালীৰ বাপেকী হোৱা কাননগুৰে কামৰ মাজে মাজে পিৰিক-পাৰাককৈ তাইৰ বুকুখনলৈ আকলুৱাৰ দৰে চকু দিয়ে। গিৰীয়েক ঢুকোৱাৰ পাছৰপৰা খবৰ লোৱাৰ চলতে গিৰীণ মহৰী কেইবাদিনো তাইৰ ঘৰলৈ আহিছে। আহি বহিল কি শিপা গজিল; তাইৰ জোকোৰা-পোকোৰা খাইও উঠাৰ নাম নলয়। মহৰীটোৱে কথাবোৰ সজাই পৰাই ক'ব জানে, গালি পাবিলেও বেয়া নাপায়; কিন্তু সাপৰ সঁজাত নাই, তাই সাৱধানে চলিছে।

দিনৰ পিছত দিন লোকৰ ঘৰত হুকুম মানি মানি কাম কৰি কৰি তাই ভাগৰত পৰি যাব যেন লাগে। গাৰ বিষ উঠে; দেহাই নটনা হয়। ল'ৰা-ছোৱালীকেইটাৰ ওপৰত প্ৰায়ে বিবস্ত্ৰ হয়, অকণমানতে খং কৰে। তাইৰ স্বভাৱ কৰ্কশ হয়, মুখখন চোকা হয়। গিৰীয়েক আৰু পো-জীৰ সৈতে তাই এইখন ঘৰৰ আটাইতকৈ মৰমিয়াল মানুহজনী আছিল, গাঁৱৰ সকলোৱে ভালপোৱা মানুহজনী আছিল—এই কথা কাৰো মনত নাথাকে; তায়ো পাহৰি যায়। গাঁৱৰ মানুহৰ চিন্তাত সিহঁত নেওচা পৰে, ৰাজহুৱা কথা বা কামৰ হিচাপত সিহঁতৰ ঘৰখন ক্ৰমে তললৈ যায়। ছোৱালী দুজনী ডাঙৰ হ'লে তাইৰ সহায় হ'ব, কিন্তু তালৈ বহুত দিন। আৰু ডাঙৰ হোৱা মানে মূৰত আৰু একুৰা জুই জ্বলা; তাই ভাবিব নোৱাৰে। বেঙাৰ কথা ভাবিও তাই ওৰ নাপায়। কি হ'ব বাক তাৰ?

বিলতীয়াৰ হংসদেউৰ তালৈ গৈছিল তাই। আইদেৱে বোলে, “আহিলা যেতিয়া চাউল অলপকে উলিয়াই থৈ যোৱা।” সেইকেইদিন বতৰ ভাল নাছিল, ধান ভালকৈ নুশুকালে। চাউলখিনি অলপ ভাগিল। খুন্দ চাউল কিছু ওলাল; অলপ তাই নিবলৈ খুজিলে, ছোৱালী দুজনীয়ে পিঠা পুৰি খাব পাৰিব। আইদেৱে দিওঁ-নিদিওঁকৈ দিলে; খুন্দু বুলিলে আইদেউহঁতকে লাগে, গাইজনীৰ পোৱালি হৈছে, দানা-পানী যঁতাৰ লাগে। দানা-পানীৰনো দেউৰ ঘৰত কি মাকাল মৰিছে? আগৰ কৰম কৰা দেউ, এতিয়া একেবাৰে নদন-বদন। সৰুটো ল'ৰা ‘অভয়চিয়াৰ’

হৈ কোড়নাৰে চপাইছে। গোসাঁই ঘৰলৈকে পকী; উঁৰালত কাঠৰ গাধে, পকীৰ লিটিকৈ। তেওঁবুলি দেৱে কৰমলৈ পাছ দিয়া নাই, য'লৈকে মাতিছে গৈছে। চল বুজি তাই আইদেউক ক'লে, বোলে, “দেউক ক'বচোন আইদেউ, আমাৰ বেঙাক কিবা কামে-চামে লগাই দিব পাৰে নেকি! ঘৰতে দা-কটাবীখন চলাই থাকিব, গৰু-ছাগলীটোকে চাব; গুণ নহ'লেও ধৰ্ম হ'ব, আইদেউ।”

আইদেৱে সতকাই একো নক'লে। সুখিলেহে বোলে, “এ, বেঙাইনো কি কাম কৰিবহে? ঘৰত জানো কিবা কৰে?” কিন্তু মুহিলাৰ উত্তৰ সাজু হৈ আছিল, “ঘৰত লগাইনো কোনে আইদেউ? মই দিনটো অ'ত-আঁজুৰি ত'ত-আঁজুৰি ফুৰোঁতেই যায়। ঘৰত ছোৱালী দুজনীহে, সিহঁতেনো তাৰ ওপৰত কি মাতিব?” তাৰ পিছত অকণমান থমকি মাত সৰু কৰি তাই পুনৰ ক'লে, “বাপেকটো কাল হোৱাৰপৰা বৰ কষ্ট হৈছে আইদেউ! দুসাঁজলৈকে কেতিয়াবা লঘোণ যায়। কেতিয়াবা সিহঁতকেইটাই ভীম কলটো খায়েই গোটে দিনটো কটায়। মুখলৈ চাবলৈকে সত নাযায়। জোৰাবগৈয়ে নোৱাৰোঁ দেখোন!”

আইদেৱে এইবাৰ লাহে লাহে ঢেঁকীঘৰৰপৰা ওলাই আহিবলৈ ঘূৰিল আৰু লগতে ক'লে, “বাক, ব'ৰাচোন, দেৱেৰাক কওঁ। মানুহ এটা ৰখাও জানো আজিৰ দিনত কম কথা?”

“নহয় নো কি আক', ক'ব লাগিছেনে?” তাই ক'লে আৰু গধূলি হ'ব খোজা দেখি আইদেউৰ পৰা বিদায় ল'লে।

মাজতে এদিন এচেৰেঙা ব'দৰ দৰে অকণমান আহি তাইক মাত দিয়ে। তাই থতমত্ খায়। তাৰ পিছত তাক চিনি পাই কয়, “এ, অকণমান! ভাল চকু ধুৱালি দে, মই বোলো ক'ৰ পেটলুং পিন্ধা বাবু আহি মোৰ ফটা চোতাল গৰকিছে। হেৰ' কেতিয়া আহিলি?”

“কালি আহিলোঁ, নবৌ। কি কৰিছানো?”

“কিনো কৰিবি? এইখন কৰাকে কৰিছোঁ, উকটাকে উকটিছোঁ। সদায় সেই একেখন বেজেনাহে। আও বৰ এটা হ'লি পাই, কমখন দিনৰ মূৰত তোক দেখিলোঁনে? দুবছৰমান হ'ল হ'বলা।”

আচলতে দুবছৰৰো ওপৰ হ'ল। জানুকনি হাইস্কুলৰ একতা-সভাৰ সম্পাদক, সকলোৰে প্ৰিয় ছাত্ৰ ইন্দ্ৰেশ্বৰ—এইখন গাঁৱৰ অকমান—মেট্ৰিকত ফেল কৰাত, হেডমাষ্টৰৰ পৰামৰ্শক্ৰমে টাউনত আই.টি.আই-ত পঢ়িবলৈ গ'ল। এবছৰৰ মূৰত ভালকৈ পাছ কৰি চৰকাৰী উদ্যোগ এটাত চাকৰি পাই আকৌ ছমাহৰ ট্ৰেইনিং

ল'বলৈ গ'ল। ট্ৰেইনিঙৰপৰা আহি বাহিৰে বাহিৰে চাকৰিত যোগ দিলে; ঘৰপৰা দুশমাইল দূৰত চাকৰি, দীঘল বন্ধ বা ছুটী নল'লে ঘৰলৈ অহাৰ উপায় নাই। তাতে সি নতুনকৈ খোলা ইউনিয়নৰ সহকাৰী সম্পাদক। মাক-দেউতাকে কিবাহে ভাবিব বুলি এইবাৰ যেনে-তেনে দুদিনৰ কাৰণে ঘৰলৈ আহিছে। দেউতাকৰ চিঠিত পদ্মেশ্বৰৰ মৃত্যুৰ খবৰ পাই সি বৰ দুখ পাইছিল। পদ্মেশ্বৰৰ ঘৰৰ ওচৰত থকা অকণমানহঁতৰ মাটি দুডৰামান তেৱেঁই বহু বছৰ আধিলৈ লৈছিল। সেই সূত্ৰত পদ্মেশ্বৰৰ অকণমানহঁতৰ ঘৰখনৰ লগত এটা বিশেষ সম্পৰ্ক হৈছিল। অকণমানৰ বৰশীৰ বাবে বাৰীৰ পৰা ছিপ আনি দিয়া, বাঢ়িয়া বাতি গুৰা-পুঙা লগাই দিয়া, মণ্ডলৰ বাৰীৰপৰা মনে মনে বাঁহটোপ কাটি আনি দিয়া আদি কামৰ মাজেদি তেওঁ এই সম্পৰ্ক অকণমানৰ সৈতে গভীৰ কৰি তুলিছিল। কালি আহিয়েই সি তাৰ শিক্ষক ৰবিধৰ পণ্ডিতৰ তালৈ গৈছিল; পণ্ডিতৰ মুখত পদ্মেশ্বৰৰ অসুখৰ পৰা মাটি যোৱা আৰু জালুকনিৰ ডাক্তৰখানাত মৃত্যু হোৱালৈকে সকলো বৃত্তান্ত শুনিলে। মৌজাদাৰ আৰু মহৰীৰ অন্যায়া আৰু দুৰ্বাৱহাৰেই মানুহটোৰ কাল চপাই আনিলে, এই কথাটো গাঁৱৰ কাৰো সন্দেহ নাই। মুহিলা নবৌৰ অৱস্থাৰ কথা শুনি তাৰ বেয়া লাগিল।

মুহিলাৰ ঘৰৰ ভিতৰত চাঙত বহি অকণমানে দোষীৰ দৰে ক'লে, “নবৌ, তোমাৰ টানৰ সময়ত সহায় কৰিবলৈ যি নোৱাৰিলোঁ, মাতৰাৰো লগাবলৈ আহিব নোৱাৰিলোঁ। টাউনলৈ গৈ ময়ো টাউনীয়াহে হৈছোঁ। বেয়া নাপাবা।”

“এৰা, নহয়নো কি! টাউনত টাউনীয়া নহৈ গাঁৱলীয়া ভূত হ'লে চলিবনে? মাতৰাৰ দিবলৈ আছগৈ কোন মূলুকত? কমখন টকাৰ কথানে? কালি আহিয়েই আজি মোক মাতৰাৰ দিবলৈ আহিছ, আৰুনো কি লাগিছে? ককাইটিয়েৰৰ মৰমেহে টানিছে তেওঁ!” মুহিলাই তাক সাস্তুনা দিয়া নাই, তাইৰ সৰল অনুভূতি মাত্ৰ ব্যক্ত কৰিছে। তাৰ পাছত হঠাৎ মনত পৰি তাই ক'লে, “ঔ আই, কথাহে চোবাইছোঁ চা, ল'ৰাটোক তামোল এডোখৰো দিয়া নাই। বহ।” তাই তামোলৰ যোগাৰ কৰিবলৈ ভিতৰলৈ গ'ল।

অকণমানে মন কৰিলে মুহিলা নবৌ শুকাই আধা হৈছে, গাৰ ৰং ক'লা পৰিছে, চুলিবোৰ জপৰা, কাপোৰৰ অৱস্থা নাই। সি ঘৰটোৰ চাৰিওফালে চালে। এটা চুকত এখন তাঁতশাল চপাই বান্ধি থোৱা আছে, এলাক্কুৱে ধৰিলে। সূতা আৰু সময়ৰ অভাৱত বহুত দিন ধৰি সেইখন কামত লগোৱা নাই। বেৰত দুটামান উষা খুচি থোৱা আছে। চাংখনৰ বিপৰীতফালে এচুকত জুহালখন, তুঁহ

জুইকুৰা উমি উমি জ্বলি আছে, ওচৰতে ফু-চুঙাটো বাগৰি পৰি আছে। কেইবা ঠাইতো বেৰৰ মাটি এবাইছে। চালখনত কেইবাটাও ফুটা। ঘৰটো ভাগিলে নবৌৱে কেনেকৈ সাজিব, তাৰ মনলৈ ভাব আহিল; কিন্তু এই প্ৰশ্নৰ উত্তৰ নাই। সি ভাবিব নোৱাৰিলে। পুণী আৰু তিলিকি, নবৌৰ ছোৱালী দুজনীলৈ তাৰ মনত পৰিল। ক'লে গ'ল সিহঁত? হয়তো পিছফালে নদীত মেটেকাৰ তলত চালনীৰে মাছ ধৰিবলৈ গৈ পানী খেদালিছে। সিহঁত ডাঙৰ হৈ গাভৰু হ'লে পাৰিবনে চলিব? বেঙাৰ নামটো কি আছিল? বেঙা বুলিয়েই জানে সকলোৱে। হয়তো কল-তলে আম-তলে বনাই ফুৰিছে। তাৰ কি হ'ব? অকণমানে নাজানে। মুহিলা নবৌৱে কাঁহী এখনত তালৈ তামোল লৈ আহিল।

“নবৌ, দুখ-বেজাৰ কৰি নাথাকিবা। এইবোৰৰ মাজেদিয়েই চলি যাব। এইবোৰ সাৰি যাব নোৱাৰি।” সি তামোলখন মুখত ভৰাই লৈ ক'লে।

“এৰা, কিনো কৰিব? কপালত লিখা আছে যেনেকৈ ভোগো কৰিব লাগিব তেনেকৈ।” ভাগ্যৰ অমোঘ বিচাৰৰ হাতত পলমকৈ নিৰুপায় বোধেৰে তাই নিজকে সমৰ্পণ কৰিছে। কিন্তু অকণমানে বাহিৰত কিছু দেখিছে আৰু শিকিছে।

“কপালত কাৰো লিখা নাথাকে, নবৌ। সেই বুলি নক'বা। এইবোৰ চব মানুহৰ কাম, মানুহৰ বহিঃজাতি। চবেই জানে, চবেই মনে মনে থাকে। ৰ'বা, লাহে লাহে চব ঠিক হ'ব।” সি ক'লে। সি যেন আৰু বহুত কথা কৈ পেলাব। কিন্তু তাৰ মুখলৈ আৰু কথা নাহে।

“বাৰু, থ সেইবোৰ। তোক দেখিয়েই ভাল লাগিছে। ঘৰখন তেও তুলি ধৰিছ, ভাল হৈছে। বুঢ়া কালত মাৰ-বাপেৰে অলপ এবাম পাইছে।” মুহিলাৰ মনৰ ভিতৰৰ জুইকুৰা তুঁহ, তাই সেইকুৰা বাহিৰ ওলাবলৈ নিদিয়ে। অকণমান সেয়ে আৰু আগ নাবাঢ়িল। সি বিদায় ল'লে।

“মই যাওঁ নবৌ। তোমাৰ কিবা দৰ্কাৰ হ'লে পিতাইৰ হতুৱাই মোলৈ খবৰ দিবা। মই পিতাইক কৈ যাম। এইবাৰ মোৰ সময় নহ'ব, পিছৰবাৰ আহোঁতে মই তোমাক উইভিঙৰপৰা সূতা ঠিক কৰি দিম। যাওঁ। ইহঁতকহে দেখা নাপালোঁ।” সি উঠিল।

“এ, শাললৈ দেখোন সময়েই নোপোৱা হ'লোঁ।অ' ইহঁতকহে পাৰি ঘৰত?” মুহিলাই ক'লে আৰু অকণমানৰ লগে লগে চোতাললৈকে ওলাই আহিল।

পুহাই মহাজনৰ ঘৈণীয়েকে চাদৰ এজুটি লগাবলৈ বুলি মুহিলাক মাতিছিল।

বোৱাবীয়েকবো গা বেয়া, মুহিলাই বাতি কাটি, বাঁচত ভবাই একেবাবে শালত তুলি থৈ আহোঁতে তিনি-সন্ধিয়া হৈছিল। ঘৰৰ ওচৰ পাওঁতে চাইকেলৰ ঘণ্টা বজাই 'চাবাহে চাবাহে' বুলি গিৰীণ মহৰী ঢকা কোবাই কোবাই কোনোমতেহে তাইৰ গাৰ কাষেদি পাৰ হৈ গ'ল। শগুণটোৰ চকুহালো কম নহয়, আন্ধাৰতে তাইক চিন ধৰিলে। পাৰ হৈয়েই "মুহিলা নেকি" বুলি নামি ঘূৰি আহি মোলায়েম সুৰে তাইক সুধিলে, "এই গধূলিখন ক'বপৰা আহিলা?"

"গধূলি হ'ল বুলি পেটৰ পোৱালিক লঘোণে বাখিমনে?" মুহিলাৰ উত্তৰ হুঁটা-মুটা, চোকা। তাত মিছা ভদ্ৰতা নাই, ইচ্ছাকৃত কঠোৰতা আছে। গিৰীণ মহৰীয়ে থতমত খায়।

"নহয়, নহয়, বোলো গধূলিখন....কিবা বিপদ-আপদ হ'ল নেকি!"

"বিপদ হ'বলৈ আমাৰ আৰু বাকী বাখিছেনে?" মুহিলাৰ উত্তৰে খোচ মাৰে, মহৰী লেউ-সেউ হয়।

"সেয়া, তোমাৰ খং মাৰেই যোৱা নাই। সদায়নো আৰু কিমান কথা শুনোৱা? কৈছোৱেই নহয়, আমি গোলামহে। আমাৰ হাত-ভৰি বন্ধা। ঘৰ-বাৰী এৰি ইয়াত লোকৰ জাগাত আছোঁহি। সিফালে ঘৰত এগোহালি মানুহ। চাকৰিটো গ'লে জীৱন্ততে মৰণ। তোমাকনো মই কি অন্যায় কৰিব যাম? পাৰিলে সহায়হে কৰিব খোজোঁ। আজি তোমাৰ ঘৰলৈকে আহিছিলোঁ। পিছে, তুমি নাই—"

"আপোনাক মই সিবেলিয়েই কৈছোঁ নহয়, বোলো এনেকৈ ঘনাই মোৰ ঘৰলৈ নাহিব। বাঁৰী-বিধৱা মানুহ, লোকে বদনাম উলিয়াবলৈ কেতপৰ? যি হ'ল হ'ল, যোৱা মাটি গ'ল, মৰা মানুহ মৰিল। এতিয়া তাকে পেঘেনিয়াই থাকিলে মাটিয়েই ঘূৰিব নে মৰাই জীৱ?"

"কিয় তেনেকৈ কোৱা, মুহিলা? মোৰ কথাটো তুমি একদম নুবুজা। মাটিও নুঘূৰে, মৰাও নিজীয়ে, কিন্তু মোৰতো বেয়া লাগে। তোমাৰ বিপদত মই সহায় কৰিব নোৱাৰিলোঁ, মোৰ উপায় নাই। এতিয়া যদি তোমাৰ ওচৰ চাপি এটা খবৰ লওঁ, এঘাৰ কথা পাৰোঁ, তোমাৰ কামত নাহিলেও মোৰ মনটো ভাল লাগে। মই ইয়াত অকলশৰীয়া মানুহ, তোমালোকৰ ওচৰলৈ নাহি যাম ক'ত? আৰু মানুহে কিয় বদনাম উলিয়াবহে? কাৰ ইমান সাহ গিৰীণ মহৰীৰ বদনাম উলিয়ায়?"

"বাক আপুনি যাওক। এই গধূলিখন ইয়াত কথা পাতি থাকিলে মোৰ গা নুজুৰায়।" মুহিলাই ঘৰলৈ কোব ল'লে, কিন্তু কেইখোজমান গৈয়ে ইলাচী বাইৰ মুখামুখি হ'ল।

"কোন গ'ল অ' মুহিলা সেইটো বাইচাইকেলত?" মুহিলাই কি কয় ইলাচীয়ে চাব খুজিলে।

"কোন হ'ব আৰু? মৌজাদাৰৰ ভলুকাটো।" মুহিলাৰ বিবক্তি কমা নাছিল।

"ব হঞ, ফিৰিঙতি ওফবাৰি উফবিছ কিয়? দেখোন একাৰত ফুফুটীয়া মেল পাতি আছিলি। ভিতৰি আকৌ বেথা বাখিছ নেকি? হয়নে?"

দিনটো কাম কৰি ইমানখন দূৰ খোজ কাটি অহাৰ ভাগৰে হঠাৎ মুহিলাক হেঁচা মাৰি ধৰিলে। তাইৰ অৱশ লাগিল। ইলাচীৰ ওচৰ চাপি মুখখনলৈ ভালকৈ চাই লৈ ক'লে, "ভাল কথা কৈছ! তই মোৰ বাইৰ লগৰ বাই হেবেই, তাতে ওচৰঘৰীয়া। এই কাল-সন্ধ্যা, তোৰে আঁব হ'বলৈকে, ইহঁতৰ বাপেক যোৱাৰপৰা এই নিধকটো কে'বাবাবো আহিছে, মই চল দিয়া নাই। তোৰপৰানো কি লুকুৱাম, কেতিয়াবা শৰীলে নটনা হয়। কিমান আঁজুৰিম, কিমান জোৰা মাৰিম? লঘোণে, লঘোণে ল'বা-ছোৱালীকেইটাৰ মুখৰ মাত নাইকিয়া হয়। সিহঁতৰ মুখলৈ চাই মনটো ভাগি যায়। তিনিসঁজীয়া লঘোণৰ গাৰে দিক্‌টো গাঁৱলৈ যাওঁ। শবাধৰ চুৰা উকটো। বিয়াৰ চুৰা উকটো। বাতি লেলাই-ধেন্দাই আহি চাঙত পৰি ভাবো, কাইলৈ ক'লৈকো নাযাওঁ, মহৰীটো আহিলে টকা কেইটামানকে খাবলৈ ল'ম। লোভত নহয়, অ' বাই, তোকে কৈছোঁ, বিচু কৰ। অকমান সকাহ পাবলৈ মন যায়। পোৰা-কপলীয়াকে'টাক এসাঁজ পেট পূৰাই খুৰাবলৈ মন যায়। বাতি পুৱালেই আকৌ লাজ লাগে। পাপ কৰিলোঁ যেন লাগে। বাপেকটোলৈ মনত পৰি মনটো কোঁচ খাই যায়। বাই, তয়ে কচোন এনেকৈ আৰু কিমান টানিম?" আন্ধাৰত নিজৰ বাটত মুহিলাৰ মনৰ গভীৰৰ কথাবোৰ যেন নিজে নিজে ওলাই আহে। গাৰ ভাগৰ আৰু মনৰ দুখে তাইৰ মাতটো প্ৰায় নুশুনা কৰি তোলে। দুইজনীৰ অন্তৰৰপৰা দুটা ছমুনিয়াহ আন্ধাৰ ভেদ কৰি যায়।

"এবা পাই, তোৰ কষ্টখন দেখিলে ক'বৰ মন যায়, বোলো, যা এটালৈ। কিহে বাখিব হঞ, নামে বাখিব নে চাউল মুঠিয়ে বাখিব? পিছে কেইকালনো আছে? তিনিকাল গ'লেই বুলি ধৰ, আৰু একালহে আছে। বাঁৰী-বিধৱা মানুহ, চাই বুজি চলিবি; এবা।"

আন্ধাৰৰ মাজত কিংকৰ্তব্য বিমূঢ় হৈ বৰ্তমান আৰু অনিশ্চিত ভৱিষ্যতৰ মাজত দুইজনী থিয় হৈ ব'ল। তাৰ পিছত লাহে লাহে অনিবাৰ্যভাৱে তেওঁলোকৰ ভৰি নিজ নিজ ঘৰৰফালে আগবাঢ়িল।

কিবা এটা ক'লেই বা বিচাৰিলেই গাঁৱৰ মানুহকেইঘৰে মুহিলাক বিমুখ নকৰে।

ল'ৰা-ছোৱালীকেইটাও সাধাৰণ অনুগ্ৰহৰপৰা বঞ্চিত নহয়। কিন্তু উপযাচি কোনো সহায় কৰিবলৈ বা খবৰ ল'বলৈ নাহে; কাৰো তেনেকৈ সময়ো নাথাকে। কিন্তু ক'বলৈ বা বিচাৰিবলৈ মুহিলাই টান পায়। কাৰণ, তাইৰ ভাব হয় লাহে লাহে মানুহৰ উত্তাপ আৰু আগ্ৰহ যেন কমি আহিছে। তাইৰ ল'ৰা-ছোৱালীৰ প্ৰতি মানুহৰ পুতৌ দেখি কেতিয়াবা হয়তো ধিক্কাৰো উপজিছে। কাৰোবাৰ ব্যৱহাৰত কেতিয়াবা মনটো মৰি যায়। আকৌ, ইলাচী বাইৰ পুণী, তিলিকি আৰু বেঙাব প্ৰতি মৰম আৰু যত্ন দেখিলে, অকণমানৰ দৰে আশা নকৰাকৈ কোনোবাই খবৰ কৰিবলৈ আহিলে মনটো কেইদিনমানলৈ ভাল লাগি থাকে; ভয়টো নাইকিয়া হয়, কাম-বন কৰিবলৈ উলাহ লাগে। কিন্তু হঠাৎ আকৌ এদিন ডাৱৰ ঘন হৈ আহে। তাই উধাতু খাই ইলাচী বাইৰ ঘৰ পাই “বাইটি, বাইটি অ” বুলি চিঞৰি সোমাই যায়। পিছফালৰ বাৰীৰ মাজৰপৰা ইলাচীৰ ছটা মাত ভাহি আহে, “কোন হঞ? টেটু ফালিছ যে সোমাইনো নাহ কিয়? এইফালে বাবীলৈ আহ, মই বেয়া কামত লাগিছোঁ।”

মুহিলা আগবাঢ়ি গৈ দেখে, ইলাচীয়ে লেটা কাটিছে।

“উ, লেটাত ধৰিলি!”

“আকৌনো কি? কোৱা নাই বেয়া কামত ধৰিছোঁ বুলি?..... কি হ'ল পিছে ৰাতিপুৱাই? মহৰী আহিছে নেকি মাকথনি?” ইলাচীয়ে ৰস কৰিব খুজিলে; কিন্তু মুহিলাৰ মনটো চিন্তাত ধূসৰ, ইলাচীৰ কথাত তাই বহইচু নাপালে।

“বহু অ' মই মৰিছোঁ কিহৰ চিন্তাত, তই উলিয়াইছ সেইপাতৰ কথা।.....হেৰি অ' বাই, পিতৌৰ আইসকল ওলাইছে। বৰ চিন্তা লাগিছে পাই!”

“অ—কেতিয়াৰপৰা?”

“ৰ, মই ঘৰত নেথাকোঁৱেই নহয়, মনেই ক'বা নাই। দুদিনমান শ'চ কৰিছে, মই বোলো অজীৰ্ণ হৈছে হ'বলা। কালি ৰাতি কিবা পাকত দেখিলোঁ ডিঙিত জোলা বন্ধা গতেৰে, চাই দেখো কপালৰ ওচৰতো। মাজু গৰাকী.... বুকুৱে-পিঠিয়ে ফুল বাছিছে। বৰ ভয় লাগিছে পাই! পানী অকণ কাটি দে।” মুহিলাৰ মাতত উৎকণ্ঠা, বিপদ আৰু ভয়ৰ ছাঁ।

“ভয় নকৰিবি। নেপায়, আইৰ খং উঠে। নিয়ম মানি চলিবি। ঘৰ সদায় মচা-কোচা কৰিবি। পাৰ যদি ধূপ-ধূনা লগাবি। চাঙৰ ওচৰত আসন পাতি বগা ফুল দিবি। সাদিনৰ দিনা চৰমিলে নাম ল'ব লাগিব। মই পানী অকণ কাটি দিওঁ, পিয়াহ লাগিলে খাবলৈ দিবি, গাতো সানি দিবি। মেঠি গুটি তিওৱা

পানী খাবলৈ দিব পাবিলে ভাল, ক'ত পাবিনো? পিছে চেবেলিওৱাটোহে ভাল নহয়, নাড়ীত ঘা লাগে।” হাতৰ কাম বন্ধ কৰি ইলাচী বায়ে মুহিলাক উপদেশ দিলে। তাৰ পাছত লেটা সামৰিবৰ আয়োজন কৰি ক'লে, “তই বহুগৈ, মই গাটো তিয়াই লওঁ।” ইলাচী বাইৰ ওপৰত নিৰ্ভৰ কৰিব পাৰি, তেওঁ এইবোৰ কথা ভালকৈ জানে; কিন্তু তেওঁৰ কথাত মুহিলাৰ মনলৈ অকণো সকাহ নাছিল। তাই একো ক'বলৈ বিচাৰি নাপালে। চোতালৰ ফালে ঘূৰি অহাৰ মাজতে তাই নিকৰ্দ্দেশ সুৰত দীঘল হুমুনিয়াহ পেলাই ক'লে, “জানো, শীতলাই কি দেখুৱাইছে!”

যথা সময়ত মুহিলাৰ ঘৰত শীতলাৰ নাম পতা হ'ল। পাতলী জেঠায়ে লগাই দিয়া আই-নামৰ লগে লগে গাঁৱৰ গোপিনীয়ে সম্ভবে গালে—

‘দুখীয়াৰ ঘৰলৈ আই

আহিছে এ,

দিবলৈ নাইকিয়া একো;

মূৰৰ চুলি ছিঙি

পাৰে মলচিমে

দেহাৰ পাৰি দিমে সাঁকো।’

কিন্তু মুহিলাৰ মনটো খোলোচা নহ'ল। পিতৌৰ আইসকল তেতিয়াও ভালকৈ চৰমা নাছিল। চেবেলিয়াবলৈও তাৰ গাৰ বল-শক্তি একেবাৰেই নাইকিয়া হৈ কেঁতকুত নকৰাকৈ সি চাঙত পৰি আছিল। বোধহয় কেঁকাবলৈ বা ‘আই’ বুলি মাতিবলৈও তাৰ গাত আৰু শক্তি নাছিল। নাম লোৱাৰ পাঁচদিনৰ পাছত শেষ-ৰাতি পিতৌ ঢুকাল।

আকৌ গাঁৱৰ মানুহবোৰ আহিল। কান্দি কান্দি বিকল হৈ, নকন্দা সময়খিনি জলকা লাগি মুহিলা মাটিয়ে-বালিয়ে বহি ৰ'ল। কান্দি অস্থিৰ হোৱা ছোৱালী দুজনীক ইঘৰ-সিঘৰে নি খুৱাই-বুৱাই ৰাখিলে। মুহিলাই ক'ব নোৱাৰাকৈয়ে মানুহখিনিয়ে য'ত যি কৰিব লাগে কৰিলে। তেওঁলোকৰ মাজতে কোনোবাই দিহা দিলে, কোনোবাই কাম কৰিলে, কোনোবাই মন্তব্য দিলে। আগৰবাৰৰ দৰে আগ্ৰহ আৰু ব্যস্ততা নাথাকিলেও মৃতকৰ কামখিনি কোনোমতে থাপি-থুপি থোৱা হ'ল। তাৰপিছত মুহিলাৰ ঘৰখনৰ বাহিৰে সকলো পুনৰ নিজস্ব নিয়মৰ মাজলৈ ঘূৰি গ'ল। বেঙাৰ দৰে অদৰ্কাৰী জীৱ এটাৰ কথা মানুহৰ মনত নাথাকিল।

কিন্তু বেঙা পুতেকৰ দুখে মুহিলাক খুলি খুলি খাবলৈ ধৰিলে। ভব বয়সতে তাইৰ মানুহটোক সকলোৱে লাগি জীয়াই জীয়াই খালে, আকলুৱা ঙ্গচৰ খঁক তেওঁ নকমিল। তাইৰ বেঙা অজলা ল'ৰাটোক কেঁচাই কেঁচাই খাইহে হতাহ পলাল। চৰেই 'বেঙা বেঙা' বুলি ঠেলাটো-হেঁচাটো মাৰি তাইৰ ল'ৰাটোক জীয়াস্ততে মৰা কৰি বাখিলে, তাৰ অন্তৰত কম সোপা দুখ খুন্দ খাই আছিলনে চাগে? তাই নিজেও ভালকৈ আদৰ-যত্ন কৰিব নোৱাৰিলে। এইবোৰ কথা তাৰ মনত নেখেলাইছিলনে? কষ্টও জানো কমখন খালে? চেবেলিয়াই চেবেলিয়াই মবিল। ইফালে গাত শীতলাৰ জুই, বিষত ইকাটি-সিকাটি কৰিব নোৱাৰে। কেঁকনিৰ মাজতে এবাৰ কোনোমতে "আই অ'" বুলি উঠে। যাতনাত কিবা বকমৰ হোৱা তাৰ মুখখন এতিয়া তাইৰ মনত পৰি থাকে। এটাৰ শোক পাহৰিছিল, এই কালটোৱে আকৌ একুবা জুই জ্বলাই থৈ গ'ল। খবৰ কৰিবলৈ মানুহ আহিলে শোকটোৱে খুন্দা মাৰি ধৰে, বুকুখন কিবা গোট মাৰি যায়। এসোঁতা কান্দিলে ফাটি বাগৰি আহে, অলপ পাতল লাগে।

মাজতে ছুটি লৈ অকণমান আহিছিল; তাইক বুজনি দি থাকোঁতে কিবা ভমকত তাকে বকিলে— "বোলো, হয়নে অকণমান, সুখে-দুখেহে জীৱনটো, নহয়নে? মোৰ সুখৰ দিন কোনটো কচোন। তইতবো সেই কথাইহে সাৰ, বলকিবহে পাৰ। ইমান দিনে কি সুখ খালোঁ দেখিলি নহয়? এতিয়া ভবভৰকৈ দুজনী ছোৱালী বাঢ়ি আহিব, কপালত আৰু কি সুখ আছে বুজিবলৈ নাই।"

অকণমানে তথাপি তাইক সাস্তনা দিলে, "নবৌ, ইমানকৈ হ'টি নাযাবাচোন। মানুহৰ দিন সদায় একেদৰে নাযায়। আমি আছোঁ নহয়, তুমি ইমান হতাশ হৈছা কিয়?"

সি মুহিলাক আশ্বাস দিব খুজিছে। কিন্তু তাইৰ বিশ্বাস বেয়াকৈ হেৰাই গৈছে। তাই প্ৰায় ঠাট্টা কৰি উঠিল, "থ, থ, তইতৰ ভুৰুকনি শুনি লেকাট ভুঞ্জি থাকিলে আমাৰ দিন কোনোবা দিনা ভাললৈ আহিব!"

অকণমানৰ অলপ অভিমান হ'ল। নবৌৱে তাৰ ওপৰতো বিশ্বাস নাৰাখে। সি ক'লে, "নবৌ তোমাৰ এতিয়া কাৰো ওপৰত বিশ্বাস নাইকিয়া হৈছে—"

"কাক বিচু কৰিম অ'? কাক ভৰসা কৰিম? মাটিডোখৰ গ'ল, মানুহটোক খালে। তইত দিহিঙে-দিপাঙে গলি। মানুহ মখাই গাই গোটে পেটে ভঁৰাল হ'ল। আমাৰফালে কোনে চাই অ'? কোনে উধাৰ কৰে?"

ইয়াৰ পিছত অকণমানে বিদায় ল'বলৈ উঠাত মুহিলাৰ মনটো বেয়া লাগে।

তাই উঠি আহি অকণমানৰ গাত হাত ফুৰাই কয়, "বেয়া নাপাবি, অ' বোপাই, মগজটো ঠিকেই নাইকিয়া হ'ল। কিহত কি ওলাই ক'বই নোৱাৰোঁ।"

মগজ বেয়া নহ'লেও মুহিলাৰ গাটো বেয়া হ'ল। মনৰ কষ্ট, লঘোণ, শৰীৰৰ কষ্ট সকলো মিলি তাইক দুৰ্বল কৰি পেলালে। দুখৰ স্মৃতি, কঠোৰ বাস্তৱ আৰু ভয়াল ভৱিষ্যতৰ চিন্তাই তাইৰ দেহ-মন শুকুৱাই পেলালে। মাজে মাজে কাম কৰিবলৈ নাযায়। নগ'লেই লঘোণ। দাৰিদ্ৰ আৰু দুৰ্দশাত ঘৰখন জহি যাব ধৰে। অন্ধকাৰ বাতি লঘোণীয়া গাৰে চাঙত পৰি পৰি মুহিলাই আকাশ-পাতাল গুণে। কল-বন-জলপানেৰে আধাপেটা হৈ লেবেজান দি পৰি থকা ছোৱালী দুজনীলৈ চাই বুকুখন হাহাকাৰ কৰি উঠে।

এদিন আবেলি ঘৰৰ পিছফালৰ পিৰালিত থিয় হৈ তিলিকি আৰু পুণীয়ে কথা পাতি আছিল। ডাঙৰজনী পুণীয়ে খুটা এটাতে ধৰি আকাশলৈ চাই আছিল, বিশাল নিৰ্মল আকাশৰ বুকুৱেদি দুটুকুৰা মলিন সৰু অসহায় ডাৱৰ লাহে লাহে বগাই গৈছিল। তিলিকিয়ে কেএগোলাৰ পিছফালৰ জাবৰৰ দ'মৰ মাজত হঠাৎ সৌভাগ্যক্ৰমে পোৱা মণি কেইটামান এডাল সূতাত গুঠিবৰ চেষ্টা কৰিছিল। সিহঁতৰ পেটে কলমলাইছিল আৰু মাক আহিবৰ নৌ হয় যদিও সিহঁতে নিজে ক'ব নোৱাৰাকৈ, মাকৰ বাবেই অপেক্ষা কৰি আছিল। হঠাৎ তিলিকিয়ে ক'লে, "অ' বাই, ভোক লাগিছে।"

আৰু আকাশলৈ চাই চায়েই পুণীয়ে টপৰাই উত্তৰ দিলে, "ভোক লাগিছে পোক খা।"

"যাহ্ এইজনী, দেখিবৰ মন নাযায়। নিজৰ যে ভোক লগা নাই, মোৰো নালাগিব নেকি? নিজে যে কল দুটা খালি, মই এটাহে পালোঁ।" তিলিকিয়ে অভিযোগ কৰিলে।

"খামতোন মই যে তোতকৈ ডাঙৰ" পুণীয়ে গহীনাই উত্তৰ দিলে। তাৰ পাহত হঠাৎ ক'লে, "ঐ তিলিকি, জান, চৰগত চব খুনীয়া খুনীয়া বস্ত ৰাঙ্কি মস্ত মস্ত পকী পুখুৰীত থৈ দিয়ে। তাৰ পৰা যাৰ মন যায় ডাঙৰ ডাঙৰ বাটিত ভৰাই আনি খায়।"

"ইহ্—" তিলিকিয়ে অবিশ্বাসেৰে ক'লে।

"অঁ আকৌ। সেইটো পুখুৰীত কুঁহি মাছৰ আঞ্জা, সেইটো পুখুৰীত পাত মাছেৰে বিলাহীৰ টেঙা, সেইটোত মাংসৰ তৰকাৰী, সেইটোত দৈ-কোমল চাউল,

সৈটোত পদমান— কিমান যে আছে! ইচ্ছামতে লৈ লৈ খাই থাক।”

“অ’ মোৰ পৰমান খাবৰ মন গৈছে পাই!” হঠাৎ মণি গুঠি থকাৰপৰাই তিলিকিয়ে ক’লে। দিনটোৰ ভাগৰেৰে ঘৰলৈ সেইদিনা সোনকালে ঘূৰি অহা মুহিলাই পিছ দুৱাৰত থিয় হৈ তিলিকিব মুখৰ এই অসন্তৰ উক্তি শুনিবলৈ পালে। তাইৰ মগজুৰ ভিতৰখন ভমককৈ উঠিল। তাই উগ্রমূৰ্তি ধৰি সুধিলে, “কি খাৱ? কি খাৱ? নাতেশৰীহঁত! খালী খোৱাৰ কথা, খালী খোৱাৰ কথা। ঘৰৰ য’ব কাম ত’তে পৰি আছে, হাত এখন লবোৱা নাই, খালী খাবলৈ মৰিছ। খৰি লুৰিবলৈ যাবলৈ কৈছিলোঁ, গৈছিলি? নামাত কিয়? এই, এই হতছীৰীয়াতীহঁত, ক’তা, খৰি ক’তা?” মাকৰ উগ্রমূৰ্তি দেখি দুইজনীয়ে ভয় খালে। ভোকে জগাই তোলা স্বৰ্গৰ মধুৰ কল্পনাৰ পৰা সিহঁত মুহূৰ্ততে শুকান, কঠোৰ পৃথিৱী এখনলৈ খহি পৰিল। মাৰখোৱাৰ সম্ভাৱনা দেখি তিলিকিয়ে এহাতেৰে মণিবোৰ কঁচাত সামৰি লৈ থিয় হ’ল। মুখখন ফুলাই তাই দোষটো পুণীৰ গালৈ ঠেলি দিলে, “মোৰ অকলে এৰাবাবলৈ যাবলৈ ভয় লাগে। তাই নাযায়।”

পুণীয়ে ভয়ত তীব্ৰভাৱে প্ৰতিবাদ কৰি উঠিল। “কেতিয়া কৈছিলোঁ এ নায়াওঁ বুলি? কেতিয়া কৈছিলোঁ? ক’ব পাৰিবি?”

মুহিলাই এক মুহূৰ্ত দ্বিধা কৰিলে। তাৰপাছত কঠম্বৰ নমাই আনি ক’লে, “যা, এতিয়াও যা। কাণতলীয়া চৰত নহ’লে বাপেৰৰ ওচৰ পাৰিগৈ। গৈছনে নাই? আকৌ বৈ আছ কিয়?”

কিন্তু মাকৰ কঠম্বৰ সৰু হোৱাৰ লগে লগে তিলিকিয়ে সাহ পালে। অসহায়ভাৱে প্ৰায় কান্দো কান্দো হৈ তাই ক’লে, “আই, মোৰ ভোক লাগিছে—”

“আই.....মোৰো” পুণীয়ে যোগ দিলে।

মুহিলাই দুইজনী ছোৱালীৰ শুকান মুখ দুখনলৈ চাই তলমূৰ কৰিলে। তাই নিজকে মুহূৰ্তৰ বাবে ধিক্কাৰ দিলে। তাৰপাছত ভিতৰলৈ গ’ল। গামোচাখনত বান্ধি অনা সান্দহপুৰিৰ টোপোলাটো আনি সিহঁত দুজনীক খাবলৈ কৈ তাই আগফাললৈ ওলাই গ’ল। কিন্তু সান্দহপুৰিখিনি তিয়াবলৈ নিয়াৰ অধিকাৰ সাব্যস্ত কৰিবলৈ গৈ দুইজনীৰ মাজত টনা-আঁজোৰা লগাত অকস্মাৎ কিবা পাকত সান্দহখিনি মাটিত পৰি গ’ল। পুণী চক খাই ভয়ত নীৰৱ হৈ গ’ল; পৰাজয় আৰু আশাভংগৰ আঘাতত তিলিকিয়ে চিঞৰি কান্দি উঠিল, “এ আই, আই এ, চাচোন, পেলালে, পেলালে! বায়ে চব পেলালে!”

খঙত একো নাই হৈ মুহিলা ধুমুহা অহাদি আহি দুইজনীৰ ওপৰত মুখে-হাতে

সমানে চলাবলৈ ধৰিলে, “মৰতীহঁত, পাখৰীহঁত, জহনীতযাতীহঁত! খা, খা, সান্দহপুৰি খা! এই শনিকিপাতে মোক খালে। লোকৰ ঘৰত খাবলৈ দিয়া বস্ত নাখাই মবকেলেপ কিজনীলৈ আনিবোঁ, সেয়া কৰিলে হতছীৰীয়াতীহঁতে। নেওচা-কেওচা দিবলৈ বহি, বাপেৰ-ককায়েৰৰ মূৰ দুটা খাই হতাহ পলোৱা নাই, মোৰ মূৰটোও চোবাই খালেহে শাস্তি পাব শনি দুটাই।” গালিৰ লগে লগে পাগলীৰ দৰে উধাই-মুধাই দুইজনীকে প্ৰহাৰ কৰি হঠাৎ অবাধ কান্দোনত মুহিলা ভাগি পৰিল। পুণী আৰু তিলিকিয়েও ত্ৰস্ত, বিপন্ন নীৰৱতাৰপৰা হঠাৎ মুক্ত হৈ মাকৰ লগত কান্দোনত যোগ দিলে।

ইলাচীয়ে আন্ধাৰে-পোহৰে উঠি পলু চায়গৈ। পলুবোৰ পকিবৰ হৈছে, পলাব খোজে; কোনোটো বগাই গৈ বাহিৰ পায়গৈ। পোহৰ হোৱাৰ আগে আগে বাহিৰলৈ ওলোৱা পলু ধৰি নানিলে কাউৰীয়ে শেষ কৰিব। পলুখিনি চাই আহি বাঢ়নিটাৰত হাত দিওঁতেই বাটেদি কিবা এটা পাৰ হৈ যোৱা যেন দেখি ইলাচীৰ গা চেবালে। মনটো খুচুচুৰা ধৰিলে। তাই বাহী-চোতালখন উৰুৰ পৰা মূৰলৈ সাৰিবলৈ লাগিল যদিও বুকুখন কিবা এটা অশান্তিয়ে ওফোন্দাই ৰাখিলে। বাঢ়নিটাৰ থৈ তাই কোবা-কুৰিকৈ গৈ মুহিলাৰ পদূলি পালেগৈ। পদূলিৰ পৰা তাই লাহে লাহে ভিতৰলৈ সোমাই গ’ল। তাইৰ বুকুখন চিৰিংকৈ উঠিল; গাটো সিৰসিৰাই গ’ল। মুহিলাৰ চোতালৰ ধূলিত পুৱাৰ প্ৰথম পোহৰত জিলিকি উঠিছে এইমাত্ৰ বহা চাইকেলৰ চকাৰ দাগ। বহস্য আৰু কৌতূহলে তাইক মুহিলাৰ ঘৰৰফালে টানি নিলে। তাই গৈ মুহিলাৰ দুৱাৰ-ডলিত থিয় দিলে। ধোঁৱাই থকা টুঁহ জুইকুৰাৰ ওচৰত বহি মুহিলাই জুইকুৰা খুচৰি আছে। তাইৰ মূৰটো জপৰা, ৰাতি শোৱা মলিয়ন সোত-মোচ খোৱা কাপোৰেৰে জাটলীজনী হৈ আছে। তাইৰ মন ক’বাত, তলমূৰ কৰি জুইকুৰালৈ চাই তাই আন চিন্তাত আছে। বহুত সময় ধৰি ইলাচী দুৱাৰ-ডলিত থিয় হৈ মুহিলালৈ চাই থাকিল; মুহিলাই তাই অহা গম নেপালে। কি ক’ব ঠিক কৰিব নোৱাৰি ইলাচীয়ে মাত লগালে, “জুইকুৰা দেখোন খুচৰিয়েই আছ, খুচৰিয়েই আছ, আও, মই মানুহজনী অথনিৰে পৰা আহি দুৱাৰমুখত থিয় হৈ আছোঁ, তেও তাই মোলৈ ঘূৰিকে চোৱা নাই! কি কৰিছ হঞ?”

মুহিলাই কোনো উত্তৰ নিদিলে, ইলাচীৰ ফালে মুখ ঘূৰাইও নাচালে। তাই আগৰ দৰেই তল-মূৰকৈ জুইকুৰালৈ চাই ব’ল।

“হেই এইজনী, মুখত মাকখনি ডেকোলা সোমাল নেকি? নে চামোনে

ধৰিলে ?” ইলাচীয়ে জোকোবা মাৰিলে। মুহিলাৰ তথাপি মাত নাই, জুই খুচৰি থকা হাতখন খালী বৈ গ’ল।

“এই মুহিলা!” ইলাচীয়ে এইবাৰ কোমলকৈ মাতিলে।

মুহিলাৰ উত্তৰ নাই, কিন্তু তাই লাহেকৈ ঘূৰি ইলাচীৰ ফালে চালে। তাইৰ বাওঁ হাতত এটা আধাপোৰা চিগাৰেট, মুখখন দুৰ্ভেদ্য, শিলৰ দৰে কঠিন আৰু স্থিৰ। ইলাচীৰ চকুদুটা এক মুহূৰ্ত্ত মুহিলাৰ হাতৰ আধাপোৰা চিগাৰেটটোত স্থিৰ হৈ ডাঙৰ হৈ গ’ল। মুহিলাৰ হাতৰ চিগাৰেট আৰু তাইৰ মুখৰ ছবিয়ে ইলাচীৰ মনৰপৰা সকলো বহস্যৰ উত্তেজনা আৰু কৌতূহল দূৰ কৰি তাইক বাস্তৱৰ কঠিন মাটিত থিয় কৰালে। তথাপি কি সুধিব ঠিক কৰিব নোৱাৰি কৃত্ৰিম কৌতূহলেৰে মাতটো সৰু কৰি ইলাচীয়ে সুধিলে, “হে’ৰ, কি ? আধা খোৱা চিগট দেখোন ! ক’ত পালি হ’ল ?..... হে’ৰ ক’ত পালি ?”

মাটিত বহাৰপৰাই মুহিলাই চকুকেইটা তুলি ইলাচীৰ মুখলৈ চালে আৰু তাৰপিছত ধীৰ অকম্পিত স্বৰে ক’লে, “মহৰীয়ে খাই এৰা।” কৈ উঠিও তাই ইলাচীৰ মুখলৈ চাই থাকিল। তাইৰ দৃষ্টি অচঞ্চল, তাইৰ মুখ ভাৱলেশহীন।

ইলাচী ঘৰৰ ভিতৰলৈ সোমাই আহিল আৰু নিম্নকণ্ঠত বহস্য সানি ক’লে, “এৰা, মই বোলো, এই কাউৰী-পুৱাতে আন্ধাৰে পোহৰে বাটেদি কোন যায়, বাইচকলত যোৱা যেন লাগিল ! মোৰ তেতিয়াই গা বাজিল, বোলো ঘটনা ঘটিলেই নেকি ! তোৰ চোতালত বাইচকলৰ চকাৰ চিন দেখি বুকুখন ধমহু কৈ মাৰিলে, আই!” মুহিলাই একো উত্তৰ নিদিলে। ইলাচীয়ে তাইৰ বহস্যৰ সোৱাদ আৰু দীঘলীয়া কৰিবৰ বাবে পুনৰ ফুচ্ফুচাই সুধিলে, “বাতি থাকিল হ’বলা ?”

একে অবিচলিত কণ্ঠে মুহিলাই ক’লে, “ওঁ।”

অলপ সময় মনে মনে বৈ এইবাৰ স্বাভাৱিক সুৰত ইলাচীয়ে ক’লে, “কিনো কৰিবি ? কিমান আৰু সহিবি ?..... পিছে সাৱধানে চলিবি। বা-বদনাম ওলাব লাগিলে..... এনেয়ে আঁটিছে।”

কিন্তু ইলাচীৰ চিন্তাতকৈ মুহিলা বহুদূৰ আগবাঢ়ি আছে। তাই ধীৰে সহজভাৱে উত্তৰ দিলে, “বদনামহে নোলাব বাই ? পিছে, সদনামেও আমুৱালে। বহুত ভোগ কৰিলো। এইবৈচা বদনামকে লওঁ দে।”

মুহিলাৰ দুঃসাহস আৰু কথাৰ সুৰে পৰিবেশটো আৰু সহজ কৰি পেলালে। ইমানদিনে এয়ে যেন হ’বলগীয়া আছিল, সহজ আৰু স্বাভাৱিক আছিল। ইলাচীয়ে বহুইচ্ছ কৰি ক’লে, “এৰা, লেঠাপিঠা হৈ ল’ৰা-পোৱালি এটা হ’লে বুঢ়ী বয়সত

তোকে চাব পাৰিব।”

মুহিলাই তলমূৰ কৰিলে; কিন্তু তাইৰ মুখত লাজ বা দোষৰ আভাস নাই, তাই যেন সেইবোৰৰ ওপৰত। তাই সোহাঁতে ফু-চুঙাটো তুলি ল’লে, তাৰপিছত আকৌ ইলাচীলৈ চাই ক’লে, “মোকনো কিটো চাব লাগিছে বাই ?..... পিছে তোকে কৈছো, বুকুৰ ভিতৰত বৰ একুৰা জুই আছে। শনহীমখাক এদিন ভালকৈ এসেকা দিব পাৰিলে.....”

তাই মুখখন ঘূৰাই ফু-চুঙাটোৰে জুই কুৰাব গুৰিত খুব লাহেকৈ এটা ফু দিলে। উমি উমি থকা জুইকুৰা ভমককৈ झलिल। বোধহয় জুইকুৰাৰ পোহৰতে তাইৰ শেঁতা মুখখন অস্বাভাৱিকভাৱে বঙা হৈ উঠিল।

অসামাজিক

বাতি আঠমান বজাত টাউন দাবোগা তৰুণ হাজৰিকা খোজকাটি আহি সদৰ থানাত সোমাল। থানাৰ চৌহদত পেট্ৰল-ভান্ধন বৈ আছে। বাবাণ্ডাৰ ওচৰত ছাব্-ইন্সপেক্টৰ্ নেওগৰ নতুন মটৰ-চাইকেলখন যৌৱন সচেতন লাজকুৰীয়া কিশোৰৰ ভংগীত মূৰটো বেকা কৰি থিয় হৈ আছে। তেওঁ সেইবোৰলৈ নোচোৱাকৈয়ে অফিচ কোঠালৈ বেগ দিলে। হস্পিতালৰ পৰা এইকণ দূৰ আহোতেই ঘামি-জামি তেওঁৰ অৱস্থা নাইকিয়া হৈ আহিছে। “উস্! কি গৰম!” অফিচত সোমাই তেওঁ ক’লে, যেন কাৰোবাৰ উদ্দেশ্যে আৰু ফেনৰ চুইচ্চটো দি কোঠাত বা কোঠাৰ আশে-পাশে কাৰো উপস্থিতি নেদেখি অলপ ডাঙৰকৈ চিঞৰিলে, “এই!” জবাগ্ৰস্ত অনুগত ফেনখনে তাৰ প্লেগ্ৰজ জড়তা অতিক্ৰম কৰি স্বাভাৱিক গতি লাভ কৰিলে। তথাপি অসন্তুষ্টিতে হাজৰিকাই ফেনখনলৈ এবাৰ দৃষ্টি নিক্ষেপ কৰিলে আৰু নিৰুপায় ভংগীত টুপীটো খুলি টেবুলত থৈ যুনিফৰ্মৰ বুটাম খুলিবলৈ লাগিল। দুৱাৰেদি চিপাহী এটাই মুখখন দেখুওৱাৰ লগে লগে তেওঁ তালৈ নোচোৱাকৈ আদেশ দিলে, “পানী দে।”

ভিজা যুনিফৰ্মটো গাৰ পৰা খুলি তেওঁ চকীত ওলোমাই থ’লে। গেঞ্জিটো ভিজি গাত লাগি ধৰিছে। চিপাহীটোৱে দুই হাতেৰে আগবঢ়াই দিয়া পানী গিলাচ সশব্দে পি চকীখনত দেহৰ সম্পূৰ্ণ ওজন এৰি দি তেওঁ বহি পৰিল।

“বসুমতাৰী অহা নাই?” ওলাই যাব খোজা চিপাহীটোক তেওঁ সুধিলে।

“নাই অহা, ছাৰ!”

“নেওগ ক’লে গ’ল?”

“আছে ছাৰ ইয়াতে।”

চিপাহীটো ওলাই গ’ল। বসুমতাৰী বাতি দহ বজাত আহিব, তেওঁ জানে। এইখিনি সময়ত সাধাৰণতে চেকেণ্ড অফিচাৰ্ নেওগ থাকে। কিন্তু নেওগেও জানে বিশেষ কাম নাথাকিলে হাজৰিকা বাতি ন বজাৰ আগতে কোৱাৰ্টাৰলৈ নাযায়। গতিকে তেওঁ ওচৰৰ প্ৰেছটোৰ মালিক ভৱতাৰণ দাসৰ লগত বহি চাহ-ভামোল সহযোগে গল্প কৰে। হাজৰিকাই এইবোৰ জানে, তেওঁৰ কোনো আপত্তি নাই; কাৰণ অফিচত তেওঁ নিজেই বেছিভাগ সময় থাকে, অভ্যাস বা

কৰ্তব্যজ্ঞান বা মোহবশতঃ তেওঁ অফিচত বহি ভাল পায়। কিন্তু অফিচৰ মানুহখিনিৰ খবৰ লোৱাটোও তেওঁৰ অভ্যাস, হয়তো এইটোও কৰ্তব্য আৰু এইটো দৰ্কাৰী, কাৰণ, এই পবিসজ্জাত তেওঁৰ অৱস্থান আৰু কৰ্তৃত্ব ই পৰিষ্কাৰ কৰি তোলে।

কোঠাটোত পিছফালে এটা ডাঙৰ কাঠৰ পুৰণি আলমাৰি, কাষত এডাল বেঞ্চ। ডাঙৰ টেবুলখনৰ ওপৰত এহাতে টেলিফ’নটো, আনহাতে এখন ফাইল ট্ৰে’, এডাল কলমাৰি। সোঁমাজত কোঠাৰ আচবাবৰ লগত নিমিলা এটা নতুন চিক্চিকীয়া পে’নষ্টেণ্ড, এখন টেবুল-কেলেণ্ডাৰ। তেওঁৰ সন্মুখতে টেবুলৰ ওপৰত ‘ইভ্‌নিং ছিট্‌ ৰেপ’ৰ’ কপি এটা প্ৰেছাৰ্ দি থোৱা আছে। কপিটো হাতত লৈ তেওঁ চালে। জিলাৰ স্পেচিয়েল্ ব্ৰাঞ্চৰ পৰা ব্ৰাঞ্চৰ আই. জি. পিলৈ পঠোৱা ছিট্‌ৱেশ্যন্ বিপ’ৰ্টৰ কপি: Overall situation in the district remains peaceful with no report of any untoward incident coming in from any quarter. The situation is under watch. তেওঁ কপিটো হাতৰ পৰা ট্ৰে’খনলৈ দলিয়াই দি ওপৰত প্ৰেছাৰটো বহুৱাই থ’লে। চকীত মূৰটো আঁওজাই ভিজা গেঞ্জিটো ফাঁক কৰি তেওঁ কিছু বতাহ সুমুৱাই ল’লে। ‘বুটীজনীয়ে কষ্ট পাব’, তেওঁ ভাবিলে; কষ্টখিনি নহয়, সত্যটো তেওঁ উপলব্ধি কৰিলে। তেওঁৰ শাহুৱেক হস্পিতালত, গল্ ব্লাডাৰ্ ষ্ট’ন; কালি অপাৰেশ্যন্ কৰাইছে। আজি গধূলিও কেঁকনি কমা নাই। (তাৰ মাজতে গাৰুৰ কাষৰ পৰা তেওঁক কমালৰ টোপোলা এটা দিলে। তেওঁ টোপোলাটো খুলি শিলকেইটা চালে।) তেওঁৰ নিজৰ উশাহ নোহোৱা ব্যস্ততাৰ মাজত আকৌ ডাঙৰ-হস্পিতাল কৰিবলগীয়া হৈছে। এই গৰম! সামান্য এটা গল্-ব্লাডাৰ্ অপাৰেশ্যনৰ বাবে ঘৰ মানুহেৰে ভৰ্তি! জে-শাহুৱেক, কেঁচুৱাসহ খুলশালীয়েক, খুৰা-শহুৱেকৰ ল’ৰা। বোগী ঘৰলৈ গ’লে আকৌ আছে খবৰ লোৱা মানুহৰ অত্যাচাৰ; যদিও সেইটোৱে তেওঁক ঢুকি নাপায়, টাউন-দাবোগাৰ স্থান সৰ্বসময়ত থানাত, টোবিছ ঘণ্টাই ডিউটি। কিন্তু এইধৰণৰ পাৰিবাৰিক ঘটনাবোৰে তেওঁক অশান্তি দিয়ে। কিমান লেঠা চম্ভালিবা আৰু, তেওঁ নিজকে কয়, আৰু জেপৰ পৰা চেপেটা লগা, সেমেকা চিগাৰেট পেকেট উলিয়াই লয়।

“অ’ হাজৰিকা!” ঘনিষ্ঠ সুৰত মাত লগাই সোমাই আহিল নবীন শৰ্মা, স্থানীয় সাপ্তাহিকৰ সাংবাদিক।

“আহক, আহক।” হাজৰিকাই আদৰণি জনালে আৰু বহিবলৈ ধৰা শৰ্মাৰ ফালে চিগাৰেটৰ পেকেটটো কিছু আক্ষেপেৰে আগবঢ়াই দিলে।

“উস্, কি গৰমহে আজি!” চিগাৰেট লৈ শৰ্মাই ক’লে। গেঞ্জি পৰিহিত,

উত্তাপ-ক্লিষ্ট অ.চি. জনৰ বাবে ইয়াত সহানুভূতি আছিল, চিগাৰেটৰ সৌজন্যৰ বিনিময়ত সাংবাদিকে তাকে আগবঢ়ালে।

“নক’ব, খাই দিছে একেবাৰে! আপুনি ক’বপৰা আহিল?”

“এ লেঠা, লেঠা। আমাৰ কলীগ এজন—ভট্ট, আপুনি চিনি পায়—ডেস্কত কাম কৰি থাকোতেই গ’ল ফিট হৈ। আনি হস্পিতালত ভৰাই থৈছোহি। হাই-প্ৰে’ছাৰ আছে। চাওকচোন, এই গৰমত, আকৌ ইমানখন দূৰ খোজ কাঢ়ি—বিজ্ঞাতো নাপায়। কি মস্তিল!”

“অলপ বহক। আমাৰ পেট্ৰল-পাৰ্টি যাব নহয়, ভান্ধনতে যাব পাৰিব।” হাজৰিকাই ক’লে।

নিজৰ ফালৰ পৰা প্ৰস্তাৱ দিয়াৰ অস্বস্তি ভোগ নকৰাকৈয়ে শৰ্মাৰ উদ্দেশ্য সফল হোৱাত তেওঁ কথাটোত বিশেষ গুৰুত্ব দিয়া যেন নেদেখুৱালে আৰু ক’লে, “কিহে, একেবাৰে খবৰ-চবৰ নিদিয়ে দেখোন আজিকালি?”

“কি খবৰ দিব? খবৰ থাকিলেহে দিব। চুৰি-ডকাইতি, পকেটমৰা, এঞ্জিডেক্টত এসোপামান মানুহ মৰা এইবোৰ আজিকালি খবৰ নেকি? ভাতৰ কাঁহীৰ বাবে পিতৃৰ দ্বাৰা পুত্ৰ হত্যা, এনেকুৱা খবৰৰ দিন আহিব ধৰিছে, তেতিয়া দিম কিমান খবৰ লাগে।”

“ঠিক কৈছে। একেবাৰে খাটি কথা।” শৰ্মাই সমৰ্থন কৰিলে আৰু তাৰ পিছত সুধিলে, “ম’বাইল নবহে নেকি আজিকালি?”

“বহে। কিমাননো দিব সেইসোপা নিউজ?” হাজৰিকাই ক’লে আৰু লগতে যোগ দিলে, “দিয়ক, চাদা একখোলা মাৰক।”

শৰ্মাই দুমুখীয়া চাদাৰ টেমাৰ পৰা চাদা আৰু চূণ উলিয়াই হাতৰ তলুৱাত মোহাৰিব ধৰিলে আৰু অভিযোগৰ সুৰত সুধিলে, “সাহিত্য-তাহিত্য একদম বাদ দিলে নেকি আজিকালি?”

এইটো অবিশ্বাস্যই নহয়, অকল্পনীয় যেন লাগিব পাৰে, কিন্তু খাকী পেপ্ট আৰু গেঞ্জিৰ পোছাক, প্ৰকাণ্ড একোছা মোছ আৰু মেদযুক্ত দেহৰ মাজত মানসিক আৰু আৱয়বিক স্থূলতা পৰিলক্ষিত হ’লেও এই ত্ৰাস-সঞ্চাৰী বিষয়াজন এজন কবি আছিল। এসময়ত তেওঁ কেইটামান সফল কবিতা লিখিছিল আৰু এতিয়াও তেওঁ মাজে মাজে লিখিবৰ চেষ্টা কৰে; কেতিয়াবা অভ্যাসবশতঃ, কেতিয়াবা যৌৱনৰ কবিখ্যাতিয়ে দিয়া মোহৰ নিচাত অথবা বৈষয়িক জীৱনৰ অতৃপ্তি আৰু অপূৰ্ণতাৰ তাড়নাত। কিন্তু তেওঁ ধৰিব নোৱাৰাকৈ অতৃপ্তি আৰু অপূৰ্ণতা বাঢ়ে।

কাৰণ, কাব্য-সৃষ্টিত তেওঁ ব্যৰ্থ হয় আৰু সেইটো, দুৰ্ভাগ্যবশতঃ, তেওঁ ধৰিব পাৰে। শৰ্মাৰ প্ৰশ্নই তেওঁৰ অন্তৰৰ বিৰক্তি আৰু ক্ষোভ উজাৰ কৰি আনিলে।

“কি সাহিত্য কৰিবহে?” ডাক্তৰ, হস্পিতাল, গৃহস্থী, গৰম, সকলোৱে মিলি সৃষ্টি কৰা উত্তপ্ত ক্ষোভ সাহিত্য-জগতৰ প্ৰতি সঞ্চিত পুৰণি অভিযোগৰ লগত মিলি এজোলোকা তেওঁৰ উজ্জিত ওলাই আহিল।

“আজি চাৰিদিন, চাওক, এই জাপানী কবিতাকেইটা অনুবাদ কৰি,” তেওঁ চকীত ওলোমাই থোৱা য়ুনিফৰ্মটোৰ ওপৰ-জেপৰ ঢাকনি খুলি এজাপ কাগজ উলিয়ালে আৰু বাক্যটো সম্পূৰ্ণ কৰিলে, “জেপতেই লৈ ফুৰিছো, দ্বিতীয়বাৰ আৰু চকু ফুৰাই চাবলৈ সময় হোৱা নাই। কি হ’ব!” তেওঁ কাগজৰ জাপটো খুলি টেবুলৰ ওপৰত থ’লে আৰু সেই সময়তে কোঠাৰ দুৱাৰমুখত এজন চিপাহী থিয় হৈ তেওঁক চালাম দিলে। তেওঁ চালামটো উপেক্ষা কৰিলে, কিন্তু চিপাহীটো সোমাই আহিল, তাৰ পিছে পিছে হেণ্ডকাফ লগোৱা আৰু শকত ফঁইৰে বন্ধা এটা ডেকা মানুহ। তেওঁ চিপাহীটোলৈ চালে, চিপাহীটোৱে তেওঁৰ সন্মুখত টেবুলত ভাৱস্তিৰে এখন কাগজ ৰাখিলে। তেওঁ কাগজখনলৈ অক্ষিপ মাত্ৰ নকৰি বিৰক্ত কঠে কৈ উঠিল, “ক’ৰ পৰা আনিলি এইটোক?”

“চানমাৰীৰ পৰা পঠাইছে, ছাৰ!”

“তাত থানাতে বান্ধি নখলি কিয়, মুৰ্খচৰ! বাতিখন লৈ আহিছে ইয়ালৈ! কিয় লৈ আহিলি?”

“তাত ৰাখিবলৈ সুবিধা নাই, ছাৰ। অ.চি.য়ে ৰাখিবলৈ ভয় কৰিলে।”

“অ.চিৰ ঘৈণীয়েকৰ লগতে সুমাই তলা মাৰি নথ’লি কিয়? অপদাৰ্থচৰ! কিনো এইডাল? কি আনিছ? এই, কি কৰিছিলি?” শেষৰ প্ৰশ্নটো তেওঁ অপৰাধীৰ প্ৰতি পোনাই কৰিলে। এটা ডেকা ল’ৰা, অভুক্তি আৰু দুঃস্বাস্থ্যৰ বাবে দুৰ্বল; গাত এটা পুৰণি মলিন বনিয়েন আৰু প্ৰায় উৰ্ৱলি পৰা দাগ ভৰা এটা পায়জামা। তাৰ শুকান চুলি আউল-বাউল; পুলিচৰ সৌজন্যতে সস্তৰ, ওঁঠখন ফাটি তেজ ওলাইছে। হাজৰিকাৰ প্ৰশ্নত সি তলমূৰ কৰি মনে মনে ব’ল। চিপাহীটোৱে তেওঁক উত্তৰ যোগালে, “চোৰ, ছাৰ। গধূলিতেই পাকঘৰত সোমাই বাচন চুৰ কৰিছিল। হাতে-হাতে ধৰিলে।”

“চুৰ কৰিবলৈ গৈছিলি? এই নামাত কিয়? কিয় চুৰ কৰিবলৈ গৈছিলি? চালা, এই ডেকা বয়সত—এইফালে আহ, এইফালে আহ—” তেওঁ টেবুলৰ পৰা ৰুলমাৰিডাল উঠাই লৈ তাৰেই চোৰটোৰ মুক্ত হাতখন ঠেলি ওপৰলৈ উঠালে।

দেখি ছাত্ৰৰ দৰে কৰুণ দৃষ্টিৰে সি তেওঁৰ চকুলৈ চাই হাতখন পাতি দিলে। আৰু কদ্ৰমূৰ্তি শিফ্ৰকৰ দৰে হাজৰিকাই তাৰ হাতত কলমাৰিৰ কোব শোধাই গ'ল, এক, দুই, তিনি, চাৰি.....তাৰ মুখখন ক্ৰমে কোঁচখাই বিকৃত হৈ থাকিল, হাতখন ক্ৰমে তললৈ আৰু গাৰ কাষলৈ চাপি যাবলৈ ধৰিলে। সুবিধা যেন নাপাই তেওঁ তাৰ ভৰিৰ পিছফালেও কেইকোবমান শোধাই উঠি ভাগৰ লাগি বৈ গ'ল। কলমাৰিডাল টেবুলত থৈ তেওঁ চকীখনত আঁউজি দিলে আৰু দীঘল উশাহ এটা লৈ ক'লে, “চুব নকৰিনো কি কৰিবহে শৰ্মা? এইটো ল'ৰা, তাৰ পঢ়া-শুনা নাই, ক'ত কামটো পাব? আৰু আপুনি-মই কিবা কাম দিলেও এই বেমাৰী চেহেৰাৰে সি কি কামডাল কৰিব?”

“হয় দিয়ক।” শৰ্মাই ক'লে আৰু ইতিমধ্যে মিহি হোৱা হাতৰ তলুৱাৰ চাদাখিনিৰ ওপৰত গাৰ পৰা আঁতৰাই দুটামান চাপৰ মাৰিলে। সোঁহাতৰ দু-আঙুলিৰে চাদা অকণমান নিজৰ ওঁঠত সুমুৱাই তেওঁ বাওঁহাতখন হাজৰিকালৈ আগবঢ়ালে। হাজৰিকাই চাদাকণ তুলি লৈ চিপাহীটোক নিৰ্দেশ দিলে, “যা, এইটোক ভৰাই থগৈ।”

চিপাহীটোৱে তেওঁক চালাম কৰি চোৰটোক লৈ ওলাই গ'ল। কিন্তু কবিতাৰ পৰিবেশ আৰু মেজাজ নষ্ট হৈ গ'ল। মানুহৰ অৰ্থনৈতিক আৰু বস্তুগত সমস্যাৰ কেতিয়াও ওৰ নপৰা আলোচনা, তৰ্ক, ভুল ব্যাখ্যা, অসম্ভৱ সমাধান আদিৰ মাজত গৰম অৱসাদগ্ৰস্ত গধূলিটো পাব হৈ যাব ধৰিলে। নেওগ আহি তাত যোগ দিলে। ন বজাৰ ঘণ্টাৰ লগে লগে নেওগ যাবলৈ ওলাল। অফিচলৈ ফোন এটা কৰি সাংবাদিকজন পেট্ৰল্-পাৰ্টিৰ ভানত উঠি ঘৰলৈ গ'ল। বসুমতীৰী অহাৰ আগে আগে হাজৰিকাই য়ুনিফৰ্মটো পিন্ধি অৰ্ডাৰলিটোক মাতি কোৱাৰ্টাৰলৈ যাবলৈ ওলাল। কিন্তু গৈ বাৰাণ্ডা পাওঁতেই টেলিফোনটো বাজিল। তেওঁ ঘূৰি গৈ ফোনটো ধৰিলে। এক্সচেঞ্জৰ পৰা চিনাকি সুবত ক'লে, “ট্ৰাংক-কল আছে, ধৰিব।”

লোকেলব'ৰ্ডৰ বাস্তাৱপৰা ল'ৰা দুটা পথাৰলৈ নামিল। ধান দোৱা হৈ গৈছে, শুকান নৰাৰ ওপৰেদি খচ খচ শব্দেৰে দুইটা পথাৰৰ মাজেদি আগবাঢ়িল। সিহঁতৰ বয়স দহ-এঘাৰ, দেহা ক্ষীণ, সিহঁতৰ ভৰি পাতল, প্ৰায় উৰণশীল, মন প্ৰতিমুহূৰ্তে পৰিৱৰ্তনশীল। তৌৰ গা খালী, কঁকালত বচিৰে বন্ধা এটা বং যোৱা হাফপেণ্ট, তাৰো এফালৰ পাতলিটো এবাই ওলমি পৰিছে। তাৰ হাতত এটা চুটি বৰশী। লবোৰ গাত পেণ্টো নাই, এখন মলিন দাগ লগা গামোচাকে সি গাঁঠি মাৰি

পিন্ধি লৈছে। তাৰ হাতত এখন কচুপাতত লোৱা বোকাৰ মাজত হাবুৰিকাৰ টোপোলা। কেইবাঠাইতো বৰশী পেলাই বিফল হৈ সিহঁত আহিছে মণ্ডলৰ এবাবাৰীৰ ভিতৰৰ খালত চেঙেলী টোপাবলৈ। বতাহত বৈ অহা এবাবাৰীৰ গছ-বনৰ ভাল লগা গোন্ধ আৰু বৰশীত অব্যৰ্থ চেঙেলী তোলাৰ স্বপ্নই সিহঁতক চঞ্চল কৰি তুলিছিল। এবাবাৰীখনৰ সীমাৰ নৰ্দমাটো পাব হৈ তবাণি ভাঙি কিছু আগবাঢ়োতেই সিহঁতে এটা কাহ শুনিলে। দুয়ো হঠাৎ বৈ গ'ল, চকুৱে চকুৱে চালে; কাহটো আকৌ ভাহি আহিল।

“কোন অ'?” নিম্ন, শংকিত কণ্ঠে তৌৱে সুধিলে।

“জানো!” লবোৰ নিৰ্বিকাৰ। “আহচোন যাওঁ।” সি তবাণি ভাঙি শব্দটোৰ পিনে আগবাঢ়িল আৰু কেইখোজমান গৈয়েই শুনিলে, “কোন অ' সেইকিটা?” দুইটা আকৌ বৈ গ'ল, অদৃশ্য কণ্ঠই পুনৰ দাবী কৰিলে, “কোন?”

“আমি।” লবোৱে ক'লে।

“কোন আমি? চাওঁ এইফালে আহ।” কণ্ঠটো ধীৰ, জড়িত, কিন্তু কঠোৰ।

ডাঠ তৰাগছৰ বাধাৰ পৰা সিহঁত দুয়ো হঠাৎ অকণমান পৰিষ্কাৰ ঠাইত যেন উফৰি পৰিলহি। ঠাইডোখৰ গছ-বন কাটি পৰিষ্কাৰ কৰা, মাজতে একুৱা সৰু জুই, জুইৰ কাষত এখন ডাঙৰ গামোচা পিন্ধি খালী গাৰে মাটিত বহি আছে মণ্ডলৰ মাজু ল'ৰা ধৰ্মেশ্বৰ। তাৰ মেলি থোৱা দুভৰিৰ মাজত কুটনা কৰি লোৱা এডাল কাঠৰ ওপৰত আধাকটা ভাং, কাষত বাগৰি আছে এটা সৰু চিলিম। সি ল'ৰা দুটালৈ চাই চিন্তিত হ'ল।

“অ' তহঁত দুটা। চেঙেলী টোপাবলৈ আহিছ?” সি ক'লে আৰু পুনৰ ভাং কুটাত মন দিলে। সিহঁত দুটাই একো উত্তৰ নিদি চাই থাকিল। মণ্ডলৰ বাৰীৰ খালত বৰশী বোৱা দোষ হ'ব পাৰে, সিহঁতে গালি খাব পাৰে, কিন্তু দৃশ্যটোৱে সিহঁতক অবাৰু কৰিছে। শংকা আৰু আকৰ্ষণ একেলগে সিহঁতে অনুভৱ কৰিছে।

“ঐ, ককায়েৰ পামৰ পৰা আহিলনে নাই?” সি নিৰ্বিষ্টমনে কামত লাগি থাকিয়েই সুধিলে।

তৌৱে বুজিলে তাক সুধিছে, তাৰ ককায়েক বেথাই ধৰ্মেশ্বৰৰ লগৰ। “নাই অহা।” সি উত্তৰ দিলে।

সিহঁত দুয়ো তাৰ হাতৰ ধীৰ মিহি কাম চাই ব'ল। কুটা ভাংখিনি বাওঁহাতৰ তলুৱাত লৈ ধৰ্মেশ্বৰে এবাৰ সোঁহাতৰ বুঢ়া আঙুলিৰে, এবাৰ দুই হাতৰ তলুৱাৰে বিভিন্নধৰণে মোহাবিলে। আৰু মোহাবি থাকি সি একদৃষ্টিৰে লবোৰ মুখখনলৈ

চালে। তাৰ চকুৱে চকুৱে পৰাত লবোৱে অস্বস্তিবোধ কৰিলে আৰু জুইকুবালৈ চকু নমালে, কিন্তু অবাধ্য চকুযোৰ আকৌ এই বহস্যপূৰ্ণ ডেকা মানুহটোৰ মুখলৈকে ঘূৰি গ'ল। সি তালৈকে চাই আছে, তাৰ চকুৱে-মুখে যেন অকণমান হাঁহিৰ ছিটিকনি। লবোৱে এইবাৰ ধৰ্মেশ্বৰৰ হাতলৈ চকু নমালে।

“এই!”

লবোৱে ধৰ্মেশ্বৰৰ মুখলৈ চালে, এৰা, তাকে মাতিছে।

“চাওঁ, তোৰ মমলিটো চাওঁ।”

লবোৰ কাণ বঙা পৰিল, মূৰটো গৰম হৈ উঠিল। সি কাষৰ তৰাণিলৈ চালে, দূৰৰ আমজোপালৈ চালে।

“শুনিছনে নাই? মমলিটো চাওঁ, দেখুৱা।” লবোৱে আকৌ এবাৰ তালৈ চালে, তাৰ মুখত হাঁহিৰ ছিটিকনি এতিয়াও অকণমান লাগি আছে। লবোৱে তলমূৰ কৰিলে।

“আবে, ই কণিবামৰ বেটা কলা নেকি? শুনিছনে নাই?”

লাজ-সংকোচ-অস্বস্তিয়ে লবোক জ্ঞান নাইকিয়াৰ দৰে কৰিলে। কি কবিব—কি নকবিব সি একো ভাবিব পৰা নাই। তৌলৈ চালে, চকুৱে চকুৱে পৰিল; কিন্তু তৌৱেও চকু দূৰলৈ আঁতৰাই নিলে। কি কবিব? মাৰিব নেকি এক দৌৰ? বৰশীৰ ছিপ লৈ তৌৱে দৌৰিব নোৱাৰিব। যদি ধৰা পৰি যায়—

“দেখুৱাবিনে নাই?” প্ৰশ্নটো হঠাৎ কঠোৰ হৈ গ'ল। চকু খাই লবোৱে দেখিলে, মানুহটোৰ মুখৰ হাঁহিৰ আভাস মিলি গৈছে; চকুকেইটা ঘোঁৰাময়, বঙচুৱা; মুখখন কঠুৱা; হাতৰ কাম বন্ধ কৰি তালৈ একেথৰে চাই আছে। লবোৰ মুখখন ক'লা পৰিল, কোঁচ খাই শুকাই গ'ল। ডিঙিটো চৰ্চীয়া মাৰিলে, পলোৱাৰ কথা আৰু মনলৈ নাছিল। বুকুখন গধুৰ লাগিছে, টেকীটো খৰকৈ মাৰিছে, যেন ভিতৰত সোপাই এতিয়া ছব্বমূৰকৈ ভাঙি পৰিব। তাৰ পৰি যাব ধৰা যেন লাগিল।

“এইখন দেখিছ?” এইবাৰ ছংকাৰ। মূৰ তুলি সি দেখিলে মানুহটোৱে কপিদা এখন তুলি লৈছে। লিঙলিঙীয়া গোঁফকোছা, দুডালমান পাতল ডাঢ়ি, মুখৰ ভাঁজ, কপালৰ কোঁচ, সকলোবোৰ মিলি যেন এটা জট।

“ডাঙৰৰ কথা নুশুন? একেঘাপে ডিঙিটো ছেও দি জুইত পেলাই দিম, বাপেকে। দেখুৱাবিনে নাই?”

লবোৱে শেষবাৰৰ বাবে তালৈ চালে। দাখন হাতত, হাতখন আধা-উঠা

অৱস্থাত, দলি মাৰিও দিব পাৰে, ভাং খোৱা পগলাৰ একো ঠিক নাই। কেঁৰাকৈ সি তৌলৈ চালে। তাৰ মুখখন শেঁতা, গাটো কঁপিছে। চকুহাল জুইৰ ওপৰত বাখি, কচুপাতৰ টোপোলাটো হাতেৰে ধৰিয়েই লবোৱে দুহাতেৰে লাহেকৈ গামোচাখনৰ আঁউঠি আঁতৰাই নিলে আৰু সন্মুখৰ ঘাতকলৈ চাই দেখিলে, তাৰ মুখখন লাহে লাহে কোমল হৈ এটা তাচ্ছিল্যৰ হাঁহি বিৰিঙি উঠিছে। দাখন নমাই ধৰ্মেশ্বৰে চিলিমটোলৈ হাত মেলিলে; লবোৰ হাতৰ পৰা গামোচাৰ আগ দুটা আপোনা-আপুনি এৰাই গ'ল। দীঘল উশাহ এৰি লবো আৰু তৌৱে ধৰ্মেশ্বৰে চিলিম সজোৱা চাবলৈ ধৰিলে। চিলিমটো সজোৱা হ'লত সি কপিদাখনেৰে জুইৰ পৰা আঙঠা অলপ উলিয়াই সৰু সৰু দুটামান হাতেৰেই তুলি চিলিমটোত খুৱাই দিলে। বঙা ভিজা কাপোৰ এডোখৰ চিলিমটোত মেৰিয়াই লৈ যোৰ-হাতেৰে চিলিমটো কপালত ঠেকালে, তাৰপিছত মুদা চকুৰেই হুঁপিবলৈ লাগিল। কেইটামান চুটি চুটি খৰ টান দি এটা সুদীৰ্ঘ টানেৰে সি চিলিমটো মুখৰ পৰা আঁতৰাই নিলে আৰু নাকে-মুখে প্ৰচুৰ ধোঁৱা বাহিৰ কৰি চকু মুদি বহি ব'ল। কেইমুহূৰ্তমানৰ পিছত সামান্যভাৱে চকুহাল মেলি সি সিহঁত দুটাক কিছুসময় নিৰীক্ষণ কৰিলে, সিহঁতে চকু আঁতৰাই নিলে। “ঐ, কণিবামৰ বেটা, মাৰক কৈ দিবি, বায়েৰক মোলৈ দিব লাগিব। বুজিছ? বুজিছনে নাই? মাৰকতো কমলা বুঢ়াই ভোগ লগালেই, পোৱালিও দিলে এটা। ঠিক আছে বাৰু। বায়েৰ কিন্তু মোৰ, কৈ দিবি মাৰক। বুজিছ?”

লবোৱে বুজিলে এইটো আৰু এটা অপমানজনক কথা; সি লাহেকৈ আঁতৰি আহিব খুজিলে। কিন্তু সি দেখিলে ধৰ্মেশ্বৰে আকৌ আলফুলে চিলিমটো তুলি মুখত লগাইছে। সি চাবলৈ বৈ গ'ল। ধৰ্মেশ্বৰে আগৰ দৰে চকু মুদি বহুসময় ধৰি খৰকৈ চুটি টান দি এটা দীঘলীয়া হোঁপা মাৰিলে, চিলিমটোৰ মুখত অকণমানি একুৰা জুই উঠি নুমাই গ'ল। অৰাক দৃষ্টিৰে সিহঁতে দেখিলে ধৰ্মেশ্বৰৰ মুদা চকু ঢাকি নাকে-মুখে ডাঠ ঘোঁৱাৰ কুণ্ডলী বগাইছে।

“ঐ দেখিছ?” ধৰ্মেশ্বৰে সুধিলে। ধৰ্মেশ্বৰে চকু দুটা টানি মেলি ধৰিছে। সিহঁতে একো বুজিব নোৱাৰিলে।

“দেখিছনে নাই?”

এইবাৰ সিহঁতে দেখিলে। মাটিত ভৰি মেলি বহি থকা ধৰ্মেশ্বৰে ভৰি দুটা বহলকৈ মেলি দিছে। তাৰ পিছলি থকা গামোচাখন ফাঁক হৈ গৈছে।

বিন্ময়-কৌতূহল-লাজ-সংকোচ আৰু ঘৃণাৰ এক অবুজ জটিল মিশ্ৰণ সিহঁতৰ বুকুৱেদি নামি গৈ পেটটো পকাই ধৰিলে। লবোৱে দ্ৰুতভাৱে এক মুহূৰ্ত তৌলৈ

চলে। তৌৰে চকু ঘূবাই তালৈ চাইছে। হাবুবিকাৰ টোপোলাটো নিষ্ঠুৰ চেপাৰে মুঠি মাৰি ধৰি লবোৰে তবাণিৰ মাজেৰে দৌব দিলে। কিছুদূৰ দৌৰি গম ল'লে, তৌ পিছে পিছে আহিছে। আন্ধাৰ হাবিৰ মাজৰ পৰা সিহঁত দুইটা মুকলি পথাৰলৈ পলাইছে।

বহুদিন ধৰি সময়ৰ ফাঁকে ফাঁকে লবোৰ চকুলৈ এই অভিজ্ঞতাটোৰ অনুপস্থিত দৃশ্য ভাহি আহে। তাৰ আন্ধাৰৰ উৎপাতত পিছফালৰ চোতালত বহি মাকে যেতিয়া কৰঙন উলিয়াই বটিয়া বাটে, গা ধুই আহি তিতা গাৰে পিছফালৰ উঁৰত কাপোৰ মেলে, কমলা বুঢ়া সম্পৰ্কীয় ধৰ্মেশ্বৰৰ বাক্যটো তাৰ মনত পৰে। নৈৰ ঘাটত মেথনি মাৰি গা ধুবলৈ নমা বায়েকক দেখিলে ধৰ্মেশ্বৰৰ ভয়লগা মুখখন তাৰ মনলৈ ভাহি আহে। প্ৰায়ে গধূলি কমলা বুঢ়া সিহঁতৰ ঘৰলৈ আহে; বাপেকৰ লগত বহি কথা পাতে, বিড়ি উলিয়াই দুয়ো খায়। মাকে তেওঁলোকৰ ওচৰতে বহি তামোল কাটি বুঢ়ালৈ আগবঢ়াই দিয়ে। মাজে মাজে সি দেখে বুঢ়াই মাকলৈ চাই হাঁহিছে, মাকেও তেওঁলৈ চাই বেলেগ ধৰণে হাঁহে। মাকৰ হাঁহিটো দেখি তাৰ ভাল লাগে আৰু পিছতো সি মাকৰ হাঁহিটো মনত পেলাই চায়। কাৰণ সিহঁতৰ দৈনন্দিনতাৰ মাজত, বাস্তৱত সি মাকৰ হাঁহি দেখা নাপায়। কিন্তু ধৰ্মেশ্বৰৰ কথাষাৰ মনলৈ আহিলেই হাঁহিৰ ছবিটো মলিন হৈ যায়।

কমলা বুঢ়াৰ ঘৰটো গাঁৱৰ এমূৰে। কেঁচা ঘৰ হ'লেও তেওঁৰ ঘৰটো ডাঙৰ, ওপৰত টিনপাত, ইকৰাৰ মাটি লিপা 'চিলিঙি'। তেওঁৰ খেতিৰ মাটি প্ৰচুব, দুহাল ম'হ আৰু মানুহ ৰাখি খেতি কৰে। কাউৰীবিলাৰ ওচৰত এসোপামান মাটি নেপালীক মুগচোৱা দিয়ে। গছি ধানৰ দুটা, গুটিৰ এটা উঁৰালৰ উপৰিও পিছফালৰ বাৰাণ্ডাৰ চাঙত, বৰ ঘৰৰ চালপীৰাত মাহ, সৰিয়হৰ বস্তাৰ দ'ম। ঘৰৰ লগতে পাণ-তামোলৰ ডাঙৰ বাৰী। ঘৈণীয়েক, তিনিটা পুতেক, দুজনী ছোৱালীৰে ডাঙৰ সংসাৰ। ছোৱালী দুইজনী উলিয়াই দিছে, ডাঙৰ ল'ৰালৈ বোৱাৰী আনিছে। তেওঁ এজন অপ্ৰতিদ্বন্দ্বী আৰু সম্পূৰ্ণ মহাজন। 'বুঢ়া' উপাধিটো গাঁৱৰ ডেকা আৰু বয়সীয়া চামে বিভিন্নধৰণে অশ্ৰদ্ধা আৰু আন্ধাৰত ব্যৱহাৰ কৰে। কিছু বছৰৰ আগেয়ে তেওঁ যেতিয়া গাঁৱৰ প্ৰায় ইটো মূৰে লোকেশ্বৰৰ পৰা এই বাঁহনি বাৰীখন কিনি লৈছিল, তেতিয়া বাৰীখন চাবলৈ বৰিগাঁৱৰ পৰা এইঘৰ মানুহ মাতি আনি বহুৱাইছিল। পৰিয়ালটো সৰু; কণিবাম অতি দাৰিদ্ৰ আৰু শান্ত স্বভাৱৰ মানুহ আছিল, কিন্তু ঘৈণীয়েক পৰিশ্ৰমী, স্বাস্থ্যৱতী আৰু ঘৰ ধৰা তিৰোতা আছিল আৰু সময় আৰু পৰিবেশে তাইক ক্ৰমে হিচাপী আৰু চতুৰা কৰি তুলিছিল। মেমেৰী আৰু লবোৰ তলত তাইৰ আৰু এজনী ছোৱালী হৈছিল, কম বয়সতে হাগনি হৈ ঢুকাল। কণিবাম স্বাস্থ্যহীন আৰু দুৰ্বল; কমলা বুঢ়াই

তাক বাৰীখনত বহুওৱাৰ উপৰিও ওচৰতে খেতি কৰিবলৈ মাটি অলপ দিছিল। ইয়ালৈ অহাৰ দুবছৰৰ পিছত লবোৰ ভায়েক সৰু পোনাৰ জন্ম হয়। কমলা বুঢ়াই কণিবামৰ লগত ধানৰ লেন-দেনৰ হিচাপ এৰি দিয়ে, তেওঁ সিহঁতৰ আশ্ৰয়দাতা আৰু অন্নদাতা হৈ পৰে। কিন্তু সিহঁতৰ ঘৰৰ প্ৰতিসন্ধ্যাৰ অতিথি হোৱা সত্ত্বেও তেওঁৰ মহাজন সত্তা অবিকল থাকে, লবোহঁত তেওঁৰ পৰা মানসিক আৰু শাৰীৰিক উভয়পক্ষে আঁতৰত। পিছলৈ মাকৰ সৈতে কমলা বুঢ়াই বহুসময় বহি বহি কথা পাতি থকা দেখিলে তেওঁলোকৰ অজানিতে লবোৰে তেওঁলোকক চাই যায়, ধৰ্মেশ্বৰৰ কথাষাৰৰ অৰ্থ বুজিবলৈ চেষ্টা কৰে আৰু মাকৰ বুঢ়াৰ সৈতে হাঁহিৰ ক্ষণিক বিনিময়ত সি নুবুজা কিবা এটা আছে যেন তাৰ ধাৰণা হয়। মাজে মাজে ভায়েকটোলৈ চাই সি ভাবে ধৰ্মেশ্বৰে ইয়াৰ বিষয়ে কিবা ইংগিত দিছিল নেকি।

আৰু কিছুমান নুবুজা কথা সময়ে সময়ে তাৰ মনৰ এচুকত সোমাই চুকটো আন্ধাৰ কৰি তুলিছিল। গাঁৱৰ ল'ৰাখনে পইচা তুলি কলিকতাৰ পৰা এটা বল মগাই আনিছিল। আবেলি খেলিবলৈ যাওঁতে গাঁৱৰ একমাত্ৰ দোকানী আৰু লোকেলব'ৰ্ডৰ মহৰী নৰেশ্বৰ দেউৰ পুতেক হেমেশ্বৰে দোকানৰ পৰা সিহঁতৰ বাবে তিনিটামান বিড়ি আৰু নিজৰ বাবে এটা কিংষ্টৰ্ক্ চিগাৰেট চুৰ কৰি আনিছিল। জাৰ্মানী বনৰ জোপাৰ মাজত সিহঁতে পাল পাতি বিড়ি হুঁপিছিল। কেইবাদিনো চৰ্চৰণি খাই কাহ উঠাৰ পিছত এদিন লবোৰে সিহঁতক নাকে-মুখে ধোঁৱা উলিয়াই দেখুৱাই এটা অদৃশ্য প্ৰতিযোগিতাত জয়লাভ কৰিছিল। হেমেশ্বৰৰ চিগাৰেটটোৰ প্ৰতি হোৱা তাৰ গোঁপন দুৰ্বলতা সি মনতে তাপৰিবলগীয়া হৈছিল কাৰণ, এদিন চিগাৰেটত হোঁপা এটা মাৰি চোৱাৰ ইচ্ছা প্ৰকাশ কৰোঁতে হেমেশ্বৰতকৈ আগতেই বাকীবোৰেহে তাক কঠোৰ ভৰ্ৎসনা কৰিছিল। সি বুজি নাপালে তাৰ ক'ত ভুল হৈছিল। কিয়নো এদিন হেমেশ্বৰৰ পৰা চিগাৰেটটো হুঁপিব খুজি সি সকলোৰে কৰুখনা খাইছিল।

বটলাগড়ৰ বৰিত বেবেজীয়া যুৱক সংঘক বলখেলত হৰুৱাই জীৱনত প্ৰথমবাৰ হেমেশ্বৰহঁতৰ ফুলনি থকা চৌহদলৈ পানী খাবলৈ বুলি সিহঁত সোমাই গৈছিল। বাৰাণ্ডাত এটা ডাঙৰ মূঢ়াত হেমেশ্বৰৰ মাক বহি আছিল; ইমান ধুনীয়া, বগা মানুহ লবোৰে আগতে দেখা নাছিল। তেওঁ বাৰাণ্ডাৰ পৰাই সিহঁতৰ পৰিচয় সুধিছিল আৰু হেমেশ্বৰে যেতিয়া "মাই, ইহঁতক বহিবলৈ মূঢ়া আনি দিওঁনে" বুলি সুধিছিল, মাকে তেতিয়া চকু দুটা পকাই ধৰি লাহেকৈ কৈছিল, "পিছফালে পিৰালিৰ পৰা পীৰাখন আনি দে।"

এখন পীৰাতে দুটা বহি নালভঙা কাপত হেমেশ্বৰে ঘটৰে বাকী দিয়া পানী

খাই সিহঁতৰ তৃপ্তি নালাগিল। পানী খাই থাকোতে তাৰ মানুহগৰাকীৰ চকু পকোৱা মুখখন মনত পৰিছিল। তাৰ ডিঙিৰ কোনোবাখিনিত যেন কিবা এটা লাগি ব'ল।

আহিবৰ সময়ত সি আচৰিত হৈ দেখিলে তৌৱে মানুহগৰাকীক নমস্কাৰ কৰি “আই যাওঁ” বুলি বিদায় লৈছে। সি ঠাইতে চাপৰি পীৰাখন বাৰাণ্ডাত আঁওজাই “ব'ল, ব'ল, দেবি হৈছে” বুলি কুকুৰ-লৰ দি ওলাই আহিল। বাকী বাটছোৱা সিহঁতে কথা নাপাতিলে। তৌক কিবা এটা কথা ক'ব খুজিও সি ক'ব নোৱাৰিলে। সেইদিনাৰ খেলাৰ বিজয় আনন্দও চৌদিশৰ বাঢ়ন্ত আন্ধাৰত যেন মোলান পৰি গ'ল। ধুনীয়া মানুহগৰাকীৰ পকাই ধৰা চকুৱে তাৰ মনত খেলিমেলি লগাই থাকিল।

ডাঙৰ হৈ অহাৰ লগে লগে তাৰ আন্ধাৰ হৈ অহা মনটোৰ মাজত কিছুমান কথা পৰিষ্কাৰ হৈ পৰিল। ফুটবল খেলাত সি সদায় গ'লকীহে হ'ব পাৰিব, আগত খেলিব নোৱাৰে; সি এইটো মানি ল'লে। সামূহিকভাৱে খোৱা বিড়িটো একেবাৰে শেষতহে সি হুঁপিব পাৰিব। হেমেশ্বৰৰ কথা দুৰেই, তাৰ বন্ধু তৌ, গোলোক, মঞ্জুহঁতৰ ওপৰতো সি মাত মাতিব নোৱাৰিব; দুই-এবাৰ কিবা কথাত আপত্তি কৰি সি বেয়াই ভেকাহি পাইছে। চুৰ কৰা বৰাব বা আমটেঙাৰ ভাগ তাৰ পাতত কম পৰিব। তাৰ আপত্তি নৰাজে। সি উপলব্ধি কৰিলে এইটো খুব স্বাভাৱিক; সিহঁতৰ এসাঁজ খোৱা অৱস্থা, মাক-বাপেকৰ পুৰণি তাপলি মৰা কাপোৰ, বাপেকৰ বেমাৰী, জনছ চেহেৰা, গেঞ্জি আৰু পেণ্টৰ অভাৱত তাৰ পিছনত গামোচা—এই সকলোবোৰ বিবেচনা কৰি তাৰ আৰু সিহঁতৰ ঘৰৰ ঠাই গাঁওখনত ঠিক কৰা হৈ গৈছে। সি এইবোৰ মানি লৈছে আৰু তাৰ কথা কমি গৈছে। এদিন খেলাৰ শেষত গোটেইবোৰ জাক বান্ধি ঘৰলৈ ঘূৰোঁতে হঠাৎ চেঙেলীয়ে তাক সুধিলে, “ঐ লবো, হয়নে তোৰ বায়েৰ বোলে বদনামী হ'ল?”

শব্দটো তাৰ বাবে নতুন, বুজা-নুবুজাৰ অনিশ্চয়তা আৰু সংকোচেৰে তাৰ কঠেৰে ওলাই আহিল, “কি?”

“বায়েৰ বোলে বদনামী হ'ল?” চেঙেলীয়ে দোহাৰিলে।

“কোনে ক'লে? কোনে ক'লে?” দুটামানে একেলগে কৌতূহলেৰে সুধিলে।

“বৌহঁতে কথা পতা শুনিছো।” গহীন সুৰত চেঙেলীয়ে ক'লে।

“কাৰ লগত?” এইবাৰ কোনোবা এটাই সুধিলে। সি জৰ্ভ হৈ বৈ যাব খুজিছিল। কিন্তু সেই মুহূৰ্ততে তৌৱে তীক্ষ্ণসুৰত কৈ উঠিল, “থ, সেইবোৰ বেয়া কথা, অসত্য কথা।” আৰু লবোৰ হাতখনত ধৰি আঁজোৰ মাৰি সি ক'লে, “আহ।” আৰু সিহঁত দুটা আগবাঢ়ি গ'ল।

“ইহু বৰ গিয়ানী ওলাইছে!” পিছফালৰ পৰা চেঙেলীয়ে চিঞৰিলে। সিহঁতে একো উত্তৰ নিদি এটা আওহতীয়া ঠেক বাটেৰে ওখ জাৰ্মানী বনৰ মাজেৰে আগবাঢ়িল। লবোৱে তৌৰ হাতটো এৰি দিয়া নাছিল। অলপ সময় মনে মনে থাকি সি সুধিলে, “তই জান হ'বলা?”

“শুনিছোঁ।” তৌৱে লাহেকৈ ক'লে। “কেনেকৈ হ'লনো?” সি সুধিলে।

“মেন্দৌ পেহীহঁতে কথা পতা শুনিছো। ধৰ্মেশ্বৰে বোলে কালি বায়েৰক নৈৰ ঘাটত হাতত ধৰি টানিছিল। বায়েৰে চিঞৰ-বাখৰ কৰোঁতে এৰি দিলে। ভাঙুৰিটো কম অসঞ্জাতী নহয়।”

লবোৰ হাতখন তৌৰ হাতৰ পৰা খহি পৰিল। সি বুজিলে সিহঁতৰ ঘৰখন আৰু এখোপ তললৈ নামিল। তাৰ মনত পৰিল, বায়েক আগদিনাৰ পৰা চাঙতে পৰি আছে, মাকে তাক তাইৰ ছব বুলি কৈছে। বাপেকে জুপুকা মাৰি মাৰি বিড়ি হুঁপিছে। গধূলি “আজি ভাত নবহাৰ নেকি?” বুলি সি চিঞৰোতে মাকে কেটেৰাই উঠিছে, “খঁকে ধৰিছে যদি কৰুৰা আছে, খাই মৰি থাক।”

বাটটো ঠেক, দুইফালে জোপোহা, আন্ধাৰ বিয়পিছে। কিছুদূৰ গৈ তৌৱে বিদায় ল'লে। সি আগবাঢ়িল। সি অকলে; বাটটো যেন দীঘলীয়া হৈ গৈছে, আন্ধাৰ হৈ আহিছে, দুৰলৈ অচিন ঠাইলৈ গৈছে। ক'ৰবাত আন্ধাৰৰ মাজত শূন্যত ধৰ্মেশ্বৰৰ মুখখন যেন ওপঙি আছে।

নিঃশব্দে ঘৰ পাই সি দেখিলে, পীৰা এখনত বহি কমলা বুঢ়াই বিড়ি টানি ওচৰতে বহি থকা মাকক কিবা বুজাইছে। তাৰ গোমা হৈ থকা অন্তৰত যেন এটা নীৰৱ গৰ্জন উঠিল। ভিতৰলৈ গৈ হাত-ভৰি নোখোৱাকৈয়ে সি চাঙত উঠিল। বাৰে বাৰে ভাই অহা ধৰ্মেশ্বৰৰ কৃৰ, কুংসিত মুখখনে তাৰ নাবালক কোমল মুখখন সলনি কৰি পেলালেহি।

ক্লাছ এইটত স্কুলত সি দুটা ঘটনাৰ লগত জড়িত হৈ পৰিল। এদিন লে'জাৰৰ পিছৰ ঘণ্টাত বত্থাৰ কিতাপৰ মাজত খোৱা টকা এটা হেৰোৱা বুলি গোচৰ উঠিল। লে'জাৰত কেৱল সি আৰু দেবেনহে ক্লাছত থকা বুলি প্ৰমাণ হোৱাত ভূগোলৰ দুৰ্দান্ত শিক্ষক শইকীয়া ছাৰৰ সদণ্ড কালান্তক মূৰ্তি প্ৰথমে দেবেনৰ সমুখত উপস্থিত হ'লহি। বেত্ৰোখানৰ লগে লগে ত্ৰস্ত, কঠাগতপ্ৰাণ দেবেনে “মই কাইলৈ টকা এটা আনি দিম ছাৰ” বোলাত তাৰ দণ্ড ৰহিত কৰি তেওঁ লবোৰ ফালে ধাবিত হ'ল। নিৰ্বাক অভিমানেৰে লবোৱে তেওঁৰ মুখলৈ নোচোৱাকৈ প্ৰথমে সোঁহাত আৰু পিছত বাওঁহাত আগবাঢ়াই দিলে। পিছদিনা গেটৰ গুৰিত

বত্ৰা আগবাঢ়ি আহি তাক ক'লে, “অ’ লবো, কালি এটা কথা হ’ল, বেয়া নাপাবা ভাই।”

“কি হ’ল?” সি সুধিলে।

“কি হ’ল জানা, মই টকাটো খোৱা কিতাপখন আচলতে ঘৰতে থাকি আহিল, বেয়া নাপাবা দেই।” তাই ক’লে।

“নাপাওঁ বাক, কি কথানো!” সি ক’লে। তাৰ খং উঠি আহিছিল। কিন্তু অলপ পিছত তাৰ মনটো ভাল লাগিল। এই খবৰটোত, বত্ৰাৰ অনুশোচনাত যেন এক বিজয়ৰ পুলক-সংবাদ আছিল। কিন্তু লাহে লাহে তাৰ মনটো ওন্দোলি আহিল। যোৱাকালিৰ বেতৰ আঘাতবোৰ যেন আজিহে ক’লা হৈ ফুলি উঠি বিঘাবলৈ ধৰিলে।

এইটোত সি দুবছৰ পঢ়িবলগা হ’ল আৰু যেন তাক সঙ্গ দিবলৈকে তৌ আৰু দেবেনেও আৰু এবছৰ বৈ যাবলৈ ঠিক কৰিলে। সেইবাৰ ওচৰৰ চাহ-বাগিচাখনৰ লগত সিহঁতৰ স্কুলৰ বাৎসৰিক সন্মানসূচক ফুটবল খেলখনত অকস্মাৎ গ’লত তাৰ সলনি নাইনলৈ নতুনকৈ অহা লীলাধৰক খেলিবলৈ দিয়া হ’ল। অবিশ্বাসত সি প্ৰায় বোবা হৈ গ’ল। কোনেও এই বিষয়ে এটা শব্দও উচ্চাৰণ নকৰিলে। দুই-তিনি গ’লৰ ব্যৱধানত পিছ পৰি থাকি খেলাৰ শেষ মিনিটত টে’নৰ শিৱ ভঁৰালীয়ে আহত অৱস্থাবেই এটা চতুৰ, অবিশ্বাস্য গ’ল দি কোনোমতে সিহঁতৰ মান ৰক্ষা কৰিলে। খেল-পথাৰৰ পৰা লেঙেবাই লেঙেবাই ওলাই অহা শিৱক ধৰিবলৈ সি দৌৰি গ’ল। ক্লান্ত, বিধ্বস্ত শিৱই চকু ৰঙা কৰি তাক ক’লে, “মুখেৰে একো মাতিব নোৱাৰ? লীলাই সেইটো গ’লকী খেলিছে!” সি মনে মনে থাকি শিৱক ধৰি লৈ আহিল, তাৰ চকু দুটা ৰম্বমাই উঠিল। দেবেনে শিৱক চাইকেলত তুলি যেতিয়া বিদায় ল’লে, ৰঙা আন্ধাৰ বিয়পি পৰা বহল শূন্য হঠাৎ-নীৰৰ খেল-পথাৰখনত সি সম্পূৰ্ণ অকলশৰীয়া।

পিছদিনা স্কুলত কাকতি ছাৰৰ ক্লাছত বাহিৰলৈ আহোতে তাৰ পিছে পিছে দেবেনে আহি তাক সুধিলে, “কালি কাকতি ছাৰে লীলাধৰক কিয় খেলিবলৈ দিলে জান?”

সি অস্বস্তিৰে সুধিলে, “কিয়?”

“এক প্ৰাণ, এক টিকেট!” দেবেনে ৰহস্য কৰিলে।

“কি এক প্ৰাণ, এক টিকেট?” সি অঁকৰাৰ দৰে সুধিলে।

“সেইটো কাকতি ছাৰৰ ঘৈণীয়েক, বুৰ্বক।” দেবেনে হাঁহি চকু টিপিয়ালে।

“খেং অসভ্য।” লবোৱে লাজ কৰি প্ৰতিবাদ জনালে।

“কি খেং? ব’ড়িঙত চৰেই জানে, শিৱই কৈছে।” দেবেনে পেচাব কৰিবলৈ আগবাঢ়িল। লবো একেঠাইতে অলপ সময় থৰ লাগি ব’ল। কালিৰ পৰা ওফন্দি থকা বুকুৰ বতাহখিনিয়ে পেটটো ফুলাই তুলিলে, এসোপা খুইৰ লগত সি সেইবোৰ বাহিৰ কৰি পেলাব খুজিলে, “থুঃ।”

কিন্তু এইবোৰ আছিল সাধাৰণ, প্ৰাথমিক পৰ্যায়ৰ অভিজ্ঞতা। এইবোৰ আছিল যেন একধৰণৰ অজানিত প্ৰস্তুতি। কঁঠালনিবাৰীত টংকহঁতৰ গাঁৱৰ টীমৰ লগত স্কুলৰ খেল আছিল। সি সোনকালে ছুটী লৈ ঘৰত কিবা এটা খাই যাবলৈ আহিল। বেগাবেগিকৈ ঘৰলৈ সোমাই গৈ দেখিলে বৰঘৰটোৰ দুৱাৰ বন্ধ। কি হ’ল অ’, সি বাঁহৰ দুৱাৰখনত এটা হেঁচা দিলে, দুৱাৰখনে কেৰেক্টে এটা শব্দ কৰিলে। যেন প্ৰায় তাৰ উত্তৰ হিচাপেই ভিতৰৰ চাঙখন মেৰুমেৰাই উঠিল। হঠাৎ তাৰ বুকুখন ধমহুকৈ উঠিল, কলিজাটোৱে ধান বানিবলৈ লাগিল, মূৰটো ভমভমাবলৈ ধৰিলে। সি ঘামিবলৈ লাগিল। কি কৰিব, বৈ থাকিব নে দৌৰি আঁতৰি যাব? দুৱাৰখন খুলি কমলা বুঢ়া থিয় হ’ল; আঁঠুৰ মূৰত ধুতি, গাৰ ফটুৱাটোৰ বুটামবোৰ খোলা, তেওঁ ঘামিছে আৰু ওঁঠখন শুকাইছে।

“তই দেখোন এতিয়াই আহিলি?” তাক দেখি তেওঁ যেন কিছু সকাহ পালে, তথাপি তেওঁৰ কথাত কিছু খোকোজা লাগিছে। তেওঁ ভিতৰলৈ চাই আৰু সহজ হ’বৰ বাবে ক’লে, “এই ডাঙৰ পোনা আহিছে অ’, মাইচেনী।”

সি এবাৰ তেওঁৰ ঘৰ্মাক্ত অসহজ মুখখনলৈ চালে আৰু একো নকৈ তেওঁৰ কাৰেদিয়েই ভিতৰলৈ গ’ল। দিনতে আন্ধাৰ কোঠাটোত মাক নাই, নিশ্চয় পাকঘৰেদি বাহিৰলৈ গৈছে। সি কেইমুহূৰ্তমান অকলে কোঠাটোত থিয় দি ব’ল, চাংখনলৈ চাই কিবা বুজিবৰ চেষ্টা কৰিলে। অস্পষ্ট, অনিৰ্দিষ্টভাৱে ধৰ্মেশ্বৰলৈ মনত পৰিল। কিতাপবোৰ চুকৰ কাঠৰ বাকচটোলৈ দলিয়াই সি বাহিৰ ওলাল। কমলা বুঢ়া ঘাঁহ, গহীন খোজেৰে সিহঁতৰ পদূলিৰ ফালে গৈ আছে। বুকুখন তাৰ ফাটি উদ্গীৰণ হ’ব খুজিছে, মূৰটোত জুই লাগিছে, ছিগি-সৰি পৰিব যেন লাগিছে; কিন্তু তাৰ মুখখন বন্ধ হৈ ব’ল, হাত দুখন মুঠি বন্ধাতে থাকিল, ভৰিকেইটা জঠৰ, অলৰ হৈ পৰিল। সি ভিতৰত মাকৰ শব্দ শুনিলে আৰু দ্ৰুতপদে বাটলৈ ওলাল। জয়েন্তীহঁতৰ ঘৰৰ আগেৰে যাওঁতে হঠাৎ মেমেৰীৰ মাত শুনি সি তাইক চিঞৰিলে। তাই ওলাই অহাৰ লগে লগে ক্ৰুদ্ধ, নিষ্ঠুৰ দৃষ্টিৰে সি তাইলৈ চালে, যেন মাককে নহয়, বায়েককো সি দৃষ্টিৰে পুৰি শেষ কৰি দিব।

“কি কৰিছ ইয়াত?” ক্ৰুদ্ধ কণ্ঠে সি দাবী কৰিলে।

“কি কৰিছো? একো কৰা নাই।” তাই তাৰ মুখ দেখি বিস্ময় আৰু শংকাৰে ক’লে।

“তামোলৰ সেলেণ্ডী লগাই মেল মাৰিছ! ঘৰত নাথাক কিয়?” সি নব’ল, সি বুজিলে এইটো ঠিক হোৱা নাই। দুখোজমান গৈয়ে ঘূৰি তাইৰ বিবুদ্ধি মুখলৈ চাই ক’লে, “মই কঁঠালনিবাৰীলৈ খেলিবলৈ যাওঁ, বাতি টংকৰ তাত থাকিম, নাহেঁ।”

সেইদিনা খেলত সি দুটা মাৰাত্মক তুল কৰিছিল, দুইবাৰ টংকই অদ্ভুত ক্ষিপ্ৰতাৰে গ’ল লাইনৰ পৰা বচাই দি তাক সুধিছিল, “কি হৈছে ঐ তোৰ?” বাতি টংকৰ লগত বিছনাত পৰাৰ পাছত অলপ সময় টোপনি গৈয়েই সি সাৰ পাই উঠিছিল। গোটেই বাতি বৈ বৈ বাপেকৰ মুখ, ভায়েকৰ মুখ আৰু কমলা বুঢ়াৰ কুৎসিত গহীন মুখখন তাৰ মনৰ মাজত ঘূৰাপকা কৰি থাকিল আৰু জোৰ কৰি মাকৰ মুখখন সি মনত নেপেলাবলৈ চেষ্টা কৰিলে। ঘোৰ টোপনিত অজ্ঞান টংকৰ কাষত পৰি থাকি তাৰ কেৱল বুকু ভাঙি ভাঙি হুমুনিয়াহ ওলাবলৈ ধৰিলে।

দুদিনমান সি স্কুললৈ যাবলৈ এৰিলে, কিন্তু ঘৰত থকাটোও অসম্ভৱ। মাক-বাপেকৰ ককৰ্থনাৰ প্ৰতি সি নিৰ্বিকাৰ। মাক স্বাভাৱিক, কিন্তু ঘৰত থাকি মাক আৰু ভায়েকৰ প্ৰতি সি কিদৰে স্বাভাৱিক বা অস্বাভাৱিক হ’ব? তাৰ বুকুৰ উতলা অনুভূতিৰ পৰা সি কেনেকৈ মুক্তি পাব? এই নীৰৱ আত্ম-নিগ্রহৰ পৰা সি পুনৰ পোৱালি ছাৰ কাকতি ছাৰৰ অবিবেকী অত্যাচাৰৰ মাজলৈকে ঘূৰি গ’ল। কিন্তু বেছিদিন অসুবিধা নহ’ল, পৰীক্ষাত সি দ্বিতীয়বাৰ ফে’ল কৰিলে। পঢ়াৰ লেঠা মৰিল। খবৰ পাই মণ্ডলে তাক চাপৰিত ম’হৰ খুঁটি চাবলৈ নিব খুজিলে। মাকৰ আপত্তি সত্ত্বেও, আৰু খুব সম্ভৱ, মাকৰ আপত্তিৰ বাবেই সি মণ্ডলৰ ঘৰত খাটিবলৈ ওলাল।

এটা নতুন জীৱন আৰম্ভ হ’ল আৰু এই আৰম্ভণিতে সকলো অৰ্থত তাৰ বাবে জীৱন শেষ হৈ গ’ল। কোনো আগ্ৰহ, আনন্দ, উদ্ভাৱনা ক’তো আৰু সি বিচাৰি নাপালে। নদীৰ বিশাল চাপৰিত ম’হৰ খুঁটিত নিৰ্বিশেষ, নিৰুত্তেজ, নিৰৱচ্ছিন্ন দিন-ৰাতি। ম’হ বখা, গাখীৰ খীৰাই নেপালী বেপাৰীক দিয়া, সপ্তাহৰ মূৰে মূৰে মণ্ডলক হিচাপ দিয়া; খৰালি সৰিয়হ, মাহ, আলুৰ খেতি কৰা; বাৰিষা পানী বেছি উঠিলে ম’হ পাৰলৈ আনি পাৰত কিছুদিন থকা। মাজে মাজে নাৱেৰে পাৰ হৈ সি মণ্ডলৰ ঘৰলৈ আহে। কাচিৎ এদিন ঘৰলৈ আহি অকণমান সময়

থিয় দি যায়গৈ, কাৰো লগত বিশেষ কথা নহয়। বোধহয়, ক’ব নোৱাৰাকৈ মনটোৱে বায়েকক চাব খোজে। মাকক? মাকক সি চুবকৈ চাব খোজে, কিন্তু মাক ওচৰলৈ আহিলেই অস্বস্তিত সি ছাটিফুটি কৰে। মাকে তাক খোৱাৰ কথা ক’ব, সি জানে, আৰু কোৱালৈ সি অপেক্ষা কৰে। কিন্তু মাকৰ প্ৰস্তাৱৰ লগে লগে ৰাঢ়াভাৱে সি তাক প্ৰত্যাখ্যান কৰে। এটা দোমোজাত, এটা টনা-আঁজোৰাত অস্থিৰ হৈ সি তৎক্ষণাত আঁতৰি আহে। মাজে মাজে মণ্ডলৰ পৰা লৈ বাপেকক কিছু পইচা দি আহে। অতীতক সি এৰি আহিছে, কিন্তু তাৰ অদৃশ্য বোজা তাৰ বুকুত গধুৰ হৈ আছে আৰু কোনো এক অবুজ টানত সি মুহূৰ্তৰ বাবে দুৰ্বল হৈ তালৈ ঘূৰি যাব খোজে। তাৰ ভায়েক ডাঙৰ হৈছে, স্কুল এৰি বাপেকৰ লগত খেতিত লাগিছে। কিন্তু ভায়েকৰ প্ৰতি তাৰ সংকোচ এতিয়াও কম নাই।

খুঁটিৰ মাজত নিজৰ কোনো বেলেগ অস্তিত্ব সি অনুভৱ নকৰে। ম’হ-নদী-বালি-আকাশ-ইকৰাণি আৰু বৰতানি— সি তাৰ মাজৰে যেন এটা অংশ। সি ভাবিব নাজানে, চিন্তা কৰিব নোৱাৰে; কিন্তু আবেলি যেতিয়া গা ধুবলৈ গৈ নৈৰ পাৰৰ গৰাত বহি সি বিড়ি ছাঁপি বয়, মাছমৰীয়াৰ দুই-এখন অকলশৰীয়া নাও ঘূৰি যায়, নদীৰ ৰূপালী বুকু যোলা কৰি লাহে লাহে নামি আহে পাতল আন্ধাৰ, তাৰ মনটো খালী হৈ পৰে। দূৰত নদীৰ অন্ধকাৰ বুকুলৈ চাই তাৰ এনেকুৱা লাগে যেন তাৰ চাৰিওফালে এখন বহল নদী বৈ গৈছে, ওপৰত আকাশ, চাৰিওফালে নদী, পানী, পানী আৰু পানী, তাৰ মাজত সি কিহবাত যেন ওপঙি ৰৈছে। গৰমকালি ৰাতি চাঙত শুব নোৱাৰি সি বাহিৰলৈ ওলাই আহে। দেহৰ ওপৰতে নহয়, ভিতৰতো এটা উত্তাপে তাকে পোৰে। ডাঙৰ ডাঙৰকৈ চিঞৰিবৰ মন যায়, কাপোৰ-কানি খুলি সম্পূৰ্ণ নাঙঠ হৈ অপাৰ বালিৰ বিস্তাৰৰ মাজেদি দৌৰিবৰ মন যায়, নদীৰ অতল বুকুত জাহ যাবৰ মন যায়। কেতিয়াবা ম’হবোৰ অস্থিৰ হৈ উঠে, ডিঙিৰ ঘণ্টাবোৰ একেলগে বাজি উঠে; বতাহত বাঘৰ গোন্ধ আহে। গোনাকেইটাই অদ্ভুত শব্দ কৰে। নেপালী খুঁটিৰ পৰা জোঁৰ স্কলাই, টিং বজাই হেমলালহঁত দৌৰি আহে। বহুত পিছত হেমলালহঁত ঘূৰি যায়, ম’হবোৰ শোৱে, স্কলোৱা জুইকুৰা নুমাই আহে। নদীত মুখ-হাত ধুই সি গৰাৰ ওচৰতে বালিত দীঘল দি পৰি বয়। দূৰৰ পৰা ভাহি আহে খঙাল ডকাৰ চিঞৰ, ওচৰত চেঁচোৰ শান্ত কল্কলনি। কিমান বহল, কিমান দূৰ, কিমান ধুনীয়া আকাশখন; কিমান লেখ-জোখ নাইকিয়া সৰু-ডাঙৰ তৰা। তাৰ চেতনাত ম’হ-মানুহ-ঘৰ-সংসাৰ নাইকিয়া হয়, ক’ৰবাত শূন্যত সি হেৰাই যায়।

নেপালী গুৱালকেইটা আহি গাখীৰ আৰু টকাৰ হিচাপ কৰে, নেপালী খুঁটিৰ নানীকেইজনীয়ে তাক জোকায়। তেতিয়া তাৰ নিজকে পুৰণি মানুহ যেন লাগে। হঠাৎ এদিন খবৰ পায়, মণ্ডলৰ মাজু ল'ৰা ধৰ্মেশ্বৰ, নেপালী গাঁৱত চেৰাপ খাই খাই মৰিল। অতীতটোৱে, ধৰ্মেশ্বৰৰ লগত তাৰ জীৱনৰ প্ৰথম কুৎসিত অভিজ্ঞতাটোৱে তাক আকৌ এবাৰ জোকায় গ'ল। আন এদিন হেমলালে ক'লেহি, কমলা মহাজন ঢুকাল। তাৰ বুকুখন এবাৰ যেন জঁপিয়াই উঠিল। এটা বোজা ভিতৰৰ পৰা নামি গ'ল যেন। কিন্তু পিছত সি পুনৰ অনুভৱ কৰিলে, নাই, বুকুখন অলপ সময়ৰ বাবে পাতল লাগিছিল মাত্ৰ, একেবাৰে খালী হোৱা নাছিল। বহুদিন সি ঘৰলৈ যোৱা নাছিল। এদিন নাৱেৰে আহি বাপেকে খবৰ দিলেহি সোণাৰিপৰীয়াৰ দণ্ডেশ্বৰৰ লগত মেমেৰীৰ বিয়া ঠিক হৈছে। দণ্ডেশ্বৰৰ আগৰ ঘৈণীয়েক মৰা দুবছৰ হ'ল, দুটা ল'ৰা-ছোৱালী আছে; গতিকে বিয়া কেৱল নামত, খৰু-মণি পিন্ধাই লৈ যাব। মেমেৰীৰ কাৰণে দৰা ওলোৱাটো গাঁৱত সকলোৱে তাইৰ ভাগ্যৰ গুণ বুলিয়েই ধৰি লৈছে।

মণ্ডলৰ পৰা টকা আঢ়েকুৰি লৈ বিয়াৰ দুদিন আগতে পুৱাই সি ঘৰ ওলালগৈ। মেমেৰীৰ হাতত টকাখিনি দি ক'লে, “এইখিনি তোৰমতে খৰচ কৰিবি।”

“তই পৰহিলৈ আহিবি—” অনিশ্চিত সন্দেহেৰে তাই ক'লে।

“মই নাহো!” কৈ উঠি সি তাইলৈ চালে। তাই তাৰ ভিতৰখনৰ কথা জানেনে? বুজি পায়নে? সি চকু আঁতৰাই আনিলে। তাই তাৰ বাহুতোত দুইটা হাতেৰে অনভ্যন্তৰে ধৰিলে। সি দ্ৰেখিলে তাইৰ দুচকুৱেদি পানী বৈ আহিছে। এনেকৈ তাক কোনোদিন কোনেও ধৰা নাই, তাৰ অসহজ লাগিল। তাই উচুপি উঠিল। সি তাৰ হাতখন তাইৰ হাত দুখনৰ ওপৰত থ'লে। তাৰ পিছত হাত দুখন নমাই দি ক'লে, “মই যাওঁ। মণ্ডলৰ ঘৰত সোমাই যাব লাগিব।” আৰু কোবাকুবিকৈ বাটলৈ ওলাই তাৰ চকুত হাত দি চালে, নাই, পানী বিৰিঙা নাই।

মেমেৰী আঁতৰি যোৱাৰ এবছৰৰ ভিতৰতে বাপেক গ'ল। খবৰটো পাই তাৰ বুকুখন কেতিয়াও নভবা ধৰণে গধুৰ হৈ গৈছিল। চাঙীখন যেতিয়া মাটিৰ পৰা উঠিল, তাৰ মনত এটা নীৰৱ হাহাকাৰ হ'ল, যেন সকলো শেষ, তাৰ বাবে আৰু একো নুৰ'ল, যেন উঘাল খাই পৰিল সি। বাপেকৰ কাজৰ পৰা ঘূৰি আহি কে'বাদিনো নৈৰ গৰাত বহি সি বাপেকৰ কথা ভাবিছিল। সকলোৰে পৰা অনেক পোৱা বুলি মানুহটো কৃতজ্ঞ হৈ গৈছিল, কিন্তু সিহঁত প্ৰত্যেকেই তেওঁক বেয়াকৈ ঠগিলে। তেওঁ গম নাপালে বা পাব নুখুজিলে যে পোৱাতকৈ বহু বেছি তেওঁ দিবলগা হৈছিল।

লাহে লাহে তাৰ আগতকৈ মুকলি লাগিল। ঘৰলৈ সি একেবাৰে নোযোৱা হ'ল। ম'হজাকৰ মৰম-আন্ধাৰৰ মাজত, সবিয়হ আৰু মাহৰ বিচিত্ৰ সৌন্দৰ্য আৰু আনন্দৰ মাজত, বাতিৰ আকাশ আৰু নদীখনৰ আত্মীয়তাৰ মাজত সি যেন একেবাৰে আপোনপাহৰা হৈ গ'ল। এই নিজস্ব একক অস্তিত্বৰ মাজতে এদিন এক নিশ্চিত নিৰুপদ্ৰৱ বাতি সি সপোন দেখিলে। তাৰ তীৰ কঁপে ছব, সমগ্ৰ শৰীৰ বিষত জৰ্জৰ আৰু শিতানত বহি তাৰ মাক। তাৰ মূৰত পানীৰ পটি দিছে, গালে-মুখে হাত ফুৰাই দিছে। খিতাতে তাৰ ডিঙি শুকাই গৈছে। স্বৰ্ভতপ্ত কাতৰ কঠে সি কিবা কৈছে, মাকে মূৰটো দাঙি মুখত পানী বাকি দিছে। চৰ্চৰণি খাই সি সাৰ পালে আৰু সপোনটো মনত পৰি তাৰ গাত বিছাই ডকা যেন পালে। সি ওকলিয়াব ধৰিলে আৰু জাঁপ মাৰি উঠি নদীৰ বুকুলৈ দৌৰ দিলে।

এদিন হেমলালে ক'লেহি, মাকে তাক মাতিছে। নাযায়, সি লগে লগে ঠিক কৰিলে। কিন্তু বাতি আকৌ ভাবিলে, নোযোৱাটো ঠিক হ'লনে? মাকৰ কোমল মুখখনৰ ছবি আধা মুহূৰ্তৰ বাবে আহি উপস্থিত হৈছিলহি। কিন্তু আন অজস্ৰ কুটিল ছবিয়ে সেইখন ঢাকি ধৰিলেহি। কেইবাদিনো প্ৰশ্নটো অনুচ্চাৰভাৱে তাৰ মনৰ মাজত ঘূৰা-পকা কৰিলে। কিন্তু ভৰিকেইটা তাৰ দুৰ্বল, উৎসাহবিহীন। বিজাৰ্ভত মাছ মাৰিবলৈ অহা সিহঁতৰ গাঁৱৰ মানুহৰ আগতো মাকে তালৈ খবৰ দিলে। আকৌ কেইদিনমান সি অস্থিৰ হৈ থাকিল। তাৰ কেইদিনমানৰ পিছত এদিন মণ্ডলে ক'লেহি, “মাৰে সৰুপোনাক পঠাই দিছিল, তোক যেনে-তেনে এপাক যাবলৈ কৈছে। ঘৰখনৰ খবৰ মাজে মাজে কৰিবি। হেমলালক থৈ এবাৰ গৈ আহিবিগৈ।”

মণ্ডলৰ ঘৰলৈ মাকে সৰুপোনাক পঠাইছে? সি ভাবিবলৈ ধৰিলে। পিছদিনা পুৱা নাৱেৰে পাৰ হৈ সি ঘৰ ওলালগৈ।

“কি হ'ল?” মাকৰ ওচৰত থিয় হৈ বেৰৰ ফালে চাই সি সুধিলে।

“বহুচোন!” মাকে অভিযোগসনা আন্ধাৰ কৰিলে।

“বহি নোৱাৰো। ম'হ বন্ধাতে আছে, খুলিবগৈ লাগে।” সি ক'লে।

“মহাজনৰ পুতেকে কি কৰিছে দেখিছ?”

“কোনে?” তাৰ কঠত বিস্ময় আৰু তীব্ৰতা আছিল।

“লঘীয়ে।” মাকে শংকাৰে তালৈ চাই উত্তৰ দিলে।

“কি কৰিছে?” সি কৌতূহলেৰে সুধিলে।

“আমাক ইয়াৰ পৰা উঠি যাবলৈ কৈছে।” মাকৰ উক্তি এটা চেপা ক্ৰোধ আৰু অপমানৰ ছালা আছিল।

‘মই কি কবিতা লাগে?’ তাৰ প্ৰায় মুখলৈ আহিও কথাষাৰ বৈ গ’ল, কাৰণ সেই চুটি মুহূৰ্ততে সি দেখিলে, মাকৰ মুখখন শুকান, ক্ষীণ, চুলিবোৰ ফৰফৰীয়া, গাৰ সঁয়ে ধৰা কাপোৰ কেইবাঠাইতো ফটা। সি ক’লে, “ক’লেই যাবনে? কওক, হাজাৰ বাৰ কৈ থাকক।”

মাকে তাৰ কথাত সাহ পালে আৰু ক’লে, “তই এবাৰ লখীক কচোন।”

তাৰ মূৰত যেন অগ্ন্যুৎপাত ঘটিল। তীক্ষ্ণকণ্ঠে সি ক’লে, “কমলা কুকুৰৰ ঘৰত মই ভৰি নিদিওঁ।” কৈয়ে সি মাকলৈ চালে। মাকে চকু মাটিলৈ নমাইছে। তাৰ পিছত সি স্বাভাৱিক সুৰত ক’লে, “উঠি নগ’লেই হ’ল। লখীৰ বাপেকৰ তাগজ নাই উঠাবলৈ।”

সি ঘূৰিল আৰু বাটত মণ্ডলৰ ঘৰত সোমাই মণ্ডলক কথাটো কাণ চোৱালে।

এদিন সৰুপোনা আহি তাক জনালে যে মণ্ডলৰ মধ্যস্থতাত লখীয়ে বাৰীখনৰ এটা চুকে সৰুকৈ ঘৰ এটা সাজি থাকিবলৈ দিবলৈ মান্তি হৈছে। তাৰ খং উঠিছিল, কিন্তু সি প্ৰকাশ নকৰিলে। কি দৰ্কাৰ তাৰ? সি সৰুপোনালৈ চালে। হওক, কমলা মহাজনৰ আত্মাটোৱে যদি এনেকৈয়ে কিছু কষ্ট পায় পাওক। ঘৰ উঠাবৰ বাবে সি সৰুপোনাৰ হাতত টকা দহেটা দি পঠালে।

হেমলালৰ মুখত তাৰ গা বেয়া বুলি শুনি এদিন মণ্ডলে আহি তাক দুটামান বড়ি দি গ’ল। যাবৰ সময়ত মণ্ডলে ক’লে, “লখীয়ে বোলে সৰুপোনাক এইবাৰ মাটি নিদিওঁ বুলিছে।”

“নিদিয়ক, মাটিৰ একাল লাগিছেনে?” সি কথাটোত কোনো গুৰুত্বই নিদিলে।

“কেলেই, সেইখিনিচোন তহঁতৰে মাটি!” মণ্ডলে তালৈ মুখ ঘূৰাই ক’লে।

“আমাৰ?” অবিশ্বাস্য সুৰত সি প্ৰশ্নটো কৰি পেলালে।

“অঁতো। মহাজনে বাপেকক একেবাৰে দি থৈ গৈছে। গাঁৱৰ চৰেই জানে। সেইকণ মাটিনো কাটিব খুজিব লাগেনে? লখীক মাটিৰ খঁকে পাইছে!” মণ্ডল আগবাঢ়িল। সি পিছে পিছে গ’ল। কিয় দিছিল মহাজনে মাটিডোখৰ? বাপেকৰ মৰমতে দিছিলনে? নে—, সি আৰু ভাবিব নুখুজিলে। গাঁৱৰ মানুহ চৰেই জানে! চৰেই জানে? কি বুলি জানে? মণ্ডলক বিদায় দি সি ঘূৰি আহিল। গাটো ছৰ ছৰ লাগিছে। বালিবোৰে ভৰি দুটা পুৰি আনিছে। কথাবোৰে তাৰ মনৰ মাজত জট পকাইছে। এটা সপ্তাহ কেনেকৈ গ’ল সি ক’ব নোৱাৰে। সি চিজিল লগাই কথাবোৰ ভাবিব নাজানে। বহু কথাই সি ভালকৈ বুজি নাপায়। সি সঠিককৈ ধৰিব নোৱাৰিলে, মাটিখিনি বুঢ়াই কি ভাবি দিছিল। মাকৰ বক্ৰিছনে সৰুপোনাৰ খোৰাকি? নিশ্চল অবুজ খণ্ডত, চৰম অপমানবোধত সি গোনা ম’হটোৰ

দৰে হাত-মূৰ আফালিবলৈ ধৰিলে।

মণ্ডল নহা বাবে সেইদিনা গধূলি সি নিজে হেমলালক খুঁটিত থৈ গাখীৰৰ টকাখিনি দি আহিবলৈ গ’ল। মণ্ডলে বাতি তাক আহিবলৈ নিদিলে। ভাত খাই উঠি হোঁকা টানি থকাৰ মাজতে মণ্ডলে তাক ক’লে, “লখীয়ে হিমিয়াই আছে অ’, কি কৰে ঠিক নাই। খবৰ এটা লবি।”

সি একো নামাতিলে।

দোকমোকালিতে উঠি সি ঘৰৰফালে খোজ ল’লে। হঠাৎ তাৰ এটা অহেতুক আগ্ৰহ হৈছে, লখীয়ে কি কৰিছে তাৰ জানিবৰ মন গৈছে। তাৰ মনলৈ এটা উত্তাপ আহিছে যেন, ক’ববাৰ পৰা উৎসাহৰ বতাহ বলিছে, এটা উত্তেজনা লাহে লাহে এচুকত জমা হৈছে। ঘৰৰ ওচৰ পাই সি এটা কান্দোনৰ শব্দ শুনিলে। হয়, তাৰ মাকে কান্দিছে। কোঠাৰ বেৰত আঁউজি মাটিত বহি দু-আঁঠুৰ মাজত মূৰটো সুমুৱাই মাকে অলপ শব্দ কৰি উচুপিছে। সি অলপ সময় থিয় দি ব’ল, তাৰ পিছত সৰুপোনাক বিচাৰিলে।

পিছফালে নতুনকৈ কটা গছৰ মূঢ়া এটাত বহি সৰুপোনাই বিড়ি টানিছিল। তাৰ গা খালি, কঁকালত ফটা খাকী হাফ্‌পেণ্ট, মূৰত এখন গামোচা মৰা। তাক দেখি সি বিড়ি পেলাই থিয় হ’ল। তাৰ চকুহাল ৰঙা, সেমেকা, মুখখন গোমোঠা।

“আইৰ কি হ’ল?” লবোৱে সুধিলে।

“আমাক হাল বাবলৈ নিদিয়ে, মাটি কাটি ল’লে।”

“আজি হাল নিছিলি?” লবোৰ প্ৰশ্নটো কৰ্কশ হৈ ওলাল।

“হাল জুৰিছিলোহে, লখীয়ে জবৰদস্তি খুলি দিলে। নিজৰ হাল লগাইছে। পথাৰৰ সীমাৰ ভিতৰত সোমালে বোলে আইকে মোকে টুকুৰা কৰিব। বেয়া বেয়া গালি পাৰিছে।” সৰুপোনাৰ মাতটো বহি গ’ল।

“গালি খাই গুচি আহিলি? নপুংসক!” লবোৱে ক’লে। তাৰ চকুৰ আগত সৰুপোনা, এটা অবোধ ডেকা ল’ৰা, হয়তো তাৰ ভায়েক, কমলা মহাজনৰ মৰমৰ ছলেৰে বদমাছিৰ চিন। লখীৰ অত্যাচাৰ আৰু অপমানে তাৰ কোমল মুখখন যেন কোঙা কৰি পেলাইছে। লবো ঘূৰি গৈ-ঘৰৰ দুৱাৰমুখত ব’লগৈ, মাকে তেতিয়াও একেধৰণে উচুপি আছে। এক মুহূৰ্ত সংকোচ কৰি সি স্বাভাৱিক সুৰত মাতিলে, “আই!”

মাকে মূৰ নদঙাকৈ ব’ল, তাৰ মাতটো বুজিলে আৰু তাৰ পিছত প্ৰবল বেগে হুক্‌হুক্‌ কান্দি উঠি এটা ৰাউচি জুৰিলে।

“আই! চুপ থাক।” সি কঠোৰ কণ্ঠে ক’লে আৰু লগতে যোগ দিলে, “কান্দিছ কিয়?”

এই কঠোৰতাতে যেন তেওঁৰ পৰম আকাংক্ষিত আত্মীয়তা আছিল, হেৰোৱা মাণিক লুকাই আছিল, তাৰ চুটি প্ৰশ্নটোত যেন অভাৱনীয় এক আশাতীত আশ্বাস আছিল। তেওঁৰ কান্দোনৰ শব্দ বন্ধ হ'ল, তেওঁ লাহে লাহে মাটিত বহাৰ পৰাই তালৈ মূৰ দাঙি চালে। সি দেখিলে মাকৰ বৈধব্য-পীড়িত জৰাজীৰ্ণ মূৰ্তি, ফণীয়া চুলিবোৰ খুলি বাউলী হৈছে, ডাঙি পৰা মুখখনৰ ওপবেদি চকুৰ পানী বাগৰি আহিছে, তেওঁৰ চকুৱে-মুখে অসহায় কান্দোনৰ হাহাকাৰ; তাৰ মাক।

“আই!” তাৰ বুকুৰ ভিতৰত এটা নীৰৱ উচ্চাৰণ হ'ল আৰু সি লাহেকৈ ঘূৰি বাটলৈ ওলাল।

পথাৰত হাল বাই থকাৰ পৰা লম্বীয়ে দেখিলে, দূৰৰ পৰা এটা মানুহ তাৰ ফালে আহিছে; গাত গেঞ্জি, আঁঠুৰ মূৰত চুৰিয়া। পাকটো ঘূৰি যেতিয়া দেখিলে সেইটো লবো, সি আচৰিত হৈ ভাবিলে, লবোৱে মাকহঁতৰ হৈ তাৰ ওচৰলৈ আহিছেনে? পিছৰ পাকটো ঘূৰি সি দেখিলে, লবোৰ হাতত এখন প্ৰকাণ্ড মেটা-দা আৰু প্ৰায় লগে লগে সি দেখিলে, তাতকৈও এটা ভয়াবহ দৃশ্য, লবোৰ ক'লা হৈ ওন্দোলাই অহা মুখখন। সি হালখন বখাই লবোলৈ চালে। লবোৰ একেথৰে চাই অহা নিমাত ভয়াল মুখখন আৰু খব হৈ অহা খোজবোৰ দেখি তাৰ শৰীৰত বিজুলী খেলিলে, যেন এটা অচিন ভয়ংকৰ জন্তু তাৰফালে আগবাঢ়ি আহিছে। ইতিমধ্যে লবোৱে দৌৰিবলৈ আৰম্ভ কৰিলে আৰু সেই মুহূৰ্তেই য'ৰ হাল ত'তে এৰি লম্বীয়ে প্ৰাণটাকি বিপৰীত ফালে দৌৰ ল'লে। ওখোবা-মোখোবা পথাৰ, ওখ-চাপৰ আলিৰ বাধাৰ মাজেদি দুয়োটা দৌৰিবলৈ লাগিল। দেহ আৰু শক্তিত দুয়ো সমান; কিন্তু লবোৰ বয়স কম আৰু সি সশস্ত্ৰ আৰু সেইবাবেই লম্বী ভীত, চকিত, বিমূঢ়। কিন্তু সেইবাবেই কেৱল নহয়, এটা জিঘাংসু দৈত্যই লবোৰ দেহত ভৰ কৰিছে। বহু ছালাময় দিন, বহু অস্থিৰ বিনিন্দ্ৰ ৰাতি যন্ত্ৰণাত ছটফটাই, বেদনাত কেঁকাই, অপমানত স্থলি-পুৰি বুকুৰ ভিতৰত গোটে মাৰি থকা গেলা তেজ-পুঁজ এসোপা আজি ফাটি বাহিৰ হৈ যাব খুজিছে। বন্ধ হৈ ওফন্দি গুমৰি থকা নদী দিক্‌বিদিক্‌ জ্ৰঞ্জন নকৰি প্ৰচণ্ড গতিত বাগৰি আহিছে। নিৰ্বিকাৰ কঠিন আন্তৰণৰ তলত টগবগাই উথলি থকা আহত হৃদয়ৰ আবেগ উদ্‌গীৰিত হ'ব খুজিছে। দৌৰি দৌৰি লম্বীয়ে যেতিয়া বুজিলে যে লবো তাৰ ঠিক পিছতে, বিপদৰ চৰম মুহূৰ্তত নিৰুপায় ত্ৰাসত সি এটা তেজ গোটে মাৰি যোৱা চিঞৰ মাৰিলে। লবোৰ ঘাপটো চিঞৰটোৱে লৰাই দিলে, মূৰটো সাৰি ঘাপটো কান্ধত পৰিল। আঘাতৰ কষ্ট আৰু মৃত্যুৰ ত্ৰাসত লম্বীৰ দ্বিতীয় চিঞৰটো আৰু হৃদয়-বিদাৰী হৈ উঠিল। কিন্তু লবোৰ বক্তৃপাসী চকুৰ আগত কমলা বুঢ়া আৰু লম্বীৰ মূৰ দুটা এক হৈ প্ৰকাণ্ড হৈ পৰিছে। তাৰ দ্বিতীয় ঘাপটোৱে অব্যৰ্থভাৱে লক্ষ্যভেদ

কৰিলে আৰু কোনো শব্দ কৰাৰ আগতেই লম্বীৰ বিৰাট দেহটো পথাৰৰ আলি এটাৰ ওপৰত খহি পৰিল। লবোৰ হাত ক্ষান্ত নহ'ল। এই প্ৰাগৈতিহাসিক দৃশ্যৰ প্ৰাকৃতিকতা আৰু ভয়াবহতা তাৰ স্বাভাৱিক নৃশংসতাই সম্পূৰ্ণ কৰিলে।

“উস্!” অসহ কষ্টত তৰুণ হাজৰিকাই উচ্চাৰণ কৰিলে।

আন্ধাৰ কোঠাত পকীৰ ওপৰত কৰা বিছনাত তেওঁ পৰি আছে; ওপৰৰ ফেনৰ বতাহ আঁঠুৱাৰ ভিতৰত নোসোমায়। তেওঁৰ গা প্ৰায় সম্পূৰ্ণ উদং, বগা ঢেলা। আঙাৰপেৰ্টটোও কৰঙনলৈকে কোঁচোৱা, তথাপি গৰমত তেওঁৰ টোপনি অহা নাই। ভিতৰৰ কোঠাত ল'ৰাটো লৈ ঘৈণীয়েক আৰু কেঁচুৱাসহ খুলশালীয়েক শুইছে। জে-শাহুৱেক আজি গ'লগৈ। খুৰা-শহুৰেকৰ ল'ৰাটো এইটো কোঠাত ডিডানখনত শুইছে। টেবুল-ফেনখন লৈ আৰাম কৰিবলৈকো, সেইখন তেওঁ হস্পিতালত শাহুৱেকক দি আহিছে, হস্পিতালৰ ফেনখন জোৰে নুঘুৰে। সদৰ থানাৰ অ'চি. হৈ তেওঁ শাহুৱেকক সামান্য অসুবিধাও ভোগ কৰিবলৈ দিব নোৱাৰে। শহুৰৰ ঘৰৰ ওচৰত তেওঁ নিজকে প্ৰমাণ কৰা দৰ্কাৰ, কাৰণ শহুৰেকে তেওঁক অযোগ্য অৱস্থাৰ পৰা আনি আজিৰ এই প্ৰতিষ্ঠা দিছে।

তাৱৈয়েকৰ খবচত তেওঁ কলেজত পঢ়োতে দুই ঘৰতে এইটো বুজাবুজি হৈছিল যে তাৱৈয়েকৰ সৰুজনী জীয়েকৰ লগতে তেওঁৰ সম্বন্ধ হ'ব। কিন্তু স্কুলমাষ্টৰৰ পৰা পুলিচ এছ.আই.-ৰ চাকৰি পাবৰ কাৰণে তেওঁ যিজন মানুহক ধৰিলে, সেইজন মানুহে তেওঁক চাকৰি আৰু জোঁৱাই দুয়োটাৰ বাবে নিৰ্বাচন কৰি ট্ৰেইনিঙৰ আগতেই শুভ-কাৰ্যটি সম্পাদন কৰি পেলালে। তাৰ পিছত আৰু তেওঁ ঘূৰি চাবলগা হোৱা নাই; অতীতলৈ, এৰি অহা পিছফাললৈ মনত পেলাব লগা হোৱা নাই। অতীত—সোণৰ শৈশৱ আৰু বহুসময় কৈশোৰ— তেওঁৰ কিস্মত হৈছে, তেওঁ সেইবোৰ মনত পেলাব নোখোজে। সেইটো আন এটা অস্তিত্ব, এক অপাৰ্থিৱ পৃথিৱীৰ অস্তিত্ব, তেওঁ তাক দলিয়াই পেলাই থৈ আহিছে।

প্ৰথম থানাৰ চাৰ্জ পোৱাৰ পিছত ইন্সপেক্‌শ্যনত অহা ডি.আই.জি.-য়ে কৈছিল, “চোৱাঁ, কে'ছ ৰেজিষ্টাৰ্ভ আৰু কে'ছ ডিম্প'জ্‌ড এই দুটাৰ ৰেশিয়' চাইহে মই চি-আব্ লিখিম। বুজিছানে নাই? ডি.জি.-ৰ ইন্স্ট্ৰাক্‌শ্যন্ আছে।” আৰু চাহ খাই উঠি কাপটো খোৱাৰ লগতে হঠাৎ মনত পৰি সুধিছিল, “অ' হেৰিহে, ইয়াত বোলে বৰ ভাল জহা চাউল পায়, হয় নেকি?”

ডি.আই.জি চাহাবৰ গাড়ীৰ ডিকিত এবস্তা জহা চাউল তুলি দিয়াৰ পাছত তেৱোঁ জহা চাউল খাবলৈ লৈছিল। বগাপানী থানাত কাঠৰ কুখ্যাত ঠিকাদাৰ নাগিনা সিঙৰ ফৰেষ্ট ছেক্ৰেটাৰী—ডি. চি—এছ.পি-ক আপ্যায়ন কৰা অত্যাধুনিক

গে'ষ্ট-হাউচত নাগিনাৰ উৎসাহতে তেওঁ প্ৰথম হাই-ষ্টে'ক জুৱা আৰম্ভ কৰে, পাণভোজনৰ অভ্যাসটো নিয়মিত হৈ উঠে। বঙিয়াত বেলৰে কৰ্কেষ্টৰ পান্না দাসৰ আন্তানাত ঘৈণীয়েকৰ অনুপস্থিতিৰ অভ্যুহাতত তেওঁ নাবীসদ্বৰ অভিজ্ঞতা পৰ্যন্ত আগবাঢ়ে। এনেকৈয়ে ক্ৰমে ক্ৰমে তেওঁ এজন সুদক্ষ বিষয়া ৰূপে পৰিগণিত হয়। জীৱনৰ বিভিন্ন লোভ, বিভিন্ন স্বপ্ন এটা এটাকৈ তেওঁ পূৰ্ণ কৰে। তেওঁ এজন সাহিত্যিক আছিল, অখ্যাত গাঁৱৰ ঐতিহাসিক অতীতৰ পৰা আহি কবি স্বীকৃতি আদায় কৰিছিল, সেয়ে তেওঁ অন্ততঃ বুজি পায় যে এটা পূৰ্ব-নিৰ্মিত সজাৰ ভিতৰত, নিৰূপিত তাপ আৰু ছাপৰ প্ৰয়োগত এটা জটিল, সুকৌশলী প্ৰণালীত তেওঁক নিৰ্মিত কৰা হৈছে। তেওঁ এটা মানবিশিষ্ট, সম্পূৰ্ণ আৰু নিখুঁত উৎপাদন। তেওঁ বুজে, অনুভৱ কৰে, তেওঁ যিডাল চিৰিবে ওপৰলৈ উঠি গৈছে সেইডাল আচলতে নামি যোৱাবেই চিৰি।

শেষ ৰাতি তেওঁৰ অকণমান টোপনি আহিছিল, কেঁচুৱাৰ কান্দোনত ভাগি গ'ল। লৰালৰিকৈ উঠি চাহ একাপ খাই ড্ৰেছ কৰি তেওঁ অফিচলৈ ওলাল। গোপালপুৰ থানাৰ পৰা কালি ৰাতি ট্ৰাংক কল যোগে লাচ সহ এটা খুনৰ আচামী ট্ৰাকত পঠোৱাৰ কথা কৈছিল। প'ষ্ট-মৰ্টেমৰ পিছত সোনকালে ডে'ড বডী আৰু ট্ৰাকখন বিলীজ কৰি দিব লাগে, পাৰ্টি শকত আছে। পুৱাই সেয়ে তেওঁৰ মনটো ভাল লাগি আছিল। গোপালপুৰৰ খুনৰ কে'ছ বাবে তেওঁৰ কে'ছ-ৰিপ'ৰ্টটো চাবৰো ইচ্ছা গৈছিল।

ছয় বাজি গৈছে মাত্ৰ। চেপ্টেটোৱে তেওঁক চালাম কৰিলে। তেওঁ আগবাঢ়িল, অৰ্জালিটো অহা নাই। অফিচত নোসোমাই তেওঁ লক্-আপৰ ওচৰলৈ গ'ল। প্ৰকাণ্ড তলা লগোৱা লোহাৰ ৰডৰ দুৱাৰখনেৰে চাই তেওঁ দেখিলে মহৰ কামোৰ ক্লেক্সপ নকৰি বাচন-চোৰটো ক'ব নোৱাৰা হৈ শুইছে। দুৱাৰখনৰ ওচৰত এটা মানুহ বেৰত আঁউজি দূৰলৈ চাই বহি আছে, নিশ্চয় সি গোটেই ৰাতি এনেকৈয়ে কটাইছে। তেওঁ মানুহটোলৈ চালে, এইটোৱেই বোধহয় গোপালপুৰৰ চালান। মানুহটোৱে তেওঁলৈ ঘূৰি চালে; গাৰ গেঞ্জি আৰু আঁঠুমূৰীয়া খুতিত তেজৰ দীঘল ছিটিকনি, চুলি জপৰা, মুখ শান্ত, স্থিৰ, নিশ্চল, নিদ্ৰাবিহীন তীব্ৰ ৰঙা চকু। হঠাৎ, হঠাৎ তেওঁৰ যেন বিদ্যুৎ-স্পৰ্শ ঘটিল, এটা প্ৰচণ্ড আঘাত হ'ল ক'ৰবাত, বোধহয় মূৰৰ ভিতৰত, কাণ দুখন যেন তাল মাৰি ধৰিলে আৰু কেইছেকেওমান বৈ কিছু সুস্থিৰ হৈ তেওঁ মুখেদি উচ্চাৰণ কৰিলে, “লবো!!”

মানুহটোৰ শূন্য-দৃষ্টি ঘনীভূত হৈ উঠিল, চকুৰ ৰঙাখিনি তীব্ৰ হৈ পৰিল আৰু একেথৰে সি তেওঁলৈ চাব ধৰিলে। তেওঁ মূৰৰ টুপীটো খুলি দিলে, তাৰ মুখখন সহজ, কোমল হৈ আহিল আৰু ক্ৰমে এটা পাতল, চুটি হাঁহিৰ আভাসত

শেষ হ'ল। শান্ত, নিৰুদ্ধেগ কঠে সি ক'লে, “তো!!”

দুয়ো দুয়োলৈ চাই ব'ল। এই দৃশ্যত নিম্ন পৰ্দাৰ নাটক আছিল। এই দৃষ্টি-বিনিময়ত পাৰাপাৰহীন সমুদ্ৰ লংঘিত হৈছিল, অনন্ত, অতল গভীৰতা দৃষ্ট হৈছিল, অকথিত অলেখ আকৃতি বাৎময় হৈ উঠিছিল। তাৰ ব্যাখ্যা অসম্ভৱ। খুঁতৰিটো খজুৱাই সহজ স্বাভাৱিক সুবত লবোৱে ক'লে, “চাওঁ, বিড়ি এটা দো।” এই উক্তিৰ এক প্ৰাগৈতিহাসিক স্মৃতিৰ বেষ ধ্বনিত হৈছিল।

টাউন-দাবোগা তৰুণ হাজৰিকাই সতৰ্ক দৃষ্টিৰে পিছফাললৈ চালে আৰু তাৰ পিছত ব্যগ্ৰ, স্থলিতহস্তে জেপৰ পৰা চিগাৰেট উলিয়াই লবোৰ মুখত এটা খলাই দিলে।

হঠাৎ, নদীত ঢল

বহুত সময়ৰ মূৰত হেমধৰে অনুভৱ কৰিলে, এন্ধাৰৰ মাজত কাঠৰ দলঙৰ বেলিঙৰ ওপৰত সি অকলে অকলে বহি আছে। গাঁৱৰ মাজেদি বৈ যোৱা নৈখন সৰু আৰু শান্ত, গাঁৱৰ মানুহবোৰৰ সকলোৰে আৰু প্ৰত্যেকৰে নিজৰ, অতিকৈ আপোন আৰু প্ৰায় প্ৰতিঘৰৰে বাৰীৰ পিছফালে বৈ গৈ গা-ধোৱা, কাপোৰ ধোৱা, চাৰ দিয়া আদি অপৰিহাৰ্য প্ৰাত্যহিকতাৰ মাজেৰে ঘৰুৱা। মন গ'লেই তেওঁলোক নৈখনলৈ যায়, নিঃসংকোচে পানীৰ মাজলৈ নামি যায় আৰু পৰম সুখেৰে পৰম সুখত নিমজ্জিত হয়। কেতিয়াবা কোনোবাজনে নৈৰ বুকুত ভেটা মাৰি চেপা, হুঁহা পাতি নৈখনৰ ওপৰত অতিৰিক্ত অধিকাৰ সাব্যস্ত কৰিলে বাকীবোৰে এটা গোপন, ঈৰ্ষা-জড়িত, অনুক্ত অস্বস্তি অনুভৱ কৰে। কিন্তু সোনকালেই পানী বাঢ়ে, নৈখনে ভেটাৰে সৈতে নিজৰ আৰু আন সকলোৰে অস্বস্তি উটাই লৈ যায়। নৈখনৰ ওপৰত এখন চৰকাৰী কাঠৰ দলং: গাঁওখনলৈ অহা দ্বিতীয় আধুনিকতাৰ চিন। প্ৰথমটো আছিল টেলিগ্ৰাফৰ তাঁৰ, তৃতীয়টো, গাঁৱৰ বাটৰ ওপৰত শিলগুটি। কিন্তু শিলগুটিবোৰ ধূলি-বোকাতে মিলি গ'ল আৰু টেলিগ্ৰাফৰ তাঁৰ, প্ৰাথমিক কৌতূহল সত্ত্বেও, ওপৰত তেওঁলোকৰ বাবে অপ্ৰয়োজনীয় হৈ ৰ'ল। কিন্তু দলংখন এটা নতুন সমূহীয়া সম্পদ আৰু অনুচ্চাৰিত গৌৰৱ। এই নতুনত্বক স্পষ্টতৰ কৰি তাৰ কাষতেই গাঁওখনৰ আন এটা অনুচ্চাৰিত গৌৰৱ, এটা প্ৰাচীন সম্পদ: বুঢ়া খৰিৰ দৰে সৌম্য, প্ৰাঞ্জ, আঁক-বাঁক ছালৰ দুজোপা প্ৰকাণ্ড গছ—এজোপা আঁহত, আনজোপা বড়। ব'হাগৰ বিহুৰ পাছত যেতিয়া দূৰৰ আইথানৰপৰা গাঁৱত গোসাঁনী ফুৰাবলৈ আনে, এই গছ দুজোপাৰ তলত কেইমুহূৰ্তমান গোসাঁনীৰ আসন ৰখাই ঢোল-কালি-ডবা বজাই বনস্পতিক প্ৰাপ্য সন্মান জনোৱা হয়। বহুদূৰৰ নেপালী গাঁৱৰ বৰযাত্ৰীৰ দল গাঁৱৰ মাজেৰে পাৰ হৈ যাওঁতে ইয়াৰ তলত বৈ বিশাল পেঁপাটো বজাই কোনো ইষ্ট দেৱতাক আৱাহন কৰে। গৰমৰ দিনত গধূলি কোনোবাই কঠিয়া-তলীৰপৰা কঠিয়া মাৰি আহি, কোনোবাই বা পিছদিনাৰ বাবে পথাৰত বোকা দি আহি নৈখনত নামি গা ধোৱে আৰু তাৰ পিছত দলঙৰ বেলিঙত আঁউজি বা বহি গধূলিৰ গা-জুবোৱা বতাহত জিৰণি লয়। গাঁৱৰ ডেকা, আদহীয়া আটাইখিনি আহি দলঙত লগ

নাগেহি। হাতৰ ভিত্তা গামোচাখনেৰে খালী গাটো কোবাই মহ উবাই উবাই তেওঁলোক গধূলিৰ বিচিত্ৰ আলাপত মগ্ন হয়। ক্ৰমে লাহে লাহে আদহীয়াসকল ঘৰলৈ গ'লে ডেকাহঁত বিড়ি-পেপৰ-চাখা সেৱনৰ মাজেৰে বহুদেৰিলৈকে মুকলিমুৰীয়াভাৱে কথোপকথনত সময় কটায়। মাজে মাজে অশ্লীলতা সহকাৰে ফুচ্ফুচীয়া কোনো গাভৰুৰ ৰহস্য-সংবাদে বা দুই-এটা নিয়ন্ত্ৰণহীন ইংগিতময় টিকিয়ে সিহঁতৰ আলাপ ৰসাল কৰি তোলে।

হেমধৰ এই সাক্ষ্য-সংঘৰ বিলম্বিত সহযোগী। গিৰিধৰ দোকানীৰ ঘৰত গৰু-গাই বান্ধি, গোহালিত যাগ দি, খীৰতীকেইজনীক দানা খুৱাই, দানাৰ চৰিয়া-কেৰাহী ধুই সি দোকানৰ বাহিৰৰ বেঞ্চখনত বহে। গ্ৰাহক কেই থাকিলে দোকানীৰ আদেশত কামকৰ্মীয়া দোকানী ল'ৰাটোক সহায় কৰিব লাগে। অৱশেষত গ্ৰাহক শেষ হ'লে বিক্ৰীৰ পইচাখিনি হিচাপ কৰি হাতনি-পেৰাটো কাষলতিৰ তলত লৈ দোকানী যেতিয়া ঘৰৰ ভিতৰলৈ যায়গৈ তেতিয়া দোকানী ল'ৰাটো দোকান বন্ধ কৰি পাকঘৰত ৰন্ধা-বঢ়াত সহায় কৰিবলৈ যায় আৰু হেমধৰে তাৰপৰা বিড়ি এটা খুজি লৈ দলঙৰ ফালে ওলাই যায়। সেই সময়ত সন্ধ্যা ভাগে; দলংখন তেতিয়া একচেটিয়াভাৱে ডেকা ল'ৰাহঁতৰ দখললৈ আহে। কিন্তু সিহঁতৰ মেলতো হেমধৰে মুকলিকৈ যোগ দিব নোৱাৰে। তাৰ মনৰ ভিতৰত ক'ৰবাত নেদেখাকৈ যেন কিবা এখন হেঙাৰ আছে, এটা বাধা আছে, কাৰণ কোনেও নক'লেও, সি জানে যে সকলোৱে জানে যে সি এটা চাকৰ আৰু তাতকৈও আত্মকলীয়া কথা, বোধহয়, যে সি পৰ গাঁৱৰ ল'ৰা। তথাপি ডেকাহঁতৰ লগতে বেলিঙত বহে, বিড়িটো ভগাই হেঁপে আৰু সিহঁতৰ কথাৰ ভাগ লয়, দুই-এটা মন্তব্য দিয়ে, যদিও বেছিভাগ সময়ই সি শ্ৰোতা। কিন্তু শেষলৈকে থাকে। কেতিয়াবা সকলো যোৱাৰ পাছতো সি অকলেই বহি নৈখনলৈ চাই থাকে। কেতিয়াবা দলঙৰপৰা নামি নৈৰ গৰাৰ পাৰত বহি নৈৰ বুকুৰ এন্ধাৰ গতিশীলতা, পাৰৰ হাবিখন, দূৰৰ আকাশ ঢাকি ৰখা অন্ধকাৰ আদি নেদেখা বস্তুবোৰকে সি একান্তমনে চাই ৰয়। দিনত মাত নুশুনা নৈখনৰ মাত ওলায়, নৈৰ পাৰৰ তৰাণিৰ মাজৰপৰা কেতিয়াবা জাক শিয়ালে হঠাৎ ছলছুল কৰি উঠে, দূৰৈৰ গোপচাৰৰ মাজৰ অকলশৰীয়া গছডালৰ বুকুৰপৰা এটা বাতিৰ চৰাইৰ মাত ভাহি আহে। জুৰ বতাহত গা শাঁত লাগে, মনটো গহীন হৈ পৰে আৰু এসময়ত ঘৰলৈ আহি দোকানী ল'ৰাটোৱে ঢাকি থোৱা ভাতকাঁহী খাই খৰিঘৰৰ লগতে থকা সৰু কোঠাটোৰ চাংখনত বাগৰ দি হেমধৰ ক'বনোৱাৰা হৈ টোপনি যায়।

আজিও সি দেখিলে, সি বহুসময় ধৰি বেলিঙত অকলে বহি আছে। চাৰিওফালে এন্ধাৰ। জোনাক নিশা গৰমত লগৰবোৰ দেখিলেৰে থাকে, তাৰ কিন্তু এন্ধাৰত অকলশৰে বহিহে ভাল লাগে। জনা-বুজা হোৱাৰপৰাই সি গম পায় যে সি অতিকৈ নিছলা। এখন ঘৰ, এজনী মাক, এটা দেউতাক, ককাই-ভাই-ভনী এনে বহুবোৰ বস্তু তাৰ নাছিল। এইবোৰ অভাৱ জমা হৈ এটা শূন্যতাৰে তাৰ বুকুৰ ভিতৰখন ভৰাই ৰাখিছিল। মাজে মাজে শূন্যতাৰ গধুৰ ওজনটোৱে তাৰ বুকুখন হেঁচা মাৰি ধৰে। এইখন গাঁৱলৈ অহাৰ পাছত সি অনুভৱ কৰিলে যে ইমান দিনে তাৰ নদী এখনো নাছিল। সি অৱশ্যে শুনিছে যে তাৰ দুবছৰতে দেউতাক বসন্তত ঢুকাইছিল। তাৰ কোনো কথা মনত নপৰে। কিন্তু খুব সৰু কালৰ এজনী মানুহৰ অস্পষ্ট ৰূপ তাৰ মনলৈ আহে-নাহেঁকৈ আহিব খোজে, সেইজনীয়ে কিজানি তাৰ মাক। চাৰি-পাঁচ বছৰ বয়সতে নিথৰুৱা হৈ সি মোমায়েকৰ ঘৰলৈ আহিবলগীয়া হয় আৰু তাত মামীয়েকৰ সতৰ্ক চকুৰ তলত সি তাৰ আচল জীৱন আৰম্ভ কৰে। স্কুলত পঢ়ি থকালৈকে মোমায়েকৰ ল'ৰা-ছোৱালীকেইটাৰ লগতে সি পঢ়া-শুনা, খেলা-ধূলা কৰিবলৈ সুবিধা পাইছিল। কিন্তু দুবাৰতো এম, ডি স্কুলখন পাছ কৰিব নোৱাৰাত সি পঢ়া সামৰি মোমায়েকৰ লগত পথাৰলৈ যাবলৈ ধৰিলে। ইতিমধ্যে সি ডাঙৰ হৈছিল; গাৰ আঁহ-পাছ মুকলি হৈছিল; ঘৰৰ খৰিফলা, গোবৰ পেলোৱা, বাৰী চিকুণোৱা আদি কামো মামীয়েকৰ নিৰ্দেশত তাৰ ভাগতে পৰিল। কাম কৰি সি ভালেই পাইছিল। সি মোমায়েকহঁতৰ কামত আহিব খুজিছিল, তেওঁলোকক কামেৰে সন্তোষ দিব খুজিছিল। কিন্তু বছৰ বাগৰিব ধৰিলে, ইটো-সিটো কথাত বৈসাদৃশ্য আৰু অসামঞ্জস্য তাৰ চকুত পৰিবলৈ লাগিল। আগেয়ে বহুত নুবুজা কথা লাহে লাহে বুজি তাৰ মনটো বেয়া লগা হ'ল। সি গছীন হৈ পৰিল, কথা কমিল, বুকু গধুৰ হ'ল, সকলোৰে লগত তাৰ সম্পৰ্ক অসহজ হৈ উঠিল। সি বোধহয় ডেকা হ'ল। বৰশী বাই, ফুটবল খেলি, ভাওনা চাই বা চহৰ কোবাই ৰাতি এডোখৰত ঘৰ সোমোৱা তাৰ সমনীয়া মোমায়েকৰ ল'ৰা বকুলে যেতিয়া তাক টোপনিৰ পৰা জগাই চুখা মলিবলৈ লগায়, বকুলৰ প্ৰতি ঈৰ্ষাজনিত নীৰৱ ক্ৰোধত তাৰ মনটো অস্থিৰ হয়। কেতিয়াবা অতিমানত শুই থকাৰপৰা মোমায়েকে তাক ভাত খাবলৈ জগাবলগা হয়। চকু-কাণ মুদি ভাত খাই সি নিজৰ কোঠাত সোমায়। সেই গাঁৱত নদী নাছিল। শুকান, গৰম, ঠেং কোঠাৰ অন্ধকাৰত চাঙত পৰি সি টোপনি নহা সময়বোৰ পাৰ কৰে। চিন্তা কৰিবলৈ সি একো নাপায়, বিবুদ্ধি

হয়। বুকুৰ ভিতৰখনত মাজে মাজে কিবা এটা পাক খাই উঠে। সৰু কালৰ অস্পষ্ট মাইকী মানুহজনীৰ ছবিখন মনলৈ আহিব খোজে। কেনেকুৱা আছিল মানুহজনী দেখিবলৈ? কিবা কৈছিলনে? হাঁহিছিলনে? মৰম কৰিছিলনে?

ইতিমধ্যে যেতিয়া মোমায়েকৰ সৰু পুতেক মেট্ৰিক পাছ কৰি ওচৰৰ প্ৰাইমেৰী স্কুল এখনত শিক্ষকৰ চাকৰিত সোমাল আৰু পঢ়া-শুনা এৰি দগধা হোৱা ডাঙৰ পুতেকে ছোৱালী এজনী পলুৱাই আনি ঘৰ সুমুৱালেহি সি বিশেষ একো নভবা-নিচিন্তাকৈ মোমায়েকৰ ঘৰ এৰিলে। তাৰ পিছত চাৰিটামান বছৰ সি এখন এখনকৈ বহুদূৰ দুখন আচিন গাঁৱত লোকৰ ঘৰত হালোৱা হৈ কটালে। এইখিনি সময়ৰ ভিতৰতে সি পূৰ্ণ মানুহ হ'ল। কঠোৰ পৰিশ্ৰমেৰে ভাত মোকোলোৱাৰ বাহিৰে আন একোকে চিনি নোপোৱা হ'ল। সি ক্ৰমে অধিক অকলশৰীয়া হৈ পৰিল। মোমায়েকৰ ঘৰখনলৈ তাৰ মাজে মাজে মনত পৰিছিল, কিন্তু মানুহবোৰৰ প্ৰতি কোনো আকৰ্ষণ অনুভৱ কৰিব নোৱাৰিছিল। তাৰ সৰুকালৰ লগৰীয়াবোৰো ডাঙৰ হোৱাৰ পাছত তাৰ লগত সিমান ঘনিষ্ঠ নাছিল। কি কাৰণে সি যেন সিহঁতকৈ বেলেগ আছিল; বোধহয় এই কাৰণে যে বাকীবোৰৰ দৰে তাৰ ঘৰ, মাক-বাপেক, ভাই-ভনী নাছিল; সি অন্য ক'ৰবাৰপৰা আহি মোমায়েকৰ ঘৰত সোমাই আছিলহি। এইধৰণৰ কথাবোৰ সি অনুভৱ কৰিছিল নে লগৰীয়াবোৰৰ মনৰ তাৰ বুলি ভাবিছিল সি ধৰিব নোৱাৰে। কিন্তু সি বুজে তাৰ খুব আপোন বন্ধু নাছিল। লগৰীয়াবোৰৰ মাজত থাকিও যেন সি কিছু আঁতৰত আছিল আৰু তাতকৈ আগৰ দিনবোৰৰ কোনো ছবি তাৰ মনত নাছিল। ঘৰ-মা-দেউতা আদি স্মৃতিৰ অৱলম্বন তাৰ ধাৰণাত নাছিল। যি এজনী মানুহৰ কথা এনেবোৰ সময়ত তাৰ মনলৈ আহিব খোজে, সিও অস্পষ্ট, অনিশ্চিত, আৱেগ-বৰ্জিত।

এইখন গাঁৱলৈ অহাও তাৰ তিনিবছৰৰ বেছি হ'ল। আগৰদৰেই একো নভবা-নিচিন্তাকৈ এদিন সি থকা মানুহঘৰৰ পৰা মোমায়েকৰ ঘৰলৈ যাওঁ বুলি দৰমহাৰ টকা তিনিকুৰিমান লৈ গুটি আহিছিল আৰু কিছুদিন অনাই-বনাই এইখন গাঁও পাইছিলহি। গিৰিধৰ দোকানীৰ দোকানৰ বাৰাণ্ডাৰ বেষ্টখনত বহেঁতেই দোকানীৰ চতুৰ চকুৱে তাক ধৰিব পাৰিলে আৰু সেইদিনাই সি দোকানীৰ ঘৰত সোমাল। দোকানীৰ এটা হালোৱা আছিল, বেছি ভাগ মাটি আধিয়া দিয়া; গতিকে পথাৰৰ কাম সি কৰিব নালাগে। মাত্ৰ গৰু-গাই চোৱা, গৰু পাল ৰখা, বাৰীখন চোৱা, মাজে মাজে গৰু-গাভীখন লৈ হাটলৈ যোৱা বা দুমাইল দূৰৰ কেঞাগোলাৰপৰা মাল অনা। কামৰ হিচাপ দেখি সি ভাল পাইছিল, কিন্তু পাছলৈ সেইবোৰৰ

লগত নতুন নতুন কাম যোগ হ'বলৈ ধৰিলে: বাৰীৰ গছৰ ডাল দলিওৱা, খৰি ফলা, বাঁহ কাটি আনি বাৰীখন বেৰা দিয়া, গোহালি ঘৰ মেৰামতি কৰা, ধান ভৰোৱাৰ আগতে ভঁৰালৰ গাধৈখন লিপা, ধান বা' দি ভঁৰালত সুমুওৱা। কিন্তু কামলৈ তাৰ ভয় নাই আৰু কামৰ বাবে কোনো দিন তাৰ আপত্তিও সৈয়ে নাছিল। বৰং লাহে লাহে তাৰ ভাল লাগি আহিছিল। গধূলি কামৰ শেষত দোকানৰ বাৰাণ্ডাত বহি গ্ৰাহকৰ কিনা-বেচা চাই, গৰু-পাল ৰখি, গৰু গাড়ী চলাই হাটলৈ বা তেল ডিপুলৈ বা কেঞাগোলালৈ গৈ সি এটা নতুন জীৱনৰ মাজত সোমাইছিল। এটা নতুনত্বই, আগতে নোপোৱা এটা উদ্দীপনাই তাৰ চেতনাত দুটামান সৰু সৰু টো তুলিছিল। দোকানৰ বেঞ্চত, গৰু-পালত, দলঙৰ গধূলিত এটা-দুটাকৈ সমবয়সীয়াৰ লগত চিনাকি হৈছিল। বসাল আলোচনা আৰু বিড়ি চুখাৰ আদান-প্ৰদানৰ মাজেৰে সি সিহঁতৰ ওচৰ চাপি গৈছিল, যদিও এখন অদৃশ্য হেঙাৰৰ বাধা সি কেতিয়াও পাৰ হ'ব পৰা নাছিল। তাৰ আটাইতকৈ ভাল লাগিছিল নৈখন। তাৰ বাবে এইটো এটা বিস্ময় আছিল, জীৱনত কেতিয়াও নোপোৱা অনিৰ্বচনীয় আনন্দৰ অভিজ্ঞতা আছিল। প্ৰায় লগে লগে সি সাঁতুৰিবলৈ শিকিছিল। দুপৰীয়া, গধূলি সি ব্যগ্ৰ আকৰ্ষণেৰে নৈখনৰ বুকুলৈ সোমাই গৈছিল, বহু সময় ধৰি নিজকে নৈখনৰ বুকুত, ডুব মাৰি তাৰ গভীৰ অভ্যন্তৰত একান্ত ঘনিষ্ঠভাৱে অনুভৱ কৰিছিল। উঠি আহিবলৈ তাৰ মন নগৈছিল আৰু প্ৰায়েই মন গ'লেই সুবিধা চাই সৰু ল'ৰাৰ দৰে নৈখনলৈ দৌৰি গৈছিল। গধূলি অনেক দেবিকৈ পাৰত বহি বহি নৈখনৰ সংগ-সুখ উপভোগ কৰিছিল।

দলঙৰ ওপৰত এডাল লাঠি আৰু খোজৰ শব্দ শুনি হেমধৰৰ চেতনা নৈৰ বুকুৰ পৰা পাৰত মাটিলৈ আহিল। সি ঘূৰি চালে, কোনোবা এটা দলঙেদি আহিছে, তাক নৈৰ পাৰত বহি থকা ধৰিৰ পাৰিয়েই বোধহয় এটা কাহ মাৰিলে আৰু পিছপাকতে অলপ অনিশ্চিত সুৰত সুধিলে, 'কোন অ' সেইটো?'

মাতটোত সি ধৰিৰ পাৰিলে, শলিয়া মোমাই; শংকৰ দাঁতিৰ ডাঙৰ খোলাৰপৰা আহিছে।

'মইহে, মোমাই।'

'কোন মই?' শলিয়া মোমায়ে ছটা মাতৰে সুধিলে।

'মই হেমধৰ।'

'এই ৰাতিখন কি কৰিছ নৈৰ পাৰত? জল-কুঁৱৰীয়ে নি মেটেকা তলত সুমাবগৈ, মাকপোহা। ঘৰলৈ যা।' শলিয়া মোমাই ডাবি মাৰি উঠি দলং পাৰ

হৈ আগবাঢ়িল। হেমধৰো লাহেকৈ উঠিল আৰু নৈখনৰ ফালে চাই চাই ঘৰলৈ খোজ ল'লে।

দুপৰীয়া হেমধৰ দাখন লৈ বাৰীলৈ গৈছিল। গোহালিৰ জপনাখন বাতিবলৈ তাক এটা সৰু বাঁহ লাগে। গিৰিধৰ দোকানীৰ বাৰীখন ডাঙৰ। তামোল-পাণ-নাবিকল, আম-লিচু-লেতেকু-পনিয়লৰ বাৰীখনৰ গাতে লাগি বিভিন্ন গছ-গছনি আৰু কেইজোপামান বাঁহৰ আন এখন বাৰী। এই বাৰীখনৰ লগতে সৰু এডোখৰ মাটিত মেদৌ বুঢ়ীৰ ঘৰ আছিল। বিধৱা মেদৌ বুঢ়ীৰ এটা অহৌবলিয়া বনৰীয়া ল'ৰা আৰু চেনিমায়ে নামৰ এজনী ছোৱালী মাত্ৰ আছিল। কালক্ৰমত বুঢ়ীৰ মাটিখিনি দোকানীৰ নামলৈ যায় যদিও বাৰীখনৰ বক্ষণাবেক্ষণৰ কথা চিন্তা কৰি দোকানীয়ে বুঢ়ীক সেই মাটিতে থাকিবলৈ দিয়ে।

ঘাটত কাপোৰ ধোৱাৰ শব্দ শুনি হেমধৰে আগবাঢ়ি গৈ দেখিলে বাৰীৰ সীমাৰ কাষতে মেদৌ বুঢ়ীয়ে কাটি লোৱা ঘাটত চেনিমায়ে থিয় হৈ মুখেৰে শব্দ কৰি কৰি কাপোৰ আছাৰিছে। সি সেইখিনিতে কিছু সময় থিয় দি নৈখনলৈ চালে। চেনিমায়ে কাপোৰ ধুইছে, সমুখত বৈ যোৱা নৈখন, নৈৰ সিপাৰে দূৰলৈকে বনেৰে ভৰা নৈ-চাৰণ। চাৰিওফালে গছ-গছনিৰ সেউজীয়া আবেষ্টনী। দুপৰীয়া। আছাৰা কাপোৰখন আগবাঢ়ি গৈ এআঁঠুমান পানীত আওডালি চেপি ঘূৰোঁতেই চেনিমায়ে হেমধৰক দেখা পালে।

'কি কৰিছ অ?'' কাপোৰখন এমূৰে ধৰি গাৰ পৰা আঁতৰাই জোঁকাৰ মাৰি তাই সুধিলে।

'নাই, এনেয়ে.....চাইছোঁ!' একো নভবাকৈয়ে হেমধৰে উত্তৰ দিলে।

'ডেকা মানুহটো হৈ গাঁওখনত চাবলৈ গাভৰু ছোৱালী নাপালি, বুঢ়ীজনীক যে চাইছহি!' কৃত্ৰিম গম্ভীৰ সুৰত চেনিমায়ে তাক ভৎসনা কৰিলে।

হেমধৰ এনে অভিযোগৰ বাবে প্ৰস্তুত নাছিল। থতমত খাই সি বিবুদ্ধি হ'ল। 'তোৰো মুখখন আৰু!' কিছু তৎ ঘূৰাত সি ক'লে আৰু লাহেকৈ ঘূৰি তাৰ পৰা আঁতৰি আহিল। তাৰ অৱস্থা দেখি চেনিমায়ে মনতে হাঁহিলে।

চেনিমায়ে বুঢ়ী নহয়, কিন্তু ঘটনাচক্ৰই তাইক নিজকে জোৰ কৰি বুঢ়ী বুলি ভাবিবলৈ শিকাইছে। মেদৌ বুঢ়ীৰ তাইক বিয়া দিব পৰা সামৰ্থ্য নাছিল, আন কিছু গাভৰু ছোৱালীৰ দৰেই জীয়েকো কেতিয়াবা পলাই-উৰাই যাব বুলিয়েই তাইৰ ভিতৰি ভিতৰি আশংকা আৰু বিশ্বাস আছিল। তেনেতে এদিন যেতিয়া দূৰৰ এখন গাঁৱৰ সিহঁতৰ সম্প্ৰদায়ৰ চিনাকি পৰিয়ালৰে ডেকা ল'ৰা ডব্বৰু আহি

তাইৰ ঘৰত আলহী থাকি ঘৰলৈ যোৱাৰ নাম নোলোৱা হ'ল, বৰং লাহে লাহে তাইৰ ঘৰতে খৰি ফলা, মাছ-মৰা, বাৰী চিকুণোৱা আদি কামত লাগিবলৈ ধৰিলে বুঢ়ীয়ে তাৰ মন বুজি তাক চপনীয়া কৰি ল'লে। প্ৰথমতে মেদৌ বুঢ়ীয়ে তাক গিৰিধৰ দোকানীৰ মাটি অলপকে আখিয়াত লোৱাই দিছিল। কিন্তু ডম্বৰু আছিল নৈ-পৰীয়া ল'ৰা, তজবজীয়া, কিছু উৎপতীয়া আৰু দুঃসাহসী আৰু মাছ-মৰা, নাও বোৱাত পাকৈত। গিৰিধৰ দোকানীয়ে লাহে লাহে তাক ব্ৰহ্মপুত্ৰ পাৰ হৈ কাজিৰঙাৰ চোৰাং চিকাৰত লগত নিবলৈ ধৰিলে। নাও বোৱা, হাবিৰ মাজৰ বাট ভুল নলগাকৈ বিচাৰি উলিওৱা, গছত উঠি ফৰেষ্ট-গাৰ্ড নিৰীক্ষণ কৰা আদি কঠিন কাম সি অনায়াসে কৰিব পাৰিছিল। দোকানীৰ বন্দুকটো সি কঢ়িয়াই নিছিল আৰু নেপালী চিকাৰীৰ বন্দুকেৰে প্ৰথমে নিচান ঠিক কৰি লৈ পাছত দোকানীৰ বন্দুকেৰে সিও পছ মাৰিবলৈ লৈছিল। ইতিমধ্যে এটা কেঁচুৱা হৈ চুকোৱাৰ পাছত তাৰ আৰু এজনী ছোৱালী হৈছিল। দোকানীৰ বিশ্বস্ত সহযোগী হৈ উঠাৰ পাছত মেদৌ বুঢ়ীৰ ঘৰৰ একে চোতালতে দোকানীয়ে তাক সৰু দুকোঠলীয়া নিজা ঘৰ এটা সাজি ল'বলৈ দিছিল। দোকানীৰ দয়াৰে পালিত হৈ সিহঁতে নিৰাপদ বোধ কৰিছিল। মেদৌ বা চেনিমায়ে সেয়ে দোকানীৰ লগত তাৰ সংগোপন নৈশ অভিযানত কোনো আপত্তি কৰা নাছিল। কিয়নো পছ-মাংসৰ প্ৰলোভন ভৰা সম্ভাৱনাৰ উপৰিও অভিযানৰ জনাজাত গোপনীয়তা আৰু দোকানীৰ সাহচৰ্যই এইধৰণৰ অভিযানত এটা দুঃসাহসিকতা আৰু মৰ্যাদা আৰোপ কৰিছিল। কিন্তু কোনো আগজাননী নিদিয়াকৈ এদিন এই নৈশ অভিযানে চূড়ান্ত ৰূপত বিপদ আনিলে। গিৰিধৰ দোকানীৰ আশ্ৰয় আৰু নিৰাপত্তাৰ নিশ্চিত আবেষ্টনী ছেদেলি-ভেদেলি কৰি চেনিমাৰ সংসাৰত বজ্জাঘাত পৰিল। গিৰিধৰ সৰ্বশক্তিমান আশ্ৰয়দাতাৰ ওখ আসনৰ পৰাই কেৱল উফৰি নপৰিল, বৰং সিহঁতৰ স্তম্ভ, শোকাক্ত অন্তৰৰ গভীৰত নীৰৱ ক্ৰোধেৰে অভিযুক্ত হ'ল। কি ঘটিছিল আচল ঘটনা প্ৰথমে কোনেও জনা নাছিল। কিন্তু নেপালী চিকাৰীৰপৰা চাপৰিৰ মানুহৰ মুখে মুখে বাগৰি অহা কেইবাটাও বিভিন্ন বৰ্ণনাৰপৰা এনে এটা ছবি পোৱা গ'ল যে হাবিত সোমায়ৈই গাৰ্ডৰ গতিবিধি চাবলৈ ডম্বৰু গছত উঠিছিল। কিন্তু কি দুৰ্বিপাকত সি নজৰ দিবলৈ পোৱাৰ আগতেই গাৰ্ডৰ টৰ্চৰ পোহৰ তাৰ গাত পৰিল। মুহূৰ্ততে ছলছল লাগিল। বাকীবোৰ দৌৰি গৈ নাৱলৈ যায়। ডম্বৰু আধা টুঁচৰি, আধা জাঁপ মাৰি গছৰ গুৰিত থিয় কৰি থৈ যোৱা বন্দুকটো লৈ দৌৰে মানে দুটামান খেদি অহা ফৰেষ্ট গাৰ্ড তাৰ ওচৰ চাপে। এইখিনি লৈকে নেপালী

চিকাৰীটোৱে দেখা পাইছিল; তাৰপাছত প্ৰাণৰ মায়াত দিয়া মৰোঁ-জীওঁ দৌৰৰ মাজতে মাত্ৰ প্ৰথমে এজাঁই আৰু পাছত একেলগে কেইবাজাঁইও গুলীৰ শব্দ শুনিবলৈ পোৱা যেন লাগিছিল। নাওখন কিছু দূৰ ভটিয়াই নি জোপোহাৰ মাজত সুমুৱাই সিহঁত শেষ নিশালৈকে বৈছিল, কিন্তু পুনৰ হাবিত সোমাবলৈ নেপালী চিকাৰীটোৱেও সাহ কৰা নাছিল। হাবিৰ ভিতৰত কিছুমান অদৃশ্য জীৱ ঘূৰি ফুৰা যেন লাগিছিল। প্ৰতিটো মুহূৰ্ত ত্ৰাস আৰু বিপন্ন চেতনাৰে ওফন্দি পৰিছিল। শেষ বাতি পুনৰ হাবিগাৰ জাকবোৰ সিহঁতৰ চকুৰ আগেৰেই নিৰীহ, নিৰুদ্বেগ খোজেৰে বিলত পানী খাবলৈ পাৰ হৈ গৈছিল। পোহৰ হোৱাৰ আগে আগে কোনো কথা-বতৰা নোহোৱাকৈ সিহঁতে নাও এৰি দিছিল। ডম্বৰুৰ সান্ধাৰ্য্য মৃত্যুতকৈও গিৰিধৰ দোকানীৰ এৰি থৈ অহা ধৰা পৰা বন্দুকটোৰ চিন্তাই দোকানীক মৃতবৎ কৰি তুলিছিল।

সকলো জনবৰ আৰু শেঁতা উত্তেজনা শাঁত পৰাৰ পাছত, থমথমীয়া, গতিকল্প পৰিবেশৰপৰা গাঁওখন পুনৰ আগৰ ঘীৰ, অচঞ্চল গতিলৈ উভতি যোৱাৰ পাছত, এদিন গধূলি গিৰিধৰ দোকানী বাৰীৰ চুকেদি গৈ চেনিমাৰ ঘৰৰ দুৱাৰ মুখত থিয় হৈছিল। ভিতৰৰপৰা মেদৌ আৰু—যেন তাই এৰি অহা অতীতৰে প্ৰতিৰূপ, চেনিমাৰ জখলা, নিস্তেজ চেহেৰাৰে ওলাই আহি দুৱাৰমুখত থিয় দিছিলহি। সন্মান বা মৰ্যাদাৰ বাধাই নহয়, সেইটো ইতিমধ্যেই অন্তৰ্হিত হৈছে, ক্ষুদ্ৰ হৃদয়ৰ অজ্ঞপ্ত কল্প অভিযোগে অনা এক আন্তৰিক বিৰোধে সিহঁতৰ মুখৰ সম্ভাষণ বা আৱাহনৰ ভাষা ব্যাহত কৰিলে। কিছুসময় অসহজভাৱে তলমূৰকৈ থিয় দি থাকি দোকানীয়ে ক'লে, 'কি কৰিবি? তোৰতো গ'লেই, চৰেই গ'ল। মোবো জানো কম গ'ল?' তেওঁ ক'লে, কিন্তু তাইৰ কোনো প্ৰতিক্ৰিয়া তেওঁ ধৰিব নোৱাৰিলে।

'যি হ'ল, হ'ল আৰু। যোৱা কথাবোৰ ভাবি থাকি কিবা জানো লাভ হ'ব? মই মেদৌক মাটিখিনি এৰি দিবলৈ ক'ম বুলি ভাবি আছিলোঁ, মোকো আৰু ঘৰ লগা হৈছে। পিছে এতিয়া আৰু.....' তেওঁ পুনৰ ব'ল, কিন্তু প্ৰায় লগে লগেই ক'লে, 'মই ভাবিছোঁ, তই যিমান দিনলৈকে থাক ইয়াতে থাক। মাৰও থাকিব, এতিয়া মাৰকো তোৰ ওচৰতে লাগিব। ঘৰটো একেবাৰে তোৰেই হ'ল বুলি ধৰ। মাজে মাজে ময়েই চোৱাই-চিতাই দিম। আৰু যদি কিবা কেতিয়াবা লাগে মোক কবি।'

গিৰিধৰৰ ক্ষতিপূৰণৰ প্ৰস্তাৱ শেষ হ'ল, কিন্তু এইবাৰো মানুহ দুজনীৰ পৰা

কোনো সমিধান নোলাল। তথাপি তেওঁ মন কবিলে যে জীয়েকৰ প্ৰতিক্ৰিয়া চাবলৈ মেদৌৰে চেনিমাইলৈ মুখ ঘূৰাইছে। দোকানীয়ে সামান্য উৎসাহ পালে।

‘মোৰো কমসোপা ভৰণি হোৱা নাই। বাবশ টকাৰ বন্দুকটো গ’লেই। এতিয়া সিপাবলৈ গৈ উকিল ধৰিছোঁ কেইহাজাৰ যায় ঠিকনা নাই।’ দীঘল হুমুনিয়াহ এটা এৰি গিৰিধৰে ক’লে।

‘এবাতোন, ক’ব লাগিছে নে? নহয় নো কি?’ মেদৌৰে জীয়েকৰ পক্ষ ব্যগ্ৰভাৱে দোকানীক আশ্বস্ত কৰিব খুজিলে।

গিৰিধৰ আৰু কিছুসময় থিয় দি ব’ল, তাৰপাছত যাবলৈ উদ্যোগ কৰি ক’লে, ‘চিন্তা কৰি নাথাকিব; কপালত থকাটো কোনে খণ্ডাব পাৰে? চাচোন, আজি কিমানদিন, ক’ত কোনো দিনেতো একো এটা হোৱা নাছিল। সেইদিনা দুইটাকে কালেহে টানি নিছিল বুইছ, মই গুৰু ভাল আছিল বুলি যেনিবা সাৰি আহিলোঁ। কি কৰিব, উপায় নাই।’ গিৰিধৰে এটা দীঘলীয়া হুমুনিয়াহ এৰিলে।

‘এবা, এবা, কালে টানিলে কি উপায় আছে।’ মেদৌৰে তেওঁক সমৰ্থন জনালে। ক’ববাত জীয়াই থকাৰ গোপন গভীৰ বাসনা মৃত্যুৰ শোকাৰ্ত জড়তাৰ মাজতো লব-চৰ কৰি উঠিল। জীৱন-ব্যাপী হেৰুৱাই অহা মানুহজনীয়ে আকৌ শোৱাৰ হিচাপ দেখা পালে। গিৰিধৰ দোকানীয়ে শোকতপ্ত, ধীৰ, অনিচ্ছুক হিচাপী খোজেৰে সিহঁতৰ ওচৰৰপৰা আঁতৰি আহিল।

ইয়াৰ পাছৰ চাৰিবছৰত চেনিমায়ৈ এটা কেতিয়াও নভবা-নিচিন্তা জীৱন যাপন কৰিবলগা হৈছিল। এবছৰীয়া কেঁচুৱা এটাবে স্বামীহাৰা তাই সংসাৰৰ দায়িত্ব যেন প্ৰথম বুজি পালে। কেঁচুৱা চিন্তালিও ভুঁই বোৱা, ধান বনা, ধান দোৱা আদি কাম তাই কৰিবলৈ ল’লে। লাহে লাহে দোকানীৰ ঘৰতো চিৰা খুন্দা, বেৰ লিপা আদি কামৰ বাবে তাইকে মাতিবলৈ ল’লে আৰু তাই অসংকোচে দোকানীৰ ঘৰলৈও যাবলৈ ধৰিলে।

গিৰিধৰ দোকানীৰ প্ৰথম পক্ষ দীৰ্ঘকাল ধৰি নিঃসন্তান হৈ থকাত দোকানীয়ে এখন ঘোকেট গাঁৱৰপৰা দ্বিতীয়বাৰ দ্বাৰ পৰিগ্ৰহণ কৰে। ভিতৰুৱা আলোচনাত, দ্বিতীয় পক্ষ কিবা স্বৰূপে বদনামী হৈ বিয়া নোহোৱাকৈ আছিল বুলি শুনা গৈছিল। কিন্তু তেওঁ একান্ত বাধিতভাৱে দোকানীক ইটোৰ পিছত সিটোকৈ পাঁচটা সন্তান উপহাৰ দিয়ে। চেনিমাৰ প্ৰতি দ্বিতীয় পক্ষৰ আচৰণ বৰ অনুকূল নাছিল, তেওঁ তাইক ঘৰ লগাব খোজা নাছিল। কিন্তু ডাঙৰগৰাকীয়ে তাইক মৰম কৰিছিল; আনকি কেতিয়াবা মনে মনে পা-পইচাও দি সহায় কৰিবলৈ চেষ্টা কৰিছিল।

তাইৰ ছোৱালীজনী এতিয়া পাঁচবছৰীয়া, অৱশ্যে তাইতকৈও মাকেহে অশেষ

কষ্টেৰে ছোৱালীজনী ডাঙৰ কৰিছে; যোৱা চাৰিবছৰৰ দাবিদ্যা আৰু কষ্টই তাইক ভালকৈয়ে কোবাই গৈছে। কিন্তু যেন দুঃসময় আৰু দুৰ্ভোগৰ ওচৰত তাইৰ সূচাম শৰীৰটো সৈমান হ’ব নোখোজে। অথচ দিনৰ পাছত দিন অনুভৱ কৰি অহা তাইৰ জীৱনৰ শুকান, উদং ৰূপ—তাইৰ দুৰ্ভাগ্যময় বাস্তৱ—তাই নিৰ্বিবাদে গ্ৰহণ কৰি লৈছে। ঘটনাচক্ৰৰ অভাৱনীয় বিধানে, সমাজৰ অমোঘ নিৰ্মম পেষণে তাইক অহৰহ কৃষ্ণসাধনৰ পথ নিৰ্দেশ কৰিছে, বুজাই দিছে যে হঠাৎ বাতিৰ ভিতৰতে তাইৰ বয়স বাঢ়ি গ’ল, তাইৰ জীৱনৰপৰা এটা দীৰ্ঘকাল হঠাৎ ক’ববাত অদৃশ্য একাৰৰ মাজত খহি পৰিল। প্ৰথমে তাইৰ ভাব হ’ল, এইজনী তাই নহয়, অন্য কোনো মানুহ, তাই মাত্ৰ অন্য এজনী মানুহৰ জীৱন কাৰোবাৰ নিৰ্দেশমতে যাপন কৰিবলৈ লৈছে। তাই যেন বৰ্তমানহীন, আধাৰহীন শূন্য এক জীৱন অজানিত অনিশ্চিত এক ভৱিষ্যতৰ ফালে নিৰুপায় অনিবাৰ্যতাৰে কঢ়িয়াই লৈ গৈছে। ক্ৰমে, ধীৰে ধীৰে, হয়তো অভ্যাসবশতঃ তাই এই নতুন জীৱনৰ খোলাটোৰ মাজত সহজ হৈ সোমাই পৰিল। কিন্তু খোলাৰ ভিতৰত থকা দৃশ্যমান দেহটোৰ ভিতৰত লুকাই, চেপা খাই, ভয়ে ভয়ে আৰু এটা অদৃশ্য দেহা থাকে। মাজ বাতি টোপনি ভাগি চাঙত বাগৰি থাকোঁতে শেষ নোহোৱা একাৰ সময়বোৰত, কাম নোপোৱা বাৰিষাৰ দিনত, কাম কৰিবলৈ, অপেক্ষা কৰিবলৈ, ভাবিবলৈ কোনো নোহোৱা ভৰ দুপৰীয়াৰ নিজম শূন্যতাত, খুব বাতিপুৱা সাৰ পাই বিছনা এৰিবলৈ, একো কাম কৰিবলৈ মন নোযোৱা বুকু গধুৰ কৰি তোলা খালী মুহূৰ্তবোৰত তাই গম পায়, ভিতৰখনত কিবা এটা আছে, আন এটা জীৱ আছে। কিন্তু তাই তাৰ চকুলৈ চাব নোৱাৰে, তাক চুব নোৱাৰে, আঁসে দিব নোৱাৰে। সেইটো ভিতৰতে চেপা খাই, উশাহ নাপাই, শুকাই শেষ হৈ যাব লাগিব।

বাতি ভাত খাই উঠি হেমধৰ শুবলৈ ওলাইছিল, কিন্তু কিবা মন গৈ সি দোকানী ল’ৰাটোৰ পৰা বিড়ি এটা খুজি লৈ দলঙৰ ফালে গ’ল। গাঁৱৰ বেছিৰ ভাগ ল’ৰাই আজি কেওঁট চুকত ভাওনা চাবলৈ গৈছে, সি যাবলৈ মন নকৰিলে। নৈৰ পাৰত বহি সি অকলে বিড়ি ছাঁপিবলৈ লাগিল। সৰুৰেপৰা ডেকা হোৱালৈকে সি নৈ দেখা নাছিল। নৈখন আছিল তাৰ যৌৱনৰ দুৰ্লভ বিস্ময়, এক নতুন, পুলক ভৰা অভিজ্ঞতা। কিন্তু নৈখনৰ প্ৰতি তাৰ আকৰ্ষণ অপৰিৱৰ্তিত হৈ থকাৰ আন কাৰণ আছিল। কেইদিনমান বাতি নৈৰ পাৰত বহি সি লাহে লাহে বুজিছিল, নৈখনো তাৰ দৰেই অকলশৰীয়া। দিনত মানুহ-গৰুৰ অহা-যোৱা, গা-ধোৱা, পানী খোৱাৰ মাজেৰে নৈখন সকলোৰে সৈতে ঘনিষ্ঠ সম্পৰ্কত সুখী যেন লাগিলেও বাতিৰ একাৰ নিজম সময়বোৰত তাৰ নৈখনক অকলে অকলে মন মাৰি বৈ

থকা যেন লাগে। দলঙৰ খুটাত বা ক'ৰবাত সৰু গছৰ বা খোচ খাই বোৱা বাঁহ-জেঙৰ বাধা পাই নৈখনৰ মাত ওলায়, সেয়া যেন নৈখনৰ বুকুৰ ভিতৰৰপৰা ওলোৱা নিঃসংগতাৰ নিয়কঠ, বিমৰ্ষ সুৰ। এনেকি বাৰিষা দুপাৰ ভৰি সশব্দে কোবাল সোঁতেৰে নৈখন যেতিয়া বাগৰি যায় তেতিয়াও তাৰ এনে লাগে যেন নৈখনে বুকুৰ ওফন্দি অহা অকলশৰীয়া বেদনাক আৰু লুকাই ৰাখিব নোৱাৰি অৰ্ধৈ আকুলতাৰে বাহিৰ উলিয়াই দিছে। ইটোৰ পিছত সিটো ভাঁজ ঘূৰি দুই পাৰ চুই গছ-গছনি, পথাৰ-সমাৰ, বাৰী-ঘৰ পাৰ হৈ শ-হেজাৰ মাইল দিনৰ পাছত দিন, ৰাতিৰ পাছত ৰাতি নৈখন বৈ গৈ আছে, অকলে অকলে, কোনো লগ নাই, কোনো আপোনজন নাই, নিজৰ বুকুৰ ভিতৰত নিজকে গোপনে ৰাখি। কথাটো ভাবিলেই তাৰ বুকুখন এটা হাহাকাৰত গোট মাৰি উঠে, নৈখনৰ প্ৰতি প্ৰবল আকৰ্ষণ অনুভৱ কৰে, নৈখনৰ সংগী হ'বলৈ, আপোন হৈ পৰিবলৈ মন যায়। তাৰ লুপ্ত, অননুভূত শৈশৱ আৰু বঞ্চিত কৈশোৰৰ স্নেহ, আশ্বাস, অভিযোগ, অভিমান, অন্তৰংগতা সকলো যেন নৈখনৰ লগত এক অব্যক্ত সংযোগেৰে সি অনুভৱ কৰিব খোজে।

এই গাঁৱলৈ অহাৰ পাছত তাৰ আন এটা অসহজ কিন্তু উপভোগ্য অভিজ্ঞতা হৈছিল চেনিমাইৰ লগত চিনাকিৰ মাজেদি। দোকানীৰ বাৰীত কাম কৰোঁতেই সীমাৰ লগতে থকা চেনিমাইহঁতে তাক প্ৰথম দেখা পায়; লাহে লাহে চেনিমাইয়েই প্ৰথমে নাম-ধাম সুধি তাৰ পৰিচয় লয়। প্ৰায়েই দিনটোত অন্ততঃ এবাৰ সিহঁতৰ দেখা হয়, আলাপ-বিনিময় ঘটে। প্ৰথৰ ব'দত কাম কৰি থাকোতে কেতিয়াবা চেনিমাইয়ে তাৰপৰাই বাৰীৰ পাণ দুখিলামান খুজি লৈ তাক এখন তামোল যাচে। মেদোৱে তাৰপৰা প্ৰায়ে বিড়ি এটা আদায় কৰে। আমৰ দিনত তলসৰা পকা আম এসোপা সি চেনিমাইৰ জীয়েকক মাতি চোতাললৈ দলিয়াই দিয়ে। এইদৰে এই নিঃশ্ব ঘৰখনৰ লগত তাৰ নিঃশ্বতাৰ সূত্ৰতে, অনাস্থীয়তাৰ মাজতে এটা অস্পষ্ট, অনিশ্চিত আস্থীয়তা গঢ়ি উঠিব খোজে। কেতিয়াবা গধূলিও তাৰ সিহঁতৰ ঘৰলৈ যাবৰ মন যায়। কিন্তু কিবা এটা সংকোচে, মনৰ ভিতৰত নিজৰপৰাই হোৱা এটা প্ৰতিৰোধে তাক বাধা দিয়ে।

এদিন দুপৰীয়া প্ৰচণ্ড ব'দত সীমাৰ জেওৰাখন বাতি থাকোঁতে হেমধৰে দেখিলে চেনিমাইয়ে ঘৰৰ চুকত জলকীয়া ছিঙিছে।

'ভাত খাবৰ হ'লেই নে অ'?' হেমধৰে চিঞৰিলে।

চেনিমাইয়ে তালৈ চাই অশ্ৰুত হাঁহি এটা মাৰি ক'লে, 'ব, আজি ভাত

বহোৱাই নাই।' তাৰ পিছত হেমধৰৰ ঘামে ধুই থকা উদং গাটোলৈ চাই সহানুভূতিতে যেন তাই উচ্চাৰণ কৰিলে, 'ইহু আজি ব'দ ছাট মাৰো বুলিয়েই মাৰিছে।'

'এৰা দে, নকৰি আৰু।' কামৰপৰা চকু নোতোলাকৈ সি উত্তৰ দিলে।

অলপ পাছত চেনিমাই ঘৰৰ পৰা ওলাই বাৰীৰ ফালে আহি অনুচ্চস্বৰে তাক মাতিলে, 'ঐ!' সি কামৰ পৰা মূৰ দাঙি তাইলৈ চালে। তাই মূৰটো দুপিয়াই তাক মাতিলে, 'এইফালে আহচোন, কথা এটা আছে।'

'গৈছোঁ বহ।' সি ক'লে আৰু চাঁচি লোৱা কামিটো বৈ দাখনৰ গদীৰে মৰিয়াই তললৈ বহুৱাই দিলে। তাৰ পাছত জেওৰাৰ কাষেৰে গৈ নৈৰ ঘাটেদি উঠি সিহঁতৰ চোতাল পালেগৈ।

'কি হ'ল অ'?' কঁকালৰ ঘামত তিতা গামোচাখনেৰেই মুখখন মটি সেইখনকে ঘূৰাই ঘূৰাই বতাহ লৈ সি সুধিলে। ভিতৰৰপৰা চেনিমাইয়ে নিয়কঠে মাতিলে, 'ভিতৰলৈ আহচোন, অঁকৰা।'

সংকোচ আৰু অনিশ্চয়তাৰে সি ভিতৰ সোমাই দেখিলে ক'লাই এবাই যোৱা শৰুৰ খাল এখনত কেইটামান পঁইতাভাত, কাষত এজেৰা নিমখ আৰু এটা লোভলগা ৰঙা জলকীয়া।

'কি?' বুজি নোপোৱাৰ দৰে সি ভাতখিনিৰ পৰা চেনিমাইলৈ চকু তুলি সুধিলে।

'পঁইতাভাত কেইটামান সৰহকৈ আছিল, খা সেইকেটা। ব'দখনত কাম কৰি আছ, ঠাণ্ডা লাগিব।' তাই ক'লে। সি কি ক'ব ধৰিব নোৱাৰিলে। এইটো এটা অঁচিনাকি ঘটনা, অননুভূতপূৰ্ব অভিজ্ঞতা। পুনৰ ভাতখিনিলৈ চকু ঘূৰাই একো ক'ব নোৱাৰাকৈয়ে সি ভাতৰ ওচৰলৈ গ'ল আৰু সীমাখনত বহাৰ আগমুহূৰ্তত হঠাৎ কথাটো মনত খেলোৱাত সুধিলে, 'তোলৈ?'

'আছে বাক, তই খা।...মৰতীজনীকো দুটামান দিওঁ বুলিছিলোঁ, আইৰ লগত গৈ ক'ত পালেগৈ জানো।' আইতাকৰ লগত ৰাতিপুৱাৰ পৰা গাঁও ফুৰি ফুৰা জীয়েকৰ উদ্দেশ্যে চেনিমাইয়ে ৰুক্ষভাৱে ক'লে।

দুগৰাহমান খায়েই সচেতন হৈ সি মন কৰিলে চেনিমাইয়ে ওচৰত থিয় দি সি ভাত খোৱা চাই আছে। বুজি নোপোৱা এক অঁচিনভাৱে তাৰ মনটো তোলপাৰ লগাই গ'ল, তাৰ লাজ লাগিল। তাৰ অৱস্থাটো বুজি পাই চেনিমাই ভিতৰলৈ সোমাই গ'ল।

সেইদিনা ৰাতি প্ৰচণ্ড গৰমত সাৰ পাই বহু সময়লৈ হেমধৰৰ টোপনি অহা নাছিল। ইটো-সিটো কথা মনৰ মাজেদি পাৰ হৈ গৈ চেনিমাই আহি বহুত

সময় তাৰ মনত বৈছিলহি। দুপৰীয়াৰ আচহুৱা অভিজ্ঞতাটো—তাইৰ আশা নকৰা নিমন্ত্ৰণটো, অকলশৰীয়া দুপৰীয়া তাইৰ নিজান ঘৰৰ ভিতৰত তাৰ ওচৰত তাইৰ উপস্থিতি, তাইৰ মুখখনৰ আগতে ধৰিব নোৱাৰা ছবিটো—তাৰ মনলৈ বিস্ময় মিহলি সুৰেৰে ঘূৰি ঘূৰি আহিবলৈ ধৰিলে। এনেকুৱা কোনো অতীত স্মৃতি তাৰ মনত পোহনীয়া নাছিল। তাৰ মনলৈ আহিল অপৰিচিত, অস্পষ্ট মুখৰ হয়-নহয় এজনী মানুহৰ ছঁয়াময়া ছবি আৰু মনৰ গভীৰ এক্সাৰ চুকত এটা অনিশ্চিত প্ৰশ্নৰ অস্পষ্ট অনুভৱ : এনেকৈ ওচৰত বৈ কোনোবাই তাক এদিন তাত খুৱাইছিলনে ?

নৈখনৰ পিছতে এইদৰে এজনী মানুহৰ সৈতে তাৰ এটা অদৃশ্য, অব্যক্ত ঘনিষ্ঠতা সি ক'ব নোৱাৰাকৈয়ে গাঢ়ি উঠে। বাৰীত কাম কৰি থাকোঁতে সিহঁতৰ ঘৰটোলৈ তাৰ চক্ষু যায়, ক'ব নোৱাৰাকৈয়ে তাইক এবাৰ দেখা পাবলৈ, এষাৰ কথা পাতিবলৈ তাৰ মন যায়। কিন্তু তাৰ ব্যগ্ৰতা নাই, সি অধীৰ নহয়। স্বাভাৱিক পৰিচিতিৰ আকৰ্ষণৰ বাহিৰে সি আৰু বেছি একো অনুভৱ কৰিব নোৱাৰে। তাৰ ডেকা মানুহটোৱে কোনোদিন নাবীৰ ঘনিষ্ঠ সাল্লিধ্য, নাবী সম্পৰ্কীয় কোনো অন্তৰংগ অভিজ্ঞতা লাভ কৰা নাছিল। গাভৰুৰ দেহৰ বিস্ময় ভৰা ৰূপ দেখি, হাঁহিব অপৰিচিত ঠেঙিকি, কথাৰ কোমল মায়াসনা সুব শুনি সি পুলকিত হয়। কোনোও গম নোপোৱাকৈ নিজৰ মনৰ ভিতৰত মাজে মাজে তোলপাৰ লাগে, দেহটো সিৰ্সিবাই উঠে। কিন্তু সি কাৰো কাষ চপাৰ কথা ভাবিব নোৱাৰে। কাৰণ সি অনুভৱ কৰে যে সি সদায় দূৰৰ, আঁতৰৰ, সি বাহিৰৰ বা হয়তো, এনেকি তলৰ। কিন্তু চেনিমাই গাভৰু ছোৱালী নহয়, এজনী পাঁচবছৰীয়া ছোৱালীৰ মাক, হয়তো তাৰ সৈতে সমবয়সৰ। দাবিদ্র্যত তাই তাৰ সৈতে একে জাতৰ, তাৰ দৰেই পৰাশ্ৰিত। আৰু, বোধহয়, তাতকৈও ডাঙৰ কথা, তাৰ দৰেই তায়ো জীৱনৰ পৰম সম্পদবোৰ হেৰুৱাই আহিছে, দেউলীয়া হৈছে। তাইৰ প্ৰতি সেয়ে সি একে ধৰণৰ মমতা অনুভৱ কৰে; ডেকা যৌৱনৰ কামনা নহয়, লোভ নহয়, এটা বুজি নোপোৱা আত্মীয়তা, এটা প্ৰকাশ কৰিব নোৱাৰা অন্তৰতম টান। কিন্তু কেতিয়াবা তাইৰ সম্পৰ্কত সি নিজৰ ওচৰতে অপ্ৰস্তুত হয়। কেইবাদিনো তাইক দেখা নাপালে, বা তাইৰপৰা ঠাট্টা-ভৰ্ৎসনা পালে তাৰ অভিমান হয়। কেতিয়াবা কথা-বতৰাৰ মাজত তাইৰ অন্তৰংগ হৈ নিজকে মেলি ধৰিবলৈ ইচ্ছা যায়; নিজৰ এক্সাৰ অতীতৰ কথা, বেদনাভৰা অপৰিচয়ৰ কথা তাইৰ আগত বাকি দিবলৈ মনটো দুৰ্বল হৈ উঠে; কিন্তু শেষ মুহূৰ্ত্তত ভিতৰৰ ক'বৰাৰ পৰাই

বাধা আহে, আহে অনিশ্চিত সংকোচ। কেইবাদিনো গধূলি দোকানৰ বেঞ্চিৰ পৰা উঠি লাহে লাহে সি গৈ চেনিমাইহঁতৰ ঘৰৰ জপনাৰ ওচৰত থিয় হয়গৈ আৰু পুনৰ দ্বিধাগ্ৰস্ত হৈ নিজৰ ওচৰতে লজ্জিত বোধ কৰে আৰু ধীৰে ধীৰে ঘূৰি নৈখনৰ ওচৰলৈ খোজ লয়।

এইদৰেই ক্ৰমে তাৰ ভাল লাগি আহিছিল। গাঁওখনৰ প্ৰতি তাৰ আকৰ্ষণ সোমাইছিল, মানুহবোৰৰ লগত সহজ আৰু আপোন হৈ পৰিছিল। ভাওনা, সবাহ, বিয়া, নাম, বিহু আদিত সি ডেকাবোৰৰ লগ হৈছিল আৰু তাৰ দূৰত্ব বজাই ৰাখিও সি সিহঁতৰ সংগ উপভোগ কৰিছিল। দোকানীৰ সৰু ঘৈণীয়েকৰ কঠুৱা মাত আৰু ব্যৱহাৰ সত্ত্বেও সি বহুখিনি ঘৰুৱা হৈ পৰিছিল। তাৰ জীৱনটো যিথাপি লাগিছিল, মনলৈ স্থিৰতা আহিছিল, কিন্তু তেনেতে এদিন দুপৰীয়া টা ঘাটৰ স্বাভাৱিক প্ৰাত্যহিক আলাপৰ মাজতে এষাৰ কথাৰে চেনিমায়ে যেন কিছু খেলিমেলি লগাই দিলে। ভৰ-বাৰিষাৰ নৈত প্ৰবল সোঁতৰ বিপৰীতে বহু দূৰ সাঁতুৰি উজাই গৈ আকৌ চিলনী সাঁতোৰ দি ভটিয়াই আহি সি ঘাটত উঠিছিলহি। কাপোৰ খচি থকা চেনিমায়ে তাৰ পানীত তিতি জিলিকি উঠা পেশীময় আটিল গাটোলৈ চাই কৈছিল, 'ডেকা তেজৰ জোৰ দেখুৱাইছ হ'বলা ? জোৰ দেখুৱাবলৈ এজনী আনি নলৱ কিয় ?'

চেনিমাইৰ মুখখনৰ বান্ধ কম আৰু তাৰ বাবে তাইৰ বহু কথাত বহু দিন সি অস্বস্তিবোধ কৰিছে। কিন্তু আজি তাৰ উদং দেহটোৰ সন্মুখত তাইৰ স্মৃত্ত তাৰ ডেকা তেজৰ জোৰ সম্পৰ্কে এক তিৰ্যক উল্লেখ তাক তাৰ অন্তৰত যৌৱনৰ প্ৰতি সচকিতে সচেতন কৰি দিলে। লাজ আৰু অস্বস্তিত অসহজ, বিতৰ্কিত কেশৰাহিকৈ তাইলৈ চাই সি মাত্ৰ উচ্চাৰণ কৰিলে 'খেং, এই শী!' আৰু বেগেৰে তাৰ পৰা আঁতৰি বাৰিয়েদি ঘৰলৈ গ'ল।

দুদিনমানলৈ সি অস্বস্তিবোধ কৰি থাকিল, তাইৰ প্ৰতি অসহজ হৈ পৰিল আৰু ঘটনাটো মনত পেলাব নুখুজিলেও তাইৰ কথাষাৰ সি তাৰ মনৰ ভিতৰত মাজে মাজে শুনিবলৈ পালে। দুদিনমানৰ পাছত বাৰীত অতি স্বাভাৱিক সুৰত তলসৰা তামোল এটা খুজি তাক অপ্ৰতিভ কৰি নেপেলোৱালৈকে সি পুনৰ তাইৰ লগত মুখামুখি হ'ব পৰা নাছিল। কিন্তু তথাপিও চেনিমাইৰ প্ৰতি তাৰ মনত যেন কিছু অসহজ অনুভূতি বৈ গ'ল। তাৰ মনত ক'ববাত এটা খেলিমেলি থাকি গ'ল। এটা বুজি নোপোৱা টনা-আঁজোৰাই ধৰিব নোৱাৰাকৈ তাৰ মনত অশান্তি সৃষ্টি কৰিলে। একেলগে আত্মীয়তা আৰু সংকোচ, আকৰ্ষণ আৰু দূৰত্বৰ

অনুভূতিয়ে তাক পীড়ন কবিলে, এটা অচিনাকি ভয়ে মাজে মাজে তাক অসহায় কৰি তুলিলে। সুস্থিৰ হৈ ভাল লাগি আহিব ধৰা তাৰ জীৱনটোৱে এটা আকস্মিক উজুটি খাই বিভ্ৰান্ত হৈ পৰিল।

যোৱা ছমাহমানৰ আগতে এদিন বাতিপুৱা তামোলনি বাৰীখন চিকুণাই থাকোঁতে চেনিমায়ে তাক হাত-বাউল দি মাতিলে। সি তাইলৈ চাই একমুহূৰ্ত ব'ল, তাৰ পিছত চাৰিওফালে এবাৰ চাই কোবখন কান্ধত লৈয়েই বাৰীৰ সীমাৰ ফালে আগবাঢ়িল।

‘কি হ’ল?’ জেওবাৰ ইপাৰৰ পৰাই সি সুধিলে।

‘ডাঙৰ কথা এটা আছে, এনেকৈ ক’ব নোৱাৰি। দুপৰীয়া এপাক আহিবচোন।’ চেনিমায়ে অনুবোধ কৰিলে।

‘একো নুবুজি সি তাইলৈ চাই ঠাইতে থিয় দি ব’ল। দুই মুহূৰ্তমান বৈ তাই দাবী কৰিলে ‘আহিবি’ আৰু ঘূৰি ঘৰটোৰ ফালে গৈ নেদেখা হ’ল।

পাৰ নোপোৱা চিন্তা আৰু অশান্তিৰে কাম কৰি কৰি দুপৰীয়া গা-ধুবলৈ বুলি সি নৈৰ ঘাটলৈ গ’ল। ঘাটত চেনিমায়েক নেদেখি সি তাইৰ ঘৰ পালেগৈ। ভাত বন্ধা সৰু কোঠাটোৰপৰা তাৰ মাত শুনি তাই শোৱা কোঠালৈ ওলাই আহিল।

‘কি কথা?’ তাৰ ব্যগ্ৰতা নঢ়কাকৈ অৰ্ধৈৰ্য কঠে সি সুধিলে। তাই দুৱাৰমুখলৈ গৈ বাহিৰলৈ চালে আৰু ঘূৰি আহি কোনো ভূমিকা নকৰাকৈ নিম্নকঠে ক’লে, ‘কালি বাতি দোকানী আহিছিল। ভাত বহাই আইৰ লগত কথা পাতি আছিলোঁ, একেবাৰে ভিতৰলৈকে সোমাই আহিল।’ তাই অলপ ব’ল, কিন্তু বিমূঢ় হেমধৰে প্ৰশ্ন কৰিবলৈ একো বিচাৰি নাপালে।

‘আগতেও দুদিনমান গধূলি গধূলি এইফালে অহা গম পাইছোঁ, তাঁতীৰ সিফালৰ পৰাই কাহ দুটামান মাৰি গুচি যায়। কালি দেখোন একেবাৰে ভিতৰ পালেহি।’ তাই আকৌ ব’ল।

‘কিবা ক’লে নেকি?’ হেমধৰে সুধিলে, আচৰিত ধৰণে তাৰ মাতটোও সৰু হৈ ওলাল।

চেনিমায়ে আকৌ এবাৰ দুৱাৰৰ ফালে চালে, তাৰপিছত তাৰফালে চাই ক’লে, ‘এই মাটিখিনি মোৰ নামত লিখি দিওঁ বুলিছে। বোলে, কোনোবাদিনা চকু মুদিলে তোক ইয়াত কোনেও থাকিবলৈ নিদিয়; ষ্ট্ৰীয়েকহঁতৰ কথা কৈছে।’

‘ভালৰে কথা দেখোন, তই কি ক’লি?’ উৎসাহত হেমধৰৰ মাতটো ডাঙৰ

হৈ ওলাল।

‘ব, আৰু আছে কথা।’ চেনিমায়ে তাৰ উৎসাহত বাধা দিলে। ‘তাৰ পিছত ক’লে বোলে, ‘সদায় আৰু এইৰকমেই থাকিবিনে? ছোৱালী ডাঙৰ হৈ আহিলে কেনেকৈ চলিবি? তাইৰ কাপোৰ-কানি, বিয়া-বাৰু কেনেকৈ চম্ভালিবি? আৰু আয়েও লগতে ‘হয় হয়’ কৰিছে আৰু—’

‘ঠিকেই কৈছেতো’ তাই শেষ কৰাৰ আগতেই হেমধৰে মতামত ব্যক্ত কৰিব খুজিলে।

‘ব অ’ ভোদাটো। তই জাতেকে অঁকৰা। দোকানীৰ বুধিটো ধৰিব পৰা নাই? বুঢ়াটো অতি লুভীয়া।’ চেনিমায়ে কঠলৈ বিৰক্তি মিশ্ৰিত হৈ উত্তেজনা আহিল। তাইৰ অৱদমিত ক্ৰোধে যেন প্ৰকাশৰ বাট পাইছে।

‘কি লুভীয়া?’ অবাক কঠেৰে বুৰ্বকৰ দৰে হেমধৰে প্ৰশ্ন কৰিলে। তাৰ সবলতা আৰু নিৰ্বুদ্ধিতাই চেনিমায়েক একেলগে কোমল আৰু ক্ৰুদ্ধ কৰি তুলিলে।

‘বুজি পোৱা নাই বেঙা? দুজনী আনিও বুঢ়াৰ ডাঁহ পলোৱা নাই। মাটিখিনি লিখি দি মোক ৰাখিব খুজিছে!’ তাই চেপা, তীব্ৰ সুবে ক’লে।

প্ৰসংগটো আৰু তাৰ অশ্লীল ব্যাখ্যাটো হেমধৰক লজ্জিত আৰু অপ্ৰস্তুত কৰিবৰ জোখাৰে যথেষ্ট আছিল, কিন্তু এই ৰহস্যজনক উত্তেজক খবৰটোত অলপ সময়ৰ বাবে সি নিজকে পাহৰি গ’ল।

‘হয় নেকি? কেনেকৈ জানিলি?’ বিভ্ৰান্তকঠে সি সুধিলে।

‘জানিবলৈ বাকী আছেনে? যাবৰ সময়ত বুঢ়াই কৈ গৈছে বোলে ‘তই ভাবি-চিতি চা। সা-সুবিধা যি লাগে চব পাবি, একো চিন্তা কৰিব নালাগে।’—দেখিছনে হেৰামজাদা বুঢ়াটোৰ খঁক।’ হয়তো গিৰিধৰৰ আশ্ৰিতা বুলিয়েই চেনিমায়ে তাইৰ মুখখন, তাইৰ কঠ যৎপৰোনাস্তি নিয়ন্ত্ৰণ কৰিছিল; কিন্তু তাইৰ দীৰ্ঘদিন সযত্নে সঞ্চিত পুৰণি ক্ৰোধ ঘৃণাৰ লগত মিহলি হৈ তাইৰ মুখ আৰু চকুৱেদি প্ৰকাশ হৈ আহিছিল। তাইৰ মুখলৈ চাই হেমধৰৰ বিভ্ৰান্তি দূৰ হৈ গ’ল আৰু গিৰিধৰৰ প্ৰতি তাৰ মনত বিতৃষ্ণা প্ৰৱেশ কৰিলে। ধীৰে ধীৰে চেনিমায়েক ক্ৰোধ তাৰ ভিতৰত সঞ্চারিত হ’ল। কিছু সময় সি তাতে অলৰ হৈ থাকিল, তাৰ মুখখন একাৰ হৈ পৰিল আৰু ‘কম অধৰমী নহয় অ’ বুঢ়াটো’ বুলি এক অপবিচিত তীব্ৰতাৰে উচ্চাৰণ কৰি সি কোঠাৰ অন্তস্তিকৰ সময়খিনিৰ পৰা বাহিৰলৈ ওলাই আহিল।

হেমধৰৰ অশান্তি বাঢ়িল। চেনিমায়েক ওচৰৰপৰা সি দুদিনমান আঁতৰি থাকিল।

সি কথাবোৰ ভাবিবলৈ চেষ্টা কৰে, কিন্তু একো উৱাদিহ নাপায়। সি চেনিমাইব সুখ আৰু ভৱিষ্যতৰ চিন্তা কৰে, কিন্তু তাৰ মন গিৰিধৰৰ বিৰুদ্ধে উগ্ৰ হৈ উঠে। গিৰিধৰৰ চিকাৰৰ খেলাত চেনিমাইব জীৱনৰ একমাত্ৰ সুখ, একমাত্ৰ গৌৰৱ বলি গৈছে, এতিয়া তাইৰ বাকী জীৱনো গিৰিধৰৰ ভোগতে বলি দিবনে? কিন্তু সি কি কৰিব? তাৰ কি আছে ক'বলৈ, কিয়েই বা আছে কৰিবলৈ? দুদিনমান পাছত সিহঁতৰ যেতিয়া দেখা হ'ল, কোনেও এই বিষয়ে একো কথাই নুলিয়ালে। কিন্তু হেমধৰৰ মনৰ মাজত কথাবোৰ গধুৰ হৈ ওলমি থাকিল। তাৰ বৰ বেয়া লাগিল, নিজকে তাইৰ ওচৰত অতি দুৰ্বল যেন লাগিল।

আগৰদৰেই সি গধূলি নৈৰ পাৰত বহে, কিন্তু গাটো জুৰ নপৰে। তাত খাই উঠি আহি বহু বাতিলৈকে নৈৰ গৰাত বহি থাকে। জলকুঁৱৰীলৈ ভয় নালাগে। মনৰ ভিতৰত অনেক ভাবে তোলপাৰ লগায়। উত্তৰ নোহোৱা অনেক প্ৰশ্নই হাহাকাৰ তোলে। বুকুখন গধুৰ যেন লাগে আৰু গধুৰ বুকুখনৰ ওজনত কষ্টবোধ কৰে। নৈখনৰ গতিটোৱে, মাতবোৰে মনটো কৰুণ আৰু অসহায় কৰি তোলে। ঘৰলৈ ঘূৰি আহি চাঙত পৰি বাগৰি বাগৰি এসময়ত সি টোপনি যায় আৰু টোপনিত কিছুসময় আগ-পুৰি নোহোৱা, শেষ নোহোৱা সপোন দেখি বাতিটো পাৰ কৰে।

আৰু এদিন, এনে বহু অশান্তিময় দৃষ্টিস্তাৰ দিন-বাতিৰ শেষত সি মনতে ঠিক কৰিলে যে আৰু নহয়, এই গাঁৱৰ সুখে তাক আঁটিছে, সি আকৌ এখন নতুন ঠাই বিচাৰি ল'ব লাগিব। গিৰিধৰ দোকানীৰ ইচ্ছাৰ বাটত সি হেঙাৰ দিব নোৱাৰে। চেনিমাইব ভাগ্যৰ লিখন সি খণ্ডাব নোৱাৰে। এই গাঁও, ইয়াৰ মানুহ, ইয়াৰ ঘটনা আৰু চিন্তা-দৃষ্টিস্তাৰ পৰা আঁতৰি গ'লেই সি পুনৰ মুকলি হ'ব পাৰিব। সুযোগ বুজি এদিন দোকান বন্ধ কৰিবৰ সময়ত সি দোকানীক অতি বিনীত সুৰে এটা সত্ৰ-প্ৰস্তুত মিছা আবেদন জনালে: সি এমাহমানৰ কাৰণে মোমায়েকৰ ঘৰলৈ যায়, পা-পইচা কিমানকেইটা পায় হিচাপ এটা কৰিব লাগে। গিৰিধৰ দোকানীয়ে গহীন হৈ কথাটো ভাবিলে; তাৰ পিছত অতি আপোন অভিভাৱকজনৰ দৰে তাক বুজালে যে খেতি চপোৱালৈকে আৰু দুটামাহ বৈ একেবাৰে আজৰি হৈ পা-পইচা গোটেইখিনি হিচাপ কৰি নিয়াহে তাৰ পক্ষে ভাল হ'ব। হেমধৰে কি ক'ব ভাবি নাপালে।

কাম-বনলৈ তাৰ আগ্ৰহ কমিল। মনটো একেবাৰে ভাল নলগা হ'ল। বেছিৰ ভাগ আজৰি সময় সি নৈৰ পাৰতে বহি কটাবলৈ ল'লে। চেনিমাইক সি বৰকৈ

লগ নোপোৱা হ'ল, লগ পাবলৈ মন গ'লেও তাৰ যেন সাহ নোহোৱা হ'ল। সি দেখিলে চেনিমাইও আৰু আগৰদৰে বঙিয়াল নহয়, বিমৰ্ষ। তাই ক্ষীণাইছে, তাইৰ মুখখন যেন চিন্তাই ক'লা আৰু গধুৰ কবি তুলিছে।

খেতি চপোৱা হোৱাৰ লগে লগে সি দোকানীৰ আগত পুনৰ মোমায়েকৰ ঘৰলৈ যোৱাৰ কথা উলিয়ালে। দোকানীয়ে আৰু তাক উপদেশ দিয়াৰ চেষ্টা নকৰিলে; চুটি, গহীন আদেশৰ সুৰত তাক দুদিনমান ব'বলৈ ক'লে। খেতি উঠাৰ পিছত গিৰিধৰৰ অন্ততঃ কিছুদিনলৈ হেমধৰক বুজনি দি বখাৰ প্ৰয়োজন নাই। এতিয়া হেমধৰৰ কিছু খং উঠিবলৈ দিব পৰা যায়, কাৰণ তাৰ তিনিবছৰৰ ঘাম আৰু তেজৰ দামৰ অন্ততঃ দুবছৰৰ ভাগ দোকানীৰ চন্দুকত নিৰাপদ হৈ আছে। কিন্তু চেনিমাইৰ প্ৰতি দিয়া দোকানীৰ কুটিল প্ৰস্তাৱে আৰু হেমধৰৰ মনত হৈ থকা অশান্তিয়ে তাৰ মনত দোকানীৰ প্ৰতি তেওঁ আশা কৰাতকৈ কিছু বেছি ধৰণৰ বিতৃষ্ণা আৰু ক্ৰোধ সঞ্চাৰ কৰিলে। বাতিটো খং আৰু ফ্ৰোভত অস্থিৰ হৈ থাকি পিছদিনা পাললৈ গৰু নিওঁতে তাৰ লগৰ বকুলৰ আগত তাৰ মনৰ ফ্লেগত কেনেকৈ অলপ প্ৰকাশ হৈ গ'ল।

হেমধৰে দিয়া বিড়িটোত দুহুঁপামান মাৰি বকুলে তালৈ চালে। এই বিষয়ত তাৰ কৰিব বা ক'বলগীয়া একো নাই। গিৰিধৰ মহাজনৰ স্বভাৱ চৰিত্ৰ গাঁৱত আৰু এতিয়া আলোচনাৰ বিষয় নহয়, নিৰুপায়ভাৱে সৰ্বজন গৃহীত সত্য। তথাপি হেমধৰক শান্ত কৰিবলৈকে সি ক'লে, 'ভাল কুবেৰটোৰ ঘৰত সোমাইছিলি। সহজে পইচা দিব বুঢ়াই? যি:নদিন কাম কৰিলি, পইচাখিনি উলিয়াবলৈ আৰু সিমানদিন কাম কৰিব লাগিব।'

হেমধৰে বকুললৈ একেথৰে চালে। যেন সত্যটো এই প্ৰথম তাৰ মগজত পৰিষ্কাৰ হ'ল, মহাজনৰ ওচৰত তাৰ অসহায়তা এই প্ৰথম সম্পূৰ্ণৰূপে সি উপলব্ধি কৰিলে। অলপ সময় সি মনে মনে ব'ল। কিন্তু সেই অসহায়তাৰ মাজতো গিৰিধৰ মহাজনে কৰা তাৰ সৰ্বনাশৰ স্বৰূপ অনুভৱ কৰি তাৰ অন্তৰত একুৰা জুই জ্বলিব ধৰিলে। তাৰ হতাশ আৰু ক্ষুদ্ৰ অন্তৰ ক্ৰোধায়িত জ্বলি কঠিন হৈ পৰিল।

'বাক ব, ময়ো চাম। তাৰ নেলুটোত এদিন চেপা মাৰি ধৰি মুখেৰে পইচা বাহিৰ কৰিহে এৰিম।'

হেমধৰৰ কথাৰ তীব্ৰতাত বকুল আচৰিত হ'ল। পৰগাঁৱৰ কেও কিছু নাইকিয়া নিৰীহ চাকৰ হেমধৰ সকলোৰে অৱজ্ঞা আৰু কৰুণাৰ পাত্ৰ আছিল। তাৰ মুখত

উগ্ৰ বাক্য শুনি বকুলে সতৰ্ক কৰিবলৈ ক'লে, 'চাবি অ', বৰ বেয়া মানুহ একা!'

বকুলৰ সতৰ্ক বাণী হেমধৰৰ বেছিদিন মনত নাথাকিল। এমাহমানৰ পাছতে সি এদিন দোকানীৰ মুখামুখি হ'ল।

'দেউতা, পইচাৰ হিচাপটো কৰিব। মই সোমবাৰে যাওঁ বুলি ভাবিছোঁ।' প্ৰায় সিদ্ধান্ত ঘোষণা কৰাৰ দৰে সি ক'লে।

'তোক দুদিনমান ব'বলৈ কৈছে নে নাই?' দ্ৰুত, ক্ৰুদ্ধ কণ্ঠে গিৰিধৰ দোকানীয়ে ক'লে।

'বোৱাতো এমাহৰো বেছি বোৱা হ'ল।'

'কি?' গিৰিধৰে কঠোৰ দৃষ্টিৰে হেমধৰলৈ চালে। হেমধৰে তেওঁৰ পৰা দৃষ্টি নমাই আনিলে।

'বৰ দেখোন মুখে মুখে জেবাব দিছ, হাবামজাদা! দেখিছনে নাই মই ধান লৈ আছোঁ। এতিয়া মই ক'বপৰা টকা দিওঁ। টকা মোক পালে লাগেহে এতিয়া। আৰু টকানো পাবি কি কেইটা? কাপোবে-কানিয়ে, বিহুৱে-পূজাই নি নি দেখোন শেষেই কৰি থৈছ!'

দোকানীৰ গৰ্জনত হেমধৰ কিছু তভক মাৰিলে। কিন্তু তথাপি এবাৰ শেষ সাহসকণ গোটাই আকৌ কৈ উঠিল, 'আপোনাৰনো টকাৰ একাল লাগিছেনে!'

'চুপ থাক, কুকুৰ! থাকিবলৈ মন নাই যদি নাথাকিবি, আজিয়েই ওলাই যা। চাকৰৰ মোৰ অভাৱ লগা নাই। বগা ভাত দেখিলে কাউৰীৰ অভাৱ নাই। কিন্তু এতিয়া এক পইচা নাপাৰ। পাছত কি পাৰ আহি হিচাপ কৰি লৈ যাবি।' হেমধৰৰ দৰে পোহনীয়া জীৱবোৰৰ ব্যৱস্থা গিৰিধৰে জানে। তেওঁ সগৰ্জনে তেওঁৰ বক্তব্য পৰিষ্কাৰ কৰি দ্ৰুত, ক্ৰুদ্ধ পদে ভিতৰলৈ সোমাই গ'ল।

হেমধৰ প্ৰথমে স্তম্ভিত হ'ল। গিৰিধৰ দোকানী বেয়া মানুহ হ'লেও এইদৰে যে অবাইচ মাত মাতি মুখৰ আগতে তাক পইচা নিদিয়াকৈ খেদি দিব সি ভাবিব পৰা নাছিল। বৰং তাৰ অশান্তিময় অসহ্যকৰ বাস্তৱৰ পৰা সাৰিবৰ বাবে অসং গিৰিধৰৰ বাকী থকা ভাল গুণ অকণমানৰ ওপৰতে নিৰ্ভৰ কৰি সি ভগৱানক প্ৰাৰ্থনা কৰি আছিল, তাক যেন দোকানীয়ে কোনোমতে পইচাখিনি দি বিদায় দিয়ে। তাৰ সেই আশাও যেতিয়া নিষ্ঠুৰভাৱে চূৰমাৰ হৈ গ'ল, সি প্ৰথমে হতভম্ব হ'ল। লাহে লাহে সি কথাবোৰ ভাবি তাৰ অৱস্থাটো উপলব্ধি কৰিবলৈ চেষ্টা কৰিলে। তাৰ অন্তৰত বৈ থকা অশান্তিৰ বতাহ ক্ৰমে এটা নীৰৱ ধুমুহাত পৰিণত

হ'ল। এটা তীব্ৰ শীতল ক্ৰোধে তাৰ ভিতৰখন তোলপাৰ লগাই দিলে। প্ৰায় এটা মাহ সি নিজৰ ভিতৰতে জ্বলি-পুৰি থাকিল।

নৈৰ পাৰলৈ যোৱাও সি কমাই দিলে। কাৰণ নৈৰ পাৰত বহি তাৰ নিৰ্জন, নীৰৱ সময়খিনি সি আৰু উপভোগ কৰিব নোৱাৰে; নৈখনৰ অন্তৰংগ, অদৃশ্য সংগ, তাৰ বাংময় নৈঃশব্দ সি অনুভৱ কৰিব নোৱাৰে। তদুপৰি নৈখন এৰি যাবলৈ সি প্ৰস্তুত হৈছে, তাৰ মনৰপৰা নৈখনৰ প্ৰতি থকা দুৰ্বলতা সি যেন জয় কৰিব পাৰিছে। ৰাতি ভাত খাই উঠি বিড়ি ছুঁপি কাহি কাহি সি বিছনাত যেতিয়া ইলুটি-সিলুটিকৈ বাগৰি থাকে তাৰ ক্ষুদ্ৰ চেতনাত গিৰিধৰ দোকানীৰ কুংসিং চৰিত্ৰই তাক কৰা অপমানৰ জ্বালা কেৱল জাগ্ৰত হয়।

তাৰ পিছত সি লাহে লাহে শান্ত হয়, দুৰ্বল হৈ পৰে। তাৰ মনলৈ সন্দেহ আহে। নিদ্রাহীন, চিন্তা-জৰ্জৰ অশান্ত মনেৰে সি বিছনাত উঠি বহে। অনেক ৰাতি একো নভবাকৈ, ক'ব নোৱৰাকৈ সি উঠি গৈ নৈৰ পাৰ পায়গৈ। হঠাৎ চেতনা আহে, ইমান ৰাতি নৈৰ পাৰত! সি থমক খায়, গাটো সিৰ্‌সিৰায়। জল-কুঁৱৰীয়ে নি মেটেকাৰ তলত সুমালেও ভাল আছিল, সি ভাৱে, সকলো অশান্তি আৰু জ্বালাৰ পৰা হাতসাৰিব পাৰিলেহেঁতেন! নে সি নিজেই যাব নেকি নৈখনৰ বুকুলৈ এবাৰৰ বাবে অনন্ত আশ্ৰয় বিচাৰি? কিন্তু তাৰ মনত কোনো প্ৰতিক্ৰিয়া নহয়, প্ৰতিবাদ বা সমৰ্থন নাহে। বৰং আকস্মিকভাৱে, এই চিন্তাৰ উত্তৰতে যেন ভাহি আহে চেনিমাৰ আচৰিত আবেদনভৰা মুখখন। নৈখন এৰি যাবলৈ সি সাজু হৈছে, কিন্তু চেনিমাৰিক.....? মাজনিশাৰ এই একাৰৰ দৰে কিবা এটা নেদেখা একাৰে তাৰ জীৱনটো ঢাকি ৰাখিছে। জনা-বুজা হোৱাৰে পৰা সি অনুভৱ কৰিছে তাৰ জীৱনত এই অভিশপ্ত আন্ধাৰৰ কালিমা। কেৱল ইয়ালৈ আহি এই নৈখনৰ নিমাত সান্ত্বনাৰ দৰেই তাৰ মনৰ মাজত সি অনুভৱ কৰিবলৈ ধৰিছিল এজনী মানুহৰ অবোধ্য, অদৃশ্য, আদৰসনা উপস্থিতি। অতীতৰ ছাঁ-পোহৰৰ এটা অননুভূত অভিজ্ঞতাৰ মায়া-আত্মাদে তাক যেন তাড়না কৰিছিল, তাক একোবাৰ তাইৰ ওচৰলৈ আকৰ্ষণ কৰি নিছিল আৰু একে সময়তে তাৰ স্বাভাৱিক সংকোচ আৰু পৰিবেশজনিত অস্থিতিয়ে তাক পিছলৈ টানি ধৰিছিল। তাৰ এই দুঃস্থ সময়ত, মানসিক পীড়ন আৰু ক্ৰমে বাঢ়ি অহা নৈঃসংগবোধৰ মাজত সি তাইৰ সান্নিধ্যৰ প্ৰতি অসহায়ভাৱে দুৰ্বল বোধ কৰে; কিন্তু বাস্তৱত শান্তভাৱে নিজলৈ আৰু তাৰ চাৰিওফাললৈ চাই সি এই বাস্তৱৰপৰা মুক্ত হৈ আঁতৰলৈ গুচি যাবলৈ উদ্বাউল হৈ পৰে। এক অদৃশ্য টনা-আঁজোৰাই তাৰ বুকখনত

তোলপাব লগায়।

দুদিনমান সি বাৰীত কাম কৰিবলৈ যোৱা নাছিল। সেইদিনা বাৰীলৈ যাওঁতেই সি দেখিলে বিভ্ৰান্ত, ত্ৰস্ত চেহেৰাৰে চেনিমায়ে তাক হাত বাউল দি মাতিছে। সি উদ্বিগ্ন চিত্তে বেগাই নৈ ঘাটেদি তাইৰ ঘৰলৈ গ'ল। ঘৰৰ ভিতৰ সোমোৱাৰ লগে লগেই উত্তেজিত, চেপা কঠেৰে চেনিমায়ে ক'লে, 'কালি আহিছিল!'

চেনিমাইৰ ইংগিতময় অৰ্ধোক্তিৰ অৰ্থ—উত্তেজনাৰ সহযোগত—তাৰ বাবে সহজে স্পষ্ট হৈছিল, কিয়নো হয়তো সি এনে এটা ভয়াবহ খবৰৰ বাবেই অনিচ্ছুকভাৱে অপেক্ষা কৰি আছিল। তথাপি তাৰ আঘাত—সুৰু মনৰপৰা ওলাই আহিল এটা নিৰ্বোধ প্ৰশ্ন, হয়তো সি তেতিয়াও নিশ্চিত হ'ব খুজিছিল, 'কোন?'

দীৰ্ঘপালিত উত্তেজনা আৰু অনিশ্চিত ত্ৰাসৰ চেতনাত বিকল চেনিমায়ে তাৰ অবাস্তৱ প্ৰশ্নটোৰো সাগ্ৰহ উত্তৰ দিলে, 'দোকানী!'

হেমধৰৰ ভবিৰ তলৰ মাটি কঁপি উঠিল, মূৰটো গৰম লাগি গ'ল। সি ঘামিবলৈ ধৰিলে। তাৰ পিছৰ প্ৰায় লগে লগে আহিবলগীয়া প্ৰশ্নটো আৰু কঠলৈ আহিব নুখজিলে। সি তাইৰ স্থিৰ দৃষ্টিৰ সমুখত চকুযোৰ নমাই আনিলে। বহুত সময় সিহঁত তেনেকৈ ৰ'ল। তাৰপিছত তাই ধীৰ কঠে ক'লে, 'বহুত সময় আছিল...।'

তাৰ বুকুখনত তাইৰ উক্তিটোৱে এটা প্ৰচণ্ড খুন্দা মাৰিলে। ডুবিব ধৰা মানুহৰ দৃষ্টিৰে সি এবাৰ তাইলৈ চালে। তাইৰ মুখখন অনিদ্ৰা আৰু উত্তেজনাৰ অৱশিষ্টৰে দুৰ্বল, কিন্তু কঠিন আৰু সজাগ।

'বাৰে বাৰে দুৱাৰখনত হেঁচা মাৰে আৰু সৰুকৈ মোৰ নামটো কাঢ়ি মাতে।' তাই পুনৰ যোগ দিলে। সি যেন উশাহ পালে, বুকুৰ খুন্দাটোৰ বিষ কমি গ'ল। আৰু যেন নিজকে সান্ত্বনা দিবলৈ তাৰ ভিতৰৰপৰা ওলাই আহিল, 'আন কোনোবা কিজানি!'

কিন্তু চেনিমায়ে তীব্ৰভাৱে তাক বাধা দিলে 'আৰু কোন হ'ব? মই কুকুৰটোৰ মাত চিনি নাপাওঁ? তই কি কথা ক'বলৈ আহিছ?' তাইৰ তীব্ৰতাত সি নীৰৱ হ'ল আৰু ক্ষণেক বিৰতিৰ পাছত সুধিলে, 'এতিয়া কি কৰিব পিছে? আকৌ আহে যদি?'

চেনিমায়ে মনে মনে থাকি তাৰ চকুলৈ চালে। তাৰ পাছত বেৰৰ ফালে মুখখন ঘূৰাই ক'লে, 'চাওব তলত দাখন থৈ দিছোঁ। তাকো দুটুকুৰা কৰিম আৰু নিজৰ ডিঙিতো ঘাপ দিম। আৰু কিটো কৰিবলৈ আছে?' কাৰ ওপৰত যে—হয়তো নিজৰ ওপৰত, হেৰাই যোৱা উদ্ভৱৰ ওপৰত, হয়তো তাইৰ ভাগ্যৰ

ওপৰত, কিজানি হেমধৰৰ ওপৰতো এক অনিশ্চয় ৰোষভবা অভিমানত তাইৰ মুখখন ওফন্দি উঠিল। ভুৱা বীৰত্ব নহয়, তাই এক সৰল, অবিকল্প সংকল্প মাত্ৰ প্ৰকাশ কৰিছে। হেমধৰৰ মনটো তল ওপৰ লাগি গ'ল। বহু প্ৰশ্ন, বহু সন্দেহ, বহু সম্ভাৱনা একেলগে সৰৱ হৈ উঠিল, কোনো কথাকে সি উচ্চাৰণ কৰিব নোৱাৰিলে। দুয়ো অশান্ত নীৰৱতাৰ মাজত কিছুসময় পাব কৰাৰ পাছত হেমধৰ নীৰৱেই বাহিৰ ওলাই আহিল।

গোটেই দিনটো কামৰ মাজে মাজে, গধূলি নিজৰ অকলশৰীয়া এন্ধাৰ কোঠাটোত আৰু ৰাতি ভাত খাই উঠি পুনৰ নিজৰ কোঠাত বিড়ি ছুঁপি ছুঁপি বহি থাকোঁতে একেবোৰ কথাই তাৰ মনত ঘূৰিব ধৰিলে। দুৰ্যোগৰ অনিশ্চিত প্ৰতীক্ষাত ৰৈ থকা তাৰ অন্তৰখন এক সান্ত্বনাত অঘটনৰ ভয়ংকৰ ছাঁই ডাৱৰাই পেলালে। সকলো প্ৰশ্ন, সন্দেহ, চিন্তা, দ্বন্দ্ব, অপমানবোধ আৰু নিষ্ফল স্কোভৰ মাজত সি এটা সংকল্পলৈ আহিবলৈ চেষ্টা কৰিলে। আৰু এবাৰ এক নিৰুপায় অন্ধ আবেগেৰে তাড়িত হৈ সি ঘৰৰপৰা ওলাই গ'ল। নৈখনৰ ওচৰ পাই সি নিজকে সংযত কৰিলে, এয়ে বোধহয় নৈৰ পাৰত তাৰ শেষ বহা। নৈখনৰ সৈতে তাৰ অলেখ অনুক্ত, নিঃশব্দ ভাৱ-বিনিময়ৰ গধূলি, নিষ্পেষিত অন্তৰৰ আবেগ মথিত নীৰৱ বাৎময়তাৰ ৰাতি আজি শেষ হ'ল। এইটো বিদায়ৰ মুহূৰ্ত, তাৰ জীৱনত কোনোদিনে নহা বিদায়ৰ বিৰল মুহূৰ্ত। কিন্তু আচৰিতভাৱে, বিদায়ৰ আবেগে তাক বিচলিত কৰিব নোৱাৰিলে। হয়তো আশৈশৱ তাৰ হৃদয় বজ্জালতা-দুষ্ট, জড়তাগ্ৰস্ত; আবেগ-অনুভূতিৰ তৰংগই তাক সহজে দোলা দিব নোৱাৰে। সি তাৰ সংকল্পৰ কথা ভাবিলে। এন্ধাৰ নৈৰ বুকুলৈ সি এবাৰ চালে, ৰাতিৰ নৈৰ শব্দবোৰ তাৰ কাণত নপৰিল। তাৰ পাছত সি লাহে লাহে পানীলৈ নামি গ'ল। কিছুসময় পানীত থিয় দি সি দুহাতেৰে পানীখিনি চুলে, আঁজলিৰে পানী আনি মুখত সানি ল'লে। তাৰ পাছত হঠাৎ সচেতন হৈ দৃঢ়পদে পাবলৈ উঠি ক'তো নোবোৱাকৈ ঘৰৰফালে আহিল।

মাজৰাতি অলপ আঁতৰৰপৰা অহা এটা ছলছুলৰ শব্দত চেনিমায়ে সাৰ পালে। কিছুসময় কাণ উনাই পৰি থাকি, ছোৱালীজনীয়ে সাৰ নোপোৱাকৈ চাঙৰপৰা নামি তাই চাকিটো ছললে আৰু ওলাই গৈ কাষৰ ঘৰৰ মাকক জগালেগৈ।

'কি হ'ল ও?' মাকে সাৰ পাই উচপু খাই উঠিল আৰু এন্ধাৰতে খপ্জপু কৰি দুৱাৰ মেলি ওলাই আহিল।

'সেইবোৰ কিহৰ ছলছুল, শুনচোন!' চেনিমায়ে উদ্বিগ্নকঠে ক'লে।

অবাক, বিবুদ্ধি মেদৌয়ে কাণ পাতি শব্দবোৰ ধৰিবৰ চেষ্টা কৰিলে আৰু কৈ উঠিল, 'দোকানীৰ ঘৰৰ ফালৰ পৰা অহা যেন পাইছোঁ। কি হ'ল অ' এইখন? তই থাকচোন, মই বাৰীয়েদি গৈ চাই আহোঁ।' এক্সাৰৰ মাজলৈ মেদৌয়ে খোজ ল'লে।

'চাকিটো লৈ যা' চেনিমায়ে ক'লে।

'নানাগে' মেদৌ ইতিমধ্যে এক্সাৰত নেদেখা হ'ল। চেনিমায়ে মাক যোৱাৰ ফালে কিছুসময় চাই ব'ল, তাৰপাছত ভিতৰলৈ গৈ চাকিটো থৈ পুনৰ বাহিৰৰ এক্সাৰলৈ ওলাই আহিল। তাইৰ বুকুৰ ভিতৰত টেকীটোৱে ঘনাই চাব দিব ধৰিলে, উশাহ বন্ধ হৈ যাব যেন লাগিল। ঘূৰটো বেয়া লাগিল, তাই পিৰালিতে বহি পবিল।

অলপ পাছতে মেদৌয়ে খবৰ আনিলে। গিৰিধৰ দোকানীৰ শোৱা কোঠাৰ ওপৰ চাঙত থকা দোকানীৰ হাতনি পেৰাটো মাজৰাতি চুৰ কৰিবলৈ গৈ হেমধৰ ধৰা পৰিছে। মেদৌয়ে হেমধৰৰ কুকীৰ্তিত ছিঃছিঃ কৰি উঠিল; কিন্তু চেনিমায়ে মাকক ভৰ্ৎসনা কৰিলে, 'চুৰ নকৰিনো কি কৰিব সি? তিনিবছৰে পইচা এটা নিদিয়াকৈ গৰু বোৱাদি বাইছে, সি চাগৈ পইচাখিনি চুৰি কৰি পলাই যাম বুলি ভাবিছিল। বেচেৰা! ভাল বিপদখন হ'ল! মাৰিছে নেকি তাক, আই?' হঠাৎ সচেতন হৈ তাই সুধিলে।

'মাৰিছেতো আকৌ!' মেদৌয়ে ক'লে, এইবাৰ তাইবো সহানুভূতি হেমধৰৰ পক্ষে, 'চোৰ বুলিলে মানুহৰ এনেয়ে গা উঠে, তাতে তাৰ ফালে মাৰ্তোতা কোনটো আছে?'

চেনিমাৰ বুকুখন ধবফৰাই উঠিল। হেমধৰৰ সৰল, অঁকৰা মুখখন তাইৰ মনৰ মাজত যেন কৰুণ প্ৰাৰ্থনা কৰি জিলিকি উঠিল। তাৰ ভয়ব্ৰন্ত, আহত মুখখনৰ কথা ভাবি তাইৰ বুকুখন মোচৰ খাই উঠিল। এক্সাৰৰ মাজতে দুইজনী মানুহ কিছুসময় নীৰৱে থিয় হৈ ব'ল। তাৰ পাছত হঠাৎ তাই ক'লে, 'আই, তই শোৱা য়া, ময়ো এবাৰ চাই আহোঁগৈ।'

'ছেৱালীক মোৰ চাঙত দি থৈ যা, সাৰ পালে ভয় খাব।' মেদৌয়ে ক'লে।

দোকানীৰ ঘৰৰ পিছফালেৰে গোহালিটোৰ ওচৰেদি চেনিমাৰ লাহে লাহে আগবাঢ়িল। দূৰপৰাই লেম্পৰ পোহৰত তাই দেখিলে ঘৰৰ বাৰাণ্ডাত কাঠৰ চকীত বহি গিৰিধৰ দোকানী, তেওঁৰ কাষৰ বেঞ্চখনত ওচৰৰ দুই তিনিজন বয়সস্থ মানুহ, টোপনিবপৰা হঠাৎ সাৰ পাই খালি গাৰে তেওঁলোক উঠি আহিছে।

ঘটনাৰ আকস্মিকতাৰ চক আৰু উত্তেজনা এতিয়া প্রশমিত হৈছে, যোগ হৈছে নতুন নতুন খুঁতিনাতি আৰু পলমকৈ অহাসকলৰ বাবে প্ৰত্যেকৰে নিজস্ব প্ৰতিক্ৰিয়াৰ বৰ্ণনা। সকলোৰে হাতে-মুখে স্বলন্ত ধুমায়মান বিড়ি: আনন্দ আৰু গৌৰৱৰ মিশ্ৰিত অনুভূতিত দোকানীয়ে আজি তেওঁৰ কঠিন হাতৰ মুঠি টিলাই দিছে। কেৱল চোৰ ধৰাৰ সাফল্যত নহয়, তেওঁৰ মূৰপৰা এটা অদৰ্কাৰী হৈ পৰা বোজা অভাৱনীয় সহজভাৱে, স্বাভাৱিক আইনসংগত ব্যৱস্থাবে নমাই দিব পৰাৰ গোপন সুখত তেওঁ আনৰ অজ্ঞাতে পৰম আহ্লাদ লাভ কৰিছিল। প্ৰায় সমুখৰ দোকানৰ বাৰাণ্ডাত, আন এটা লেম্পৰ ৰঙচুৱা পোহৰত চেনিমায়ে দেখিলে মাটিত বহি তলমূৰকৈ হেমধৰ। চেনিমাৰ আহত, নীৰৱ বুকুখনে এটা শব্দ কৰি উঠিল। তাৰ মূৰৰ ডাঠ চুলিৰ নিশ্চয় কোনোবাই ঘটালি ফাঁহাঁহ কৰিছে, গেলীটো বুকুৰ ওচৰত ফাটি ওলমি গৈছে, মুখখন দেখা নাযায় বাবে শাস্তিৰ মাত্ৰা সম্পূৰ্ণ অনুমান কৰিব পৰা নাযায়। তাৰ ওচৰে-পাঁজৰে, বাৰাণ্ডাত আৰু চোতালত থিয় দি বা বহি গাঁৱৰে এজাক সৰু-ডাঙৰ ল'ৰা। হেমধৰৰ লগত দুটামান থিয়াথিয়ি কৰি অলপ আঁতৰত। সকলোৰে মাজত বিভিন্ন ধৰণৰ প্ৰতিক্ৰিয়া; অবিশ্বাস, অবোধতা, ঠাট্টা, নিন্দা, ভৰ্ৎসনা। দুই-একে ডাঙৰকৈ কিবা সুধিছে, সি কোনো প্ৰতিক্ৰিয়া নোহোৱাকৈ মৌন হৈ তলমূৰকৈ বহি বৈছে। আৰু অলপ আগবাঢ়ি চেনিমায়ে ধৰিব পাবিলে ঘৰৰ বাৰাণ্ডাৰ কাষত, কিছু এক্সাৰৰ ফালে দোকানীৰ দুই পৰিবাৰ আৰু ল'ৰাছোৱালীৰ সৈতে ওচৰৰ কেইজনীমান মাইকী মানুহ। দোকানীৰ দ্বিতীয় পক্ষই এতিয়াও অৱশিষ্ট উত্তেজনাৰে বাৰম্বাৰ ঘটনাটোৰ টুকুৰা-টুকুৰি অংশবোৰ বৰ্ণনা কৰি আছে। চেনিমায়ে বহু সময় এক্সাৰৰ মাজেৰে হেমধৰলৈ চালে, স্থিৰ, অৱনতমস্তক শিলস্বৰূপ। তাইৰ ভিতৰত খুব কোমল, ঘীৰ কোনো বাগৰ দৰে এটা কান্দোন বুকুখন আঁচুৰি আঁচুৰি ওপৰলৈ আহিব ধৰিলে। হঠাৎ তাই শুনিলে বেঞ্চত বহি থকা আদহীয়া এজনে বিড়িত সুখ টান দি উঠি নাকে-মুখে ধোঁৱা উলিয়াই ডেকাহঁতলৈ এটা কঠুৱা নিৰ্দেশ জাৰি কৰিছে, 'বান্ধি থ এ তাক, ভালকৈ পৰা এডাল আনি বান্ধি থ।'

চেনিমাৰ বুকুখন ধমহকৈ খহি পবিল। ভিতৰৰ কান্দোনটো থমক খাই ব'ল। তাই লাহেকৈ ঘূৰিল আৰু শেষবাৰলৈ তাক চাই লৈ ঘৰলৈ খোজ দিলে। তাইৰ কাণত পবিল কোনোবা এটা আত্মবিশ্বাসী ডেকা কঠুই কৈছে, 'এ-থ-অ' কেলেই বান্ধিব লাগিছে? ইমানবোৰ মানুহৰ মাজত ক'লে পলাই সাৰিব। ৰাতিপুৱা পুলিচ আহিলে বান্ধি-কুন্ধি নিয়েনে ঘোঁৰাত উঠাই নিয়ে নিব নহয়।'

কেনি কেনেকৈ আহি তাই ঘৰ পালেহি চেনিমায়ে ক'ব নোৱাৰে। চাকিটো তেতিয়াও স্থলি আছিল, তাই নুমাই দিলে; একাৰে যেন তাইক গিলি পেলালে। বহুসময় তাই একে ঠাইতে লৰচৰ নকৰাকৈ থিয় হৈ ব'ল। অলপ আগতে বুকুৰ ভিতৰত উঠি আহিব ধৰা কান্দোনটোও যেন হঠাৎ শুকাই গ'ল। চাৰিওফালে শুকান, শিলাময়, শূন্য। পৰা লগাই বান্ধি হেমধৰক পুলিচে মৰিয়াই গাঁৱৰ মাজেদি লৈ যাব, বোধহয় চিৰকাললৈ সি এই গাঁৱৰপৰা ওলাই যাব। এটা জেঠীয়ে বেৰত টিক্‌টিকালে, তাইৰ বুকুৰ ভিতৰত শব্দটো খুন্দা খাই উঠিল। তাই চাঙত বাগৰি পৰিল। বুকুখন ফিন্দ খাই ধৰিছে, তাই একো ভাবিব পৰা নাই; গধুৰ হৈ ফুলি উঠা বুকুখনত তাইৰ উশাহ ল'বলৈ কষ্ট হৈছে। আধাচেতন অৱস্থাত তাই চাঙতে পৰি ইছাট-বিছাট কৰিব ধৰিলে; অসহ্য যন্ত্ৰণাত যেন চাংখনেই কেঁকাই উঠিল।

কিমান সময় পাৰ হ'ল তাই ক'ব নোৱাৰে; সময়ৰ বা পাবিপাৰ্শ্বিকতাৰ উপস্থিতি তাইৰ আঘাত-দীৰ্ঘ হৃদয়ৰ ক্ৰমে জঠৰ হৈ অহা চেতনাত অনুভূত হোৱা নাছিল। হঠাৎ এটা প্ৰচণ্ড আঘাতৰ শব্দত তাই চক খাই উঠিল, তাইৰ চেতনা পুনৰ আলোড়িত হ'ল আৰু পিছমুহূৰ্ততে আৰু এটা সজোৰ আঘাতত তাই গম পালে যে তাইৰ ঘৰৰ দুৱাৰৰ দাংডাল এৰাই গৈছে।

'কোন?' এটা অশ্বুট আৰ্জনাদ তাইৰ কঠেৰে ওলাই আহিল। দ্ৰুত চিন্তাৰ তৰংগ তাইৰ মগজেদি গ'ল, তেজৰ গতি তীব্ৰ হৈ পৰিল। তাইৰ গাত কঁপনি উঠিল। কিন্তু মুহূৰ্ততে সজাগ হৈ জাপ মাৰি নামি তাই এহাতেৰে চাঙৰ তলৰপৰা দাখন উলিয়াই আনিলে। দুৱাৰৰ ফালে চাই থাকিয়েই তাই বাওঁহাতেৰে গাৰুৰ তলত খেপিয়াই জুইশলাটো উলিয়ালে আৰু চাকিটো স্থলালে। সোঁহাতে দাখন আৰু বাওঁহাতে চাকিটো লৈ তাই দুৱাৰৰ ফালে আগবাঢ়িল।

চেনিমাইৰ মূৰত যেন বজ্জাঘাত হ'ল। তাই থৰ হৈ দেখিলে দুৱাৰখন বন্ধ কৰি তাত আঁউজি থিয় হৈ বৈ আছে হেমধৰ। তাৰ নাকৰ তলত দুধাৰি শুকাই যোৱা তেজৰ দাগ; তলৰ ওঁঠখন মাজতে কাটি ফুলি আছে, জপৰা চুলি, ফটা গেঞ্জী, তাৰ মুখত পৰাভৱ আৰু ত্ৰাস, নিষ্ফল ক্ষোভ, অপমান আৰু সমৰ্পণ: সি যেন এজাক আকস্মিক অভাৱনীয় ধুমুহাই কোবাই জ্বৰৌবোৱা কৰি থৈ যোৱা এজোপা তৰুণ নিঃসংগ গছ। কিন্তু চেনিমাইৰ সন্ধিৎ তৎক্ষণাৎ ঘূৰি আহিল। দাখন হাতৰপৰা পেলাই তাই উখাতু খাই তাৰ ওচৰলৈ গ'ল আৰু 'চাওঁ' বুলি তাক দুৱাৰৰপৰা আঁতৰাই দাংডাল ভালকৈ লগাই দিলে আৰু ঘূৰি লৈ তালৈ

চাই ফুচ্ ফুচাই সুধিলে, 'কেনেকৈ আহিলি?'

হেমধৰৰ মুখেদি বাক্‌ফুৰ্তি নহ'ল।

'এতিয়া বিচাৰি গোটেইখন তহিলং কৰিব, চাঙৰ তলত সোমাইগৈ।' তাই তাক বাহুত ধৰি প্ৰায় ঠেলিয়েই ভিতৰলৈ লৈ গ'ল আৰু চাঙৰ ওচৰত তাৰ নীৰৱ শাৰীৰিক প্ৰতিবাদ সত্ত্বেও জোৰ কৰি তাক চাঙৰ তললৈ ঠেলি দিলে।

তাই বেগাই গৈ কলহৰ পানীত চাদৰৰ আগটো ডুবাই তিয়াই ল'লে আৰু পুনৰ চাঙৰ ওচৰলৈ গৈ আঁঠুকাটি তায়ো চাঙৰ তললৈ সোমাল। হেমধৰ চিং হৈ চাঙৰ তলত মাটিত পৰি আছে, তাই চাকিৰ পোহৰত তিতা চাদৰখনেৰে তাৰ মুখৰ তেজবোৰ মচি দিলে, তাৰ পিছত তাৰ নাক, মুখ আৰু ওঁঠৰ আঘাতবোৰত চাদৰখনৰ ভিজা শীতল আগটো ধৰি থাকিল। অপৰিচিত কোনো জগতত, অৱাস্তৰ সময়ৰ মাজত শত্ৰুৰ ত্ৰাসপূৰ্ণ উপস্থিতিত সিহঁত দুটা যেন বিকলচিত্তে লগ হৈছে। শংকা আৰু উত্তেজনাৰ অস্থিৰ কঁপনিৰ মাজতো, আঘাত আৰু অপমানৰ কালিমাৰ মাজতো সি তাইক কিবা এটা ক'ব খুজিলে। কিন্তু অননুভূতপূৰ্ব এক আবেগৰ শিহৰণে, ছঁয়াময়া এক অবোধ্য বহস্যৰ সূক্ষ্ম আলোকসঞ্চাৰী স্পৰ্শই তাৰ হৃৎকম্পন ঘটালে আৰু বাৰে বাৰে নিয়ন্ত্ৰণাধীনভাৱে তাৰ দেহটো কঁপি কঁপি উঠিল। বহু কষ্ট কৰি, বহু দূৰ অতল, অবিশ্বাস্য জগত এখনৰপৰা প্ৰায় কান্দোনৰ সুৰত সি উচ্চাৰণ কৰিলে, 'মই চোৰ নহয়, 'বিচচ্' কৰ!'

'তই মোক ক'ব লাগিছেনে?' তাইৰ উজ্জিত এক সঁচা উপলক্ষিৰ নিঃসংশয় আশ্বাস আছিল, সি পুনৰ্বাৰ তীব্ৰভাৱে কঁপি উঠিল। তাই তাৰ মুখত হাত বুলাই দিলে, কটা ওঁঠখন আঙুলিৰে কোমলকৈ স্পৰ্শ কৰিলে। যেন তাৰ প্ৰতিটো আঘাতত ক'লা পৰি লাগি থকা অপমানবোৰ হাতেৰে চুই অনুভৱ কৰিব খুজিলে।

'কুকুৰটোক মইহে ঘপিয়াম বুলি ভাবি আছিলোঁ', হঠাৎ ক্ৰুদ্ধকঠে তাই ক'লে। এটা গধুৰ, দীঘল, ক্ষুদ্ৰ, অতৃপ্ত ছমুনিয়াহ তাৰ বুকুৰপৰা প্ৰভ্ৰুতৰৰ দৰে ওলাই আহিল। অস্থিৰ, অনিশ্চিত, সশংক মুহূৰ্তবোৰ নীৰৱে পাৰ হ'ব ধৰিলে।

'চাকিৰ পোহৰ দেখিলে আহি ইয়াতে ওলাবহি, নুমাই দিওঁ!' আধা প্ৰশ্ন আৰু আধা সিদ্ধান্তৰ দৰে তাই উচ্চাৰণ কৰিলে।

'দে'। একমুহূৰ্ত দ্বিধা কৰি অসহজভাৱে সি ক'লে।

তাই চাকিটো নুমাই আঁতৰাই থ'লে আৰু বাওঁহাতখন তাৰ আঘাত-জৰ্জৰ মূৰৰ চুলিবোৰৰ মাজত সুমাই দিলে। সচকিত হৈ সিহঁতে মাটি এৰোৱা বেৰৰ

ফাঁকেৰে মন কৰিলে আঁতৰত দোকানীৰ বাৰীত দুই-এবাৰ দুৰ্বল টৰ্চৰ পোহৰ! ভীত ত্ৰস্ত-সংকুচিত মনেৰে সিহঁতে শুনিলে দুই-এবাৰ ডাঙৰকৈ কোৱা অবুজ কথাৰ টুকুৰা। অনন্ত সময়ৰ অস্বস্তিকৰ গৰ্ভত হঠাতে আহি পৰা জীৱনৰ অভাৱনীয় মেৰপেচত অনিশ্চিত আৰু হয়তো ভয়ংকৰ ভৱিষ্যতৰ সমুখত সিহঁত বিমূঢ়, বিৰশ হৈ প্ৰায় অসাৰৰ দৰে পৰি ব'ল। তাৰপাছত চাৰিওফালে ক্ৰমে এক আদিম নীৰৱতা আৰু অন্ধকাৰ উত্তাপে আৱৰি পেলালে।

পিছদিনা ৰাতিপুৱা গিৰিধৰ দোকানীৰ ঘৰত হেমধৰৰ চুৰিৰ ব্যৰ্থ চেষ্টাৰ লগত চেনিমাইৰ অন্তৰ্ধানৰ সংবাদটো যোগ হৈ গাঁৱত এটা নতুন বহস্যৰ টো বৈ গ'ল। অৱশ্যে বহস্যটো প্ৰায় লগে লগেই সকলোৰে বাবে পৰিষ্কাৰ হৈ পৰিল আৰু গাঁৱৰ চিৰাচৰিত ৰীতি অনুসৰি চেনিমাই আৰু হেমধৰৰ চমক লগোৱা গোপন সম্পৰ্কটোৰ কাহিনীয়ে প্ৰত্যেকৰে মুখে মুখে বিভিন্ন, বিচিত্ৰ আৰু প্ৰামাণ্যৰূপে মুখবোচক ৰূপ ল'বলৈ ধৰিলে।

গিৰিধৰ দোকানী নিশ্চয় ক্ৰোধাঙ্ক হৈছিল। কাৰণ, তেওঁ ভাঙিবলৈ দিয়া ঘৰটো চেনিমাইৰ নহয়, তেওঁৰ আছিল। আৰু তেওঁৰ সপোনৰ বালি-ঘৰটো কেতিয়াবাই উটি-ভাহি গৈ নিশ্চিহ্ন হৈছিল।

সংকাৰ

এইটো এটা অবাস্তৱ সময়। বতাহত এই অবাস্তৱতাৰ ঘ্ৰাণ আছিল। ক'ৰবাত হোৱা সামান্য এটা শব্দও সংশয়ৰ ধোঁৱাৰ কুণ্ডলীৰ মাজেদি পাক খাই অস্বাভাৱিক হৈ আহিছিল। উচ্চাৰিত প্ৰতিটো বাক্য অচিনাকি তীব্ৰতাই শাণিত কৰিছিল। দাৱাৰিৰ এটা গোন্ধ থাকে, বতাহত দূৰ-দূৰণিলৈকে তাৰ উমান পোৱা যায়। অশুভ উদ্‌ঘাটনাৰ বেষ্ট শূন্যত ওলমি থাকে, পৰিবেশ তাৰ ওজনত গধুৰ হৈ উঠে। বিস্ফোৰিত, বিদীৰ্ণ সময় প্ৰায় স্থবিৰ হৈ যায়। আন্ধাৰত নিৰ্মমতাক হাতেৰে চুব পাৰি। আদিমতাৰ স্থাপদ নিশ্বাস শুনিবলৈ পোৱা যায়। অস্পষ্ট হৈ পৰা মানুহৰ মুখবোৰত ছাই, গাত তেজৰ কৰাল আৰু কেঁচা মঙহৰ গোন্ধ; অন্তৰত অন্ধ উদ্‌ঘাটনাৰ অন্ধকাৰ আৰু আদিম ত্ৰাস। মানুহ একোখন গাঁও। পৃথিৱী সামান্য গাইজোৰা একোখন যুদ্ধক্ষেত্ৰ, মানুহ য'ত নিজেই নিজৰ প্ৰতিপক্ষ। অন্ধাৰত দৈৱী চামুণ্ডা।

অথবা নিৰপেক্ষ, নৈৰ্ব্যক্তিক সময়ৰ বাবে সকলো স্বাভাৱিক। কিয়নো বিশ্ব চৰাচৰ এক চিৰন্তন আৱৰ্তত ঘূৰ্ণায়মান; সময়ৰ একেবোৰ পৰিচিত বিন্দুতে পৃথিৱী বাৰম্বাৰ আহি উপস্থিত হয়, কেই মুহূৰ্তমানৰ বাবে যেন থমকি ৰয় আৰু পুনৰ এক আদিম, অনন্ত, নিৰ্বোধ, নিৰুদ্দেশ গতি-চক্ৰ আৰম্ভ হয়। ইতিহাসৰ উদাসীন পৰিক্ৰমাত যোগ হয় কেৱল কাৰ্য-কাৰণৰ যুক্তি-ব্যাখ্যা সম্বলিত শীতল তথ্যৰ দুটামান ক্ষয়ংকাৰী ক্ষুদ্ৰ অধ্যায়। কিন্তু ই যেন এক পূৰ্ব-নিৰ্দ্ধাৰিত নিয়তি, প্ৰায়-নিয়মিত, অৱধাৰিত, অবিকল্প। যেন এক অন্তৰ্নিহিত, আত্মবিনাশী উৎকেন্দ্ৰিকতা। যেন মৃঢ়, মত্ত মানুহৰ নিজৰে শিৰা পৰ্যন্ত উভালি উলিওৱাৰ এক বিধ্বংসী অন্ধ আক্ৰোশ। যেন লোকশ্ৰুতিৰ সেই মৃত্যু-প্ৰৱণ পাগলৰ কাহিনী, যি নিজৰ পেট ফালি যকৃত-প্লীহা-অস্ত্ৰাদি অন্তৰংগ দুহাতেৰে বাহিৰ কৰি আনে আৰু গ্লেষণপূৰ্ণ শেষ সজ্ঞান হাঁহিটো মাৰি কয়, “চাওঁ বাক, এইবাৰ কেনেকৈ বচা যায়!”

এই অবাস্তৱ সময়ৰ মাজত ওপঙি থকা কেইটামান অস্থিৰ, ভংগুৰ, বাস্তৱ মুহূৰ্তত ডাক্তৰ ইছলাম এক ধৰণৰ অনিচ্ছা-নিদ্ৰাত পৰিছিল। ৰোগীৰ বাবে দুশ্চিন্তা আৰু দায়িত্ব-সচেতনতাই তেওঁক শুবলৈ দিয়া নাছিল। ৰোগীৰ কাষত এখন

আৰামবিহীন থিয় কাঠৰ চকীত তেওঁ বহি আছিল। বাতি এক বজাত ডাক্তৰ বৰঠাকুৰে একপ্ৰকাৰ জোৰ কৰিয়েই তেওঁক বোগীৰ ওচৰৰ পৰা আঁতৰাই পঠাইছিল। জাগৰণৰ বাস্তৱতাৰ মাজত নিজকে অকলে পাই তেওঁ শুবলৈ ভয় কৰিছিল। কিন্তু এটা সময়ত তেওঁৰ চিগাৰেট শেষ হ'ল আৰু ক'ব নোৱাৰাকৈ কোনো এসময়ত তেওঁ টোপনি গ'ল। কাৰণ, শৰীৰে আৰু মনৰ লগত সহযোগ কৰিব নোৱাৰা হৈছিল। যোৱাকালি গোটেই বাতি দীঘলীয়া দুশ্চিন্তাগ্ৰস্ত যাত্ৰাৰ শেষত আজি পুৱা তেওঁলোক এই গাঁৱত উপস্থিত হৈছিলহি। আজি গোটেই দিনটো অভাৱনীয় পৰিশ্ৰম, পৰিস্থিতিৰ বিভিন্ন হেঁচা, উশাহ ল'বলৈ নোপোৱা ব্যস্ততাৰ মাজত পাৰ হৈছিল। বাতি এক বজাত কোঠাটোলৈ শুবলৈ আহি তেওঁৰ নিজৰে ভাগি পৰিব যেন লাগিছিল। বিভিন্ন বিষয়, বিভিন্ন সম্ভাৱনা, বিভিন্ন প্ৰশ্ন আৰু উত্তৰৰ আপাত-অসম্ভৱতাই তেওঁৰ মনটো ক'ব নোৱাৰাকৈ থুকুচি-আছাবি আছিল। দূৰ গভীৰ ক'বৰাত ধীৰে ধীৰে, তেওঁ ক'ব নোৱাৰাকৈ নিঃশব্দে ভবি উঠা এক বেদনাবোধত তেওঁৰ অন্তৰখন যেন কোনোবাই আওড়ালি, মোহাবি, চেপি পেলাইছিল। তেওঁৰ চেতনা নিঃসাৰ হৈ পৰিছিল, এক অনিশ্চিত বিপৰ্যয়বোধে, নিৰাশ্ৰয় অসহায়তাই তেওঁক শিশুৰ দৰে হত-ভৰি আছাবি কন্দুৱাব খুজিছিল। নিজৰ অসহায়বোধৰ অতল অঙ্ককাৰৰ মাজত তেওঁ নিজকে সমৰ্পণ কৰিছিল। ক'ব নোৱাৰাকৈ তেওঁ টোপনি গৈছিল।

এইখন এখন গাঁৱৰ চৰকাৰী চিকিৎসালয়, কিন্তু আন গাঁৱৰ সাধাৰণ চৰকাৰী চিকিৎসালয়ৰ তুলনাত এইখন কিছু ডাঙৰ। ক'লা গোল গোল খুঁটা আৰু প্ৰয়োজনাত্মিক বাটাম-কেঞ্চিৰে পুৰাতন চিকিৎসালয়খনৰ, ক'ব পাৰি, এক ইতিহাস আছে। এসময়ত আন যিকোনো দুৰ্গম গাঁৱৰ দৰে এইখনো আছিল স্থানু, তন্দালু, নিৰুৎসুক আৰু আত্মময়। কিন্তু দেশৰ স্বাধীনতা সংগ্ৰামৰ টো এই দূৰ গাঁৱলৈকো এদিন বাগৰি আহিছিল। কেনেকৈ জানো সভা, শোভাযাত্ৰা, কানিৰ দোকান বন্ধ কৰা, স্কুলঘৰ ছলোৱা, সূতা কটা আদি নতুন নতুন উত্তেজনা গাঁও সোমাইছিলহি। এনেকি দোকমোকালিতে স্বেচ্ছাসেৱকৰ কুচু-কাৰাজৰ পদশব্দ, মাজৰাতি মৃত্যু-বাহিনীৰ শিঙা, 'বিজয় বিশ্ব ত্ৰিৰংগা প্যাৰা' বা 'সৌ যে উবিছে স্বৰাজ নিচান' আদি নতুন মতলীয়া সুৰে গাঁৱৰ বতাহ কঁপাই গৈছিল। অপৰিচিত এক উদ্গাদনাই, অভাৱনীয় এক জাগৰণে মানুহবোৰক হঠাতে ৰূপান্তৰিত কৰি তুলিছিল। দেশৰ স্বাধীনতাৰ পিছত কিছুকালৰ বাবে ইয়ালৈকো সঁচাকৈয়ে আহিছিল এছাটি নতুন বতাহ, এটা নতুন উলাহ, নতুন প্ৰাণস্পন্দন। বতাহত এটা নামহীন

অচিনাকি গোন্ধ আহিছিল। সৰু সৰু পৰিৱৰ্তনৰ পৰশে গাঁৱৰ মুখখন সলনি কৰিছিল। ছলাই দিয়া এম-ডি স্কুলখনৰ ছাইৰ ওপৰত খোলা আকাশৰ তলতে আৰম্ভ হৈছিল এখন নতুন হাইস্কুল। লোকেল-ব'ৰ্ডৰ কুঁৱাটো পকাৰে বন্ধা হৈছিল। সৰু জুৰিটোৰ ওপৰৰ বাঁহৰ দলংখন ভাঙি এদল অচিনাকি মানুহে আহি বেলিং থকা কাঠৰ দলং এখন সাজি দিছিল। আৰু স্বাধীনতা সংগ্ৰামৰ দুজনমান নেতাৰ দেহ আৰু মনৰ বলৰ জোৰতেই লোকেল-ব'ৰ্ডৰ খেৰী ডাক-বঙলাটোতে আৰম্ভ হৈছিল এখন দাতব্য চিকিৎসালয়। বঙা-বগা প্ৰকাণ্ড চেহেৰাৰ এজন ডাক্তৰৰ ৰূপত গাঁৱৰ প্ৰথম মুছলমান মানুহজন সপৰিয়ালে আহি বঙলাটোত সোমাইছিল। সম্মুখৰ কোঠাটোত বহি ডাক্তৰে বোগী চাইছিল, খিৰিকিৰে সংযুক্ত কাষৰ কোঠাটো আছিল ডিছপেন্টিং ৰুম; ঘৰটোৰ বাকী অংশ আছিল তেওঁৰ আবাস। গাঁৱৰ প্ৰথম বঙালী মানুহজন ক'বৰ পৰা আহি ওলাইছিলহি এজন বিফিউজি কম্পাউণ্ডাৰ হৈ। যুদ্ধ-ফিৰং এজন নেপালী নিযুক্ত হৈছিল ড্ৰেছাৰ আৰু চকীদাৰৰ যৌথ পদবীত। এই প্ৰায় শুই থকা গাঁওখনলৈ দুই-চাৰি, দহ-বাৰকৈ প্ৰথমে ওচৰৰ, তাৰ পিছত দূৰৰ চিকিৎসা বিচাৰি অহা মানুহৰ আহ-যাহ বাঢ়িব ধৰিছিল। বুধবাৰৰ বজাৰৰ দিনত ডাক্তৰখানাত সৰু-সুৰা ভিৰ হৈছিল; কিছু সংকোচ আৰু কিছু অনিশ্চিত আশাৰে সকলোৱে গাঁৱলৈ অহা নতুন ডাক্তৰী চিকিৎসাৰ ওচৰ চাপি আহিছিল। ডাক্তৰজনৰ ব্যক্তিত্ব আৰু নিষ্ঠাই, বাহ্যিক গান্ধীৰ্য আৰু আন্তৰিক উষ্ণতাই পৰিৱৰ্তন সহজ আৰু দ্ৰুত কৰি তুলিছিল। আৰু এদিন যেতিয়া গাঁৱত প্ৰথমবাৰৰ বাবে কুকুৰাৰ ডাকত বাতি পুৰাইছিল, তাৰ প্ৰতিক্ৰিয়া হৈছিল অতি নৈমিত্তিক বিষয় আৰু ততোধিক সহজ উত্তৰ। কিয়নো বাহিৰৰ আৰু বিজ্ঞাতিৰ হৈয়ো ডাক্তৰ আৰু তেওঁৰ পৰিয়ালে অৰ্জন কৰিছিল গাঁওবাসীৰ কৃতজ্ঞ সন্ত্ৰম। একধৰণৰ বাহ্যিক দূৰত্ব সত্ত্বেও পৰিয়ালটো গাঁৱৰ হৈ পৰিছিল। গাঁৱৰ একমাত্ৰ অভিজাতজনো আছিল মাত্ৰ দুপুৰুষৰ আগতে বাহিৰৰ পৰা অহা: গাঁৱৰ একমাত্ৰ পকা আৰু কাঠৰ দুমহলীয়া বঙলা ঘৰটোৰ অধিবাসী, বিৰাট মৌজাটোৰ মৌজাদাৰ। ডেকাকালত তেওঁৰ দেহ স্বাস্থ্য আৰু শক্তিৰে উপচি আছিল; তেওঁ আছিল চিকাৰপ্ৰিয়, ভ্ৰমণবিলাসী, সুৰাসেৱী। দূৰৰ চাহ-বাগিচাৰ চাহাব-মেনেজাৰ তেওঁৰ বঙলালৈ আহিছিল, পাণ-ভোজন কৰিছিল, কুকুৰ আৰু ভূতা লগত লৈ একেলগে হাঁহ চিকাৰলৈ গৈছিল। কিন্তু গাঁৱৰ মাজত থাকিও তেওঁ গাঁৱৰ পৰা দূৰত আছিল। তেওঁৰ বন্দুককেইটা, ফ'ৰ্ড গাড়ীখন গাঁৱৰ সম্পদ নাছিল, যদিও সেইবোৰ গাঁওবাসীৰ অনন্ত কৌতূহল আৰু বহস্যৰ বিষয় আছিল। গাঁওবাসীৰ লগত তেওঁৰ যোগাযোগ

হৈছিল টেকেলা, মহৰী আৰু দুই-এজন মুখ্য লোকৰ যোগেদি, তেওঁৰ প্ৰকাণ্ড লোহাৰ গঁড়ালটোত মাজে মাজে পৰা অসহায় ত্ৰাসৰূপী বাঘকেইটাৰ দুই-তিনিদিনীয়া প্ৰদৰ্শনীৰ যোগেদি। কিন্তু সময়ত নিঃসন্তান, বৃদ্ধ, নিখুঁত অভিজাত এই মৌজাদাৰজনৰ পৰাই ডাক্তৰে গাঁওবাসীৰ বাবে আদায় কৰিছিল তেওঁলোকে বুজি নোপোৱা এক অমূল্য দান: প্ৰায় তিনি হেজাৰ টকা দামৰ এটা মাইক্ৰ’স্ক’প আৰু এটা ইন-এন-টি কিট— আজিৰ চিকিৎসালয়খনৰ তথাকথিত লেব্ কামৰ আৰম্ভণি (আৰু সমাপ্তি)।

কিছুমান পৰিৱৰ্তন আছিল বাহিৰৰ, চকুত পৰা। গাঁৱৰ মূৰত থকা কেঞা-গোলাখনত এটা ধানকল বহিছিল। ধান কঢ়িয়াবলৈ কেঞাই এখন ট্ৰাক আনিছিল। কিন্তু এইবোৰ গাঁৱৰ আপোন নাছিল। শিশুৰ দৰে কৌতূহল আৰু আনন্দেৰে কিছু বা বিস্ময়েৰে গাঁৱৰ মানুহে এইবোৰ প্ৰত্যক্ষ কৰিছিল। কিন্তু তাৰ মাজতে গাঁৱৰ আদিম প্ৰজ্ঞা আৰু সহজাত সতৰ্কতা অজানিতে কোনো অপ্ৰত্যাশিত কণ্ঠত ধ্বনিত হৈছিল, “এইবোৰ ভাললৈ হৈছেনে কিবা? কেঞাই চবকে চুটিব। গাঁৱৰ ছোৱালীমখাক থুপৰি কৰিব, বা” ঘৰত টিনৰ চাল লগাই, মহৰ খুঁটি আৰু বন্দুক কিনি বিহ্বাম মণ্ডলো যেন গাঁৱৰ মাজৰ পৰা কিছু দূৰলৈ গৈছিল। কেঞা গোলাখন ধানকল হোৱাত বঙাই মেথিয়ে তেল-নিমখৰ দোকান এখন খুলি মহাজনৰ পদবীলৈ উধাইছিল। ডিপোৰ পৰা কেৰাচিন আৰু দূৰৰ কেঞাগোলাৰ পৰা মাল আনিবলৈ তেওঁ এখন গৰু-গাড়ী লৈছিল আৰু কালক্ৰমত তেওঁৰ ঘৰৰ চালতো টিন উঠিছিল, ঘৰতে নিজৰ পকী কুঁৱা বহুৱাইছিল। সাঁজৰ সোৱাদ এৰি দুই-এটা গাঁৱৰ ডেকাই মাজে মাজে ৰাতি গোপনে বাগিচাৰপৰা ওলাই আহি অদূৰত বহা ফাল্টু মজদুৰৰ বস্তিত চাৰাপৰ সোৱাদ ল’বলৈ গৈছিল। পি-ডব্লিউ-ডিৰ মহৰীৰ ৰূপত গাঁৱলৈ এজন বায়ুগ আহিছিল। গাঁৱৰ সমাজত কৰমৰ ব্যৱস্থা নাথাকিলেও আৰু তেওঁ কৰম কৰা দেউ নহ’লেও ঘৰত শগুণ পৰা, গোহালিত গৰু মৰা আদি সৰু-সুৰা দোষৰ পা-পৰাচিতৰ বাবে বা শাস্তি-পানীৰ প্ৰয়োজন হ’লে একনা পইচা, এটা গুৱা আৰু ভোজনীৰ চাউল এবাটিৰে গাঁৱৰ মানুহ তেওঁৰ ওচৰলৈকে যাবলৈ লৈছিল।

তাৰ পিছত ক্ৰমে কিছুমান কোনেও নভবা ডাঙৰ আৰু দ্ৰুত পৰিৱৰ্তন ঘটাবলৈ ধৰিলে। তেওঁলোকৰ বাবে এটা অবোধা খেলৰ দৰে দেশৰ সাধাৰণ নিৰ্বাচন আহিল আৰু ভালদৰে ধৰিব নোৱাৰা আমোদৰ দৰে পাৰ হৈ গ’ল। লোকেল-ব’ৰ্ডৰ খেৰৰ বঙলাটোৰ পৰা দূৰত এটা নতুন ডাঙৰ পকা ঘৰলৈ দাতব্য চিকিৎসালয়খন

এখন চৰকাৰী চিকিৎসালয়ৰূপে স্থানান্তৰিত হ’ল। কিছু দূৰেদি যোৱা একমাত্ৰ শিলৰ বাস্তাটো পকা হ’ল আৰু এদিন তাৰ ওপৰেদি দুখনমান প্ৰকাণ্ড অচিনাকি বঙা চৰকাৰী বাছ পাৰ হৈ গ’ল। এটা পঞ্চায়তৰ অফিচ বহিল আৰু দুজনমান বাহিৰৰ বিষয়া-কেৰাণী, গুটিবাবু-গ্ৰামসেৱক গাঁৱলৈ আহিল। গাড়ী চকাৰ হালপতা তৈয়াৰ কৰা বিহৰীকেইটাৰ লগলৈ ক’ৰবাৰ পৰা এটা পকা-মিল্কি আই কুঁৱাৰ ৰিং সাজিবলৈ ধৰিলে। পি-ডব্লিউ-ডিৰ মহৰীজনে এডোখৰ মাটি কিনি গাঁৱৰ তৃতীয়টো পকাঘৰ আৰম্ভ কৰিলে।

হাইস্কুলখন যে ডাঙৰ হৈ গৈছিল মানুহে গম পোৱা নাছিল। কিন্তু এদিন পদচ্যুত কৰা এজন প্ৰিয় শিক্ষকক ৰখাৰ দৰীত স্কুলত ছাত্ৰসকলৰ এটা ক্ষণস্থায়ী ধৰ্মঘট হ’ল। দুদিনমান ছাত্ৰবোৰ স্কুল নকৰাকৈ থাকিল, তাৰ পিছত অভিভাৱকৰ হেঁচাত আকৌ সকলো স্কুললৈ যাব ধৰিলে। দুজনমান ছাত্ৰক জৰিমনা কৰা হ’ল, দুজনমানক শাস্তি দিয়া হ’ল। প্ৰভাৱশালী অভিভাৱকৰ দুজনমান ল’ৰাই লিখিতভাৱে ক্ষমা খুজিলে। শিক্ষকজনৰ বৰ্ষান্ত বাহাল থাকিল। এই কথা অৱশ্যে কোনেও নাজানিলে যে শিক্ষকজনৰ বিৰুদ্ধে ভিতৰুৱা অভিযোগ আছিল এটা গোপন সূত্ৰে পোৱা খবৰ: তেওঁ এজন কমিউনিষ্ট আছিল।

ডাক্তৰ অৱশ্যে এই বাহিৰৰ জগতৰ প্ৰতি অমনোযোগী আছিল। তেওঁৰ চখ আছিল কিতাপ—পাৰ্ল’ৰ্কা, ৰে’মাৰ্ক্, ফ্ৰে’ব’ৰ্ আৰু জোলা আৰু প্ৰায় নিৰৱচ্ছিন্নভাৱে কেপ্টেইন চিগাৰেট। কিন্তু তেওঁৰ পৰিবাৰে সংসাৰৰ খবৰ ৰাখিছিল। ল’ৰাটোৱে এম-ই পৰীক্ষাত সৰু-সুৰা এটা বৃত্তি পাইছিল। কিন্তু তাৰ বন্ধু হ’ল স্কুলৰ ওচৰৰ কছাৰী গাঁওখনৰ এটা ফুটবল খেলা ল’ৰা আৰু আনটো চাৰিআলিটোৰ ওচৰৰ চাইকেল-মিল্কিৰ উৎপত্তীয়া ল’ৰাটো। স্কুলত, ফুটবল খেলাত, বৰশী বোৱাত—সকলো সময়তে পুতেক সিহঁত দুটাৰ লগতে মছগুলা। ফলত পঢ়াত তাৰ জোৰ কমিছে। তিনি বছৰৰ পিছত সি মেট্ৰিক দিব লাগিব; ডাক্তৰৰ পৰিবাৰ সতৰ্ক হ’ল। তেওঁৰ বাবাৱাকে চহৰত দিয়া মাটিখিনি পৰি আছে, সোনকালে তাত ঘৰ আৰম্ভ কৰিবলৈ পৰামৰ্শ দিছে। তদুপৰি সৰু ছোৱালীজনীক গাঁৱত সুজা নাই; ইটো-সিটো অসুখ হৈ থকা হৈছে। তেওঁ বাবাৱাকলৈ দীঘলীয়া চিঠি দিলে। আৰু এদিন ডাক্তৰজনে গাঁৱৰ মানুহবোৰৰ প্ৰকাশ্য-অপ্ৰকাশ্য অভিমান, অভিযোগ, বেদনা, কৃতজ্ঞতাৰ মাজেৰে বিব্ৰত মুখে, প্ৰায় অপৰাধীৰ দৰে, সপৰিবাৰে বিদায় লৈ চহৰলৈ গুটি গ’ল।

পাঁচ বছৰমানৰ আগতে আৰম্ভ কৰা এই চৰকাৰী চিকিৎসালয়খনত কোঠাটোৰ

বঙৰ বাহিৰে একো পৰিৱৰ্তন হোৱা নাই। আলমৰী, টেবুল, চকী, টুল সকলোবোৰ প্ৰায় ক'লা হৈ গৈছে। পুৰণা বেববোৰত দুবছৰমান আগৰ পাতল চূণ ঠায়ে ঠায়ে এবাই গৈছে। চিলিঙৰ অনেক ঠাইৰ পৰা মাটি খহিছে। যিখন টেবুলৰ ওপৰত আণুবীক্ষণিক পৰীক্ষা কৰা হয়, তাৰ ওচৰৰ খিৰিকিখনৰ পৰ্দা সুবিধাজনকভাৱে একেবাৰে আঁতৰাই থোৱা হৈছে। বিপৰীত ফালৰ খিৰিকিখনত এডাল বহিত এখন জীৰ্ণ অনিৰ্ণেয় বঙৰ পৰ্দা অনাগতিয়াল বস্ত্ৰৰ দৰে কোঁচ-মোচ খাই ওলমি বৈছে। কোঠাটোৰ ভিতৰত এই খিৰিকিখনৰ কাষতে এখন খাট সুমুৱাই ডাক্তৰ ইছলামৰ শোৱাৰ ব্যৱস্থা কৰা হৈছে। অন্য সময়ত এই কোঠাৰ ভিতৰ সোমোৱাৰ আগতে তেওঁ এবাৰ থমকি ব'লহেঁতেন।

কিন্তু আজি কোঠাটোৰ একো বস্ত্ৰেই তেওঁৰ চকুত পৰা নাছিল। শোৱাৰ চিন্তাত তেওঁৰ মনলৈ অহা নাছিল, যদিও যোৱা বিশ ঘণ্টাৰো ওপৰ কৰা অমানুষিক পৰিশ্ৰমৰ শেষত তেওঁলোক সকলোৰে শৰীৰ-মন অৱসন্ন হৈ পৰিছিল। ৰাতি এক বজাত ডাঃ বৰঠাকুৰৰ হেঁচাত তেওঁ আহি এই খাটখনত পৰিছিলহি। কিন্তু তেওঁ শুব খোজা নাছিল। ক্লান্ত-অৱসন্ন তেওঁৰ শৰীৰৰ বাবে টোপনিৰ প্ৰয়োজন অৱশ্যেই আছিল। কিন্তু যোৱা কিছুদিনৰ ধুমুহাই ভাঙি-মোহাৰি যোৱা তেওঁৰ অন্তৰৰ বিকল অৱস্থাত তেওঁৰ কেনেকৈ টোপনি আহে? ভৱিষ্যতলৈ তেওঁ চকু তুলি চাব পৰা নাছিল, কিয়নো তাত কেৱল অন্ধকাৰ আছিল। বৰ্তমানৰ বিধ্বংসী বিপৰ্যয়ে তেওঁৰ মনত ধুমুহা তুলিছিল। দূৰ ক'ৰবাৰ পৰা উঠি অহা ধুমুহাজাকে তেওঁৰ সত্তাৰ— তেওঁৰ চৌদিশৰ সমস্ত বাস্তৱৰ— আমূল অস্তিত্ব কোবাই আছাৰি প্ৰায় উৎপাটিত কৰিব খুজিছিল। তেওঁৰ স্বভাৱসিদ্ধ অচঞ্চল শীতলতাৰে ডাক্তৰ ইছলামে কোনো ৰোগীৰ দেহৰ দৰেই তেওঁৰ যন্ত্ৰণাক্ৰিষ্ট সত্তাক যেন প্ৰত্যক্ষ কৰিছিল।

দেশত দীৰ্ঘকাল জুৰি অশান্তি চলিছে। জনসাধাৰণৰ মাজত প্ৰচণ্ড জাগৰণ হৈছে। অনন্ত অৱহেলাৰ অপমানজনক অস্তিত্ব আৰু অন্যান্য-শোষণৰ প্ৰতি ইমানদিনে তেওঁলোকৰ কোনো প্ৰতিক্ৰিয়া নাছিল। সহজ আৰু নিৰাপদ জীৱনৰ আৰাম-বিলাসত তৃপ্ত মধ্যবিত্তই 'অ', 'হয়তো' জাতীয় নিৰ্বিকাৰ, নিৰুদ্দেশ্য মন্তব্যৰে আড্ডা-আলোচনা, প্ৰস্তাৱ, প্ৰতিবেদনৰ মাজত এইবোৰ সমস্যা সমাধান কৰিছিল। তাত-কাপোৰৰ স্বলা-পোৰা চিন্তাত কটোৱা মানুহিখিনিৰ বাবে অন্য চিন্তাৰ অৱকাশ নাছিল। আজি তেওঁলোকৰ মাজত দেখা গৈছে, প্ৰায় আকস্মিকভাৱেই, শোষণ আৰু বঞ্চনাৰ বিৰুদ্ধে এক নতুন সজাগতা। ডাঃ ইছলামে

ভাবি চাইছে, দাবি হ'লহে তেওঁলোকৰ বাবে এটা সহনীয় বাস্তৱ; কিন্তু আজি তেওঁলোক সচেতন হৈছে এনে এটা সমস্যাৰ প্ৰতি যি তেওঁলোকৰ শিৰা পৰ্যন্ত আঁজুৰি আনিব খোজে। অৱশ্যেই প্ৰতি-সংবাদ আৰু অতিবঞ্জন, সুবিধাবাদ আৰু চফ্ৰান্ত তেওঁলোকে বিচাৰ কৰিব নোৱাৰে, তেওঁলোকৰ সংকট আৰু সংশয় তীব্ৰতৰ হয়। তেওঁলোক ব্ৰহ্ম; বিপন্ন অস্তিত্বৰ ভীতি আৰু আত্মসংৰক্ষণৰ চিন্তাই অতি স্বাভাৱিকভাৱে তেওঁলোকৰ স্নায়ু দুৰ্বল আৰু উত্তেজিত কৰি তোলে। তেওঁলোক অতীতমুখী হয়। আৰু উত্তেজিত চেতনাত সুবসুৰণি তোলে বিভিন্ন বঙৰ মতলবী বাজনীতিয়ে, তীক্ষ্ণ সুযোগসন্ধানী দালালে আৰু ধুবন্ধৰ ব্যৱসায়ীয়ে।

ডাক্তৰ ইছলামৰ স্বাভাৱিক প্ৰতিক্ৰিয়া আছিল গণ-আন্দোলনৰ যুক্তিযুক্ততাৰ প্ৰতি সমৰ্থন। কিয়নো, বঞ্চনা আৰু অৱহেলাৰ বিৰুদ্ধে তেওঁৰ মন সাধাৰণভাৱে সক্ৰিয় আছিল। কিছুদূৰ সংস্কাৰমুক্ত আৰু উদাৰ ঘৰুৱা পৰিবেশত তেওঁ ডাঙৰ হৈছিল। নাগৰিক আধুনিকতাৰ মাজত, কলেজ আৰু হোষ্টেল জীৱনৰ সাৰ্বজনীনতাৰ মাজত, বন্ধু-বান্ধৱৰ মুক্ত আৰু উদাৰ উষ্ণতাৰ মাজত তেওঁ কোনোদিন সচেতনভাৱে ধৰ্মীয় পৃথকতা বা সংখ্যালঘিষ্ঠ মানসিকতাৰে আৰিষ্ট হোৱা নাছিল। চৌদিশৰ স্বতঃস্ফূৰ্ত বিপুল জাগৰণ, প্ৰতিবাদৰ প্ৰচণ্ড তেজ, উত্তপ্ত, তড়িৎ-প্ৰৱাহিত পৰিবেশ— তেওঁ ক'বলৈ গ'লে কিছু অভিবৃত্ত হৈ পৰিছিল। ই আছিল তেওঁৰ বাবে এক নতুন ধৰণৰ সজাগতা, এটা আচৰিত ধৰণৰ অভিজ্ঞতা। চিকিৎসা মহাবিদ্যালয়ৰ শিক্ষকসকলৰ প্ৰতিবাদ সভা আৰু শোভাযাত্ৰাত তেওঁ আন্তৰিকতাৰে যোগ দিছিল; এনেকি হোষ্টেলত ছাত্ৰহঁতৰ ওপৰত কৰা আৰক্ষীৰ জুলুমৰ প্ৰতিবাদত তেওঁ অনশনতো অংশ গ্ৰহণ কৰিছিল।

কিন্তু লাহে লাহে তেওঁ অস্বস্তিবোধ কৰিবলৈ ধৰিলে। আতিশয্য আৰু হিংস্ৰতাৰ দুই-এটা খবৰ আহিল। ক'ৰবাত ছাত্ৰ হত্যা কৰা হ'ল, ক'ৰবাত জুই ফুলিল; কোনো নিন্দা, অনুশোচনা, প্ৰতিবাদৰ শব্দ তেওঁৰ কাণত নপৰিল। তাৰ পিছত আৰম্ভ হ'ল চৰকাৰী নিষ্ঠুৰতা আৰু নিষ্পেষণ। হিংস্ৰতাৰ বিৰুদ্ধে হিংস্ৰতা। স্বৈৰাচাৰৰ বিৰুদ্ধে স্বৈৰাচাৰ। তেওঁ অনুভৱ কৰিলে তেওঁৰ অৱস্থান নিৰাপদ নহয়; তেওঁৰ এটা অন্য পৰিচয় আছে যি আজি তেওঁৰ দুৰ্বলতা আৰু অস্বস্তি। স্কোভ আৰু অন্ধ ক্ৰোধেৰে তেওঁ নিজৰ ভিতৰতে আচ্ছন্ন হৈ থাকিল। অজস্ৰ প্ৰশ্নৰে তেওঁ নিজৰ মুখামুখি হ'ল। বহুত প্ৰশ্নৰ তেওঁৰ বাবে উত্তৰ নাছিল।

তেওঁ নিজৰ ভিতৰত সোমাল আৰু তেওঁৰ ব্যক্তিগত যুদ্ধত মন দিলে। তেওঁৰ শৈশৱ আৰু কৈশোৰ যি গাঁৱত অতিবাহিত হৈছিল তাত জীৱনৰ কোনো সুনিৰ্দিষ্ট

পথ বা সচেতন লক্ষ্য নাছিল, সি প্রকৃতিৰ দৰেই আছিল নিবৰণি আৰু নিৰুদ্দেশ। নদীৰ জীৱন গতি, তাৰ কোনো লক্ষ্য নাই, সাগৰ তাৰ বাবে ঘটনাক্ৰমিক। পক্ষীৰ জীৱন বাধাহীন উৰণ, বাহ-সংগী-সন্তান তাৰ উৰণৰ আনুষংগিক। অনন্ত আকাশ আৰু তাৰ নিৰ্বন্ধন পক্ষীসমূহ, চিৰ গতিশীল নদী আৰু তাৰ বুকুৰ সন্তৰণবিলাসী মৎস্যকুল, অনুদৃষ্টি বতাহ আৰু অকাষণ বৃক্ষৰাজি— এইবোৰৰ অনুসংগত ভাৱনাহীন, ভৱিষ্যতহীন ভবা জীৱন এটাৰ পৰা আহি তেওঁ এদিন এখন অচিনাকি চহৰৰ সংকীৰ্ণ পৃথিৱীৰ মাজত সতৰ্ক, চিন্তা-নিৰ্দিষ্ট, ভৱিষ্যৎময়, নিয়ম-নিৰুদ্ধ জীৱনৰ মুখামুখি হ'ল। আৰু প্ৰাথমিক অসহজতা আৰু অস্বস্তি আঁতৰি যোৱাৰ পাছত বেছ সহজেই তেওঁ চহৰৰ মায়াত পৰিল। চহৰে তেওঁৰ কৌমাৰ্য হৰণ কৰিলে। ঘড়ীত বন্ধা সময়। কটিন-বন্ধ দৈনন্দিনতা। প্ৰতিযোগিতাৰ চিৰিৰে জীৱন। এইবোৰৰ মাজেৰে আহি আজি তেওঁ এজন সফল মানুহ, চিকিৎসা মহাবিদ্যালয়ৰ এটা বিশেষ শাখাৰ পঞ্জীয়ক। ঈৰ্ষা কৰিবলগীয়া বৃত্তি, গুৰুত্বপূৰ্ণ পদবী। তেওঁ এজন সাঁচত গঢ়া নাগৰিক মধ্যবিত্ত।

বহু বিৰক্তিকৰ পৰিশ্ৰম আৰু পুৰুষাৰ্থৰ পিছত চৰকাৰৰ পৰা এটা জলপানি আদায় কৰি বিদেশত তেওঁ নিউৰ'-পেথ'লজীত উচ্চ শিক্ষা লৈ ঘূৰি আহিছিল। চৰকাৰে অৰ্থব্যয় কৰি পঢ়ুৱাই অনাৰ পিছত তেওঁক সহকাৰী অধ্যাপকলৈ উন্নীত কৰি নতুন বিভাগটো খুলিব লাগিছিল। কিন্তু মহাবিদ্যালয় আৰু বিভাগৰ প্ৰশাসনীয় উদ্যোগহীনতা, পৰিকল্পনা আৰু সমন্বয়ৰ অভাৱ আৰু চৰকাৰৰ অৰ্থ-সমস্যা সকলো মিলি যোৱা দুবছৰে প্ৰস্তাৱ-প্ৰতিবেদন, টোকা-টিপ্পনী, অনুমোদন-বাজেট আদিৰ মাজত তেওঁ চিৰ-প্ৰতীক্ষমান কাছাবিয়াংকা হৈ বৈছে। বাবাৰক ঢুকোৱাৰ পিছত তেওঁৰ অভিভাৱক দাদা অৰ্থাৎ খুবাকে তেওঁক কলেজৰ চাকৰি এৰি থৈ গুৱাহাটীত এটা ডাঙৰ লেবৰেটৰী খুলি বহি ল'বলৈ কৈ আছে। তেওঁৰ স্কুলীয়া বন্ধু এতিয়াৰ ডাঙৰ ঠিকাদাৰ চৌকতে তেওঁক তত্ত্বাবধায়ক অংশীদাৰ কৰি এটা নাৰ্ছিং হ'ম খোলাত জোৰ দি আছে।

“চাকৰিত আমাৰ একো নহ'ব; এনেকৈয়ে পঢ়ি থাকিব লাগিব। তই একো বৃদ্ধি নাপাৱ।” চৌকতে কয়। তাৰ মুখৰ ‘আমাৰ’ শব্দটোৱে তেওঁক হঠাৎ অস্বস্তি দিয়ে; কিয়নো, এই নিবীহ, সস্বোধনবাচক সৰ্বনামটোত এটা অমংগলীয়া, অসন্তুষ্ট, ক্ষুদ্ৰ গোষ্ঠীচেতনা পাতলকৈ ঢাকি থোৱা থাকে।

বাবাৰক থকালৈকে কোনেও, বাবাৰকেও, তেওঁক উপদেশ বা পৰামৰ্শ দিবলগীয়া নহৈছিল। সকলোবোৰ কথা যেন নিজে নিজে হৈ গৈছিল আৰু ঠিকে ঠিকেই

হৈ গৈছিল। বাবাৰকৰ ব্যক্তিত্বৰ সেই নিশ্চিত ছাঁ এদিন হঠাৎ অপসৃত হৈ গ'ল। প্ৰথম ষ্ট্ৰ'কটো হৈ যোৱাৰ পিছত তেওঁ ভালেই আছিল, অৱসৰ লৈ যথেষ্ট সাৱধানে আছিল। প্ৰতি সপ্তাহে তেওঁ আহি বাবাৰকক চাই গৈছিলহি। ইন্ডেকাল্ হোৱাৰ আগদিনাও তেওঁৰ গা ভালেই আছিল। গধূলি তেওঁ বাবাৰকৰ ওচৰত বহি হাত-ভৰি মোহাৰি আছিল; ভৰিটোত হাত ফুৰাই ক'লে, “এইকেইমাহতে অলপ বেছি স্বীণালা।”

স্বাভাৱিক গাভীৰ্ঘবে গহীন বাবাৰকে উত্তৰ দিলে, “নহ'লে তোমালোকৰ নিওঁতে কষ্ট হ'ব নহয়।”

তেওঁ বাবাৰকৰ আমোদত বস পাই হাঁহিলে; কিন্তু মূৰৰ ওচৰত বহি থকা মাকে উচপ্ খাই উঠি ক'লে, “তৌবা, কিনো বেছদা কথাবোৰ ওলায় অ' বাবাৰকৰ মুখত!” সেই দুদিন মাহীয়েক, ভনীয়েক, ভনীয়েকৰ নন্দেক, ভনী-জোৱায়েক আদিৰে ঘৰ ভৰি আছিল। পিছদিনা দুপৰীয়াৰ চিন্মিল্ টোপনিৰ মাজত তেওঁ শুনিলে মাকৰ ত্ৰাসিত চিঞৰ, “বাবা, চাহিচোন ও বাবাৰকৰ কেনেকুৱা কৰিছে!!”

জাঁপ মাৰি উঠি বেগটো টেবুলৰ পৰা থাপ মাৰি লৈ তেওঁ ভিতৰৰ কোঠালৈ দৌৰ দিলে। কিন্তু বাবাৰকৰ কোঠাৰ দুৱাৰমুখত তেওঁ শুনিলে মাকৰ বুকুভঙা চিঞৰ, “ছোৱালীহঁত, কলিমা দে, কলিমা দে, বাবাৰক গ'ল!”

তেওঁ অকলশৰীয়া, হয়তো কিছু অসহায়ো, বোধ কৰিলে। আগৰ দৰে সকলোবোৰ কথা যেন ঠিকমতে নোযোৱা হ'ল। মাক, ভনীয়েক, ভনী-জোৱায়েক, পৰিয়াল-পৰিজন তেওঁৰ বিষয়েও চিন্তা কৰা হ'ল।

ভনীয়েকৰ যি হওক আগতেই বিয়া হৈ গৈছে। ভায়েক ইঞ্জিনীয়াৰিঙৰ ছাত্ৰ, সম্প্ৰতি আন্দোলনত লাগি এটা বছৰ অথলে নিয়াইছে। তেওঁলোকৰ ঘৰটোৰ এটা পাৰ্ট ভাড়া দিয়া হৈছে। মাকৰ প্ৰে'ছাৰ বাঢ়িছে। কি কৰিব তেওঁ? পৰিয়াল বা বন্ধুৰ ইংগিত মতে অধ্যয়নৰ চৰ্চা এৰি সম্পদৰ চৰ্চাত লাগি পৰিব নেকি? চৌকতে দিয়া অন্যান্যৰ ইংগিতৰ উত্তৰ দিব পাৰিবনে? এদিন ইঞ্জিনীয়াৰ হৈ ভায়েকে চাকৰি নাপাই কিজানি চৌকতৰ পাতলকৈ ঢকা ইংগিত বুজি উঠে আৰু তাৰ কথা বিশ্বাস কৰিবলৈ লয়! নিজৰ পৰিচয় আৰু পোছাক খুলি নিজৰ পৰাই বিদায় লৈ তেওঁৰ ক'ৰবালৈ গুচি যাবৰ ইচ্ছা যায়। তেওঁৰ ভাগৰ লাগে। এই ক্ৰম—দীৰ্ঘায়িত অচলতা, যাৰ নাম তেওঁৰ বৰ্তমান, তেওঁৰ বস্তুজাগতিক স্থিতি, যাক লৈ তেওঁৰ বন্ধু-বান্ধৱ, পৰিয়াল-পৰিজন, সৎ আৰু কপট শুভাকাংক্ষী—

এনেকি তেওঁ নিজে— উৎকণ্ঠিত, তেওঁৰ মনৰ ওপৰত সি লাহে লাহে চাপ সৃষ্টি কৰিব ধৰিছে। তেওঁৰ স্নায়ুসমূহত হেঁচা পৰিছে।

এই ব্যক্তিগত লতাকটা-বণত বাট উলিয়াবলৈ গৈ বিবুদ্ধি হোৱা ডাক্তৰ ইছলামে একে সময়তে বাহিৰৰ কোবাল বলিয়া বতাহৰ সনুখীন হ'বলগীয়া হৈছিল। যদিও তেওঁ বুজিছিল, ই একেখন যুদ্ধৰে দুটা ভিন্ন ৰূপ আছিল। সময় অস্বাভাৱিক হৈ পৰিছে। জীৱন অপৰিচিত হৈ গৈছে। মানুহ ক্ৰমে মানুহৰ অচিনাকি হৈ উঠিছে। এক উন্মাদ, অশুভ বতাহ, এক নিষ্ঠুৰ আদিমতাৰ মাজত তেওঁ বিভ্রান্ত। তেওঁৰ স্বতন্ত্র চিন্তা আৰু বিচাৰ, তেওঁৰ ঘটনাক্ৰমিক ধৰ্মীয় পৰিচয় তেওঁৰ বাবে আজি মানৱীয় মৰ্যাদাৰ প্ৰতিবন্ধক হৈ পৰিছে। ইতিহাসৰ আদালতত তেওঁ হাত-মুখ বন্ধা নিৰুপায়, নতমস্তক অপৰাধী।

অদৃষ্টৰ পৰিহাস বুলিয়েই ক'ব লাগিব, যোৱাকালি সম্পূৰ্ণ অপ্ৰত্যাশিতভাৱে তেওঁ নিজে যুদ্ধক্ষেত্ৰৰ লগত প্ৰত্যক্ষভাৱে জড়িত হৈ পৰিল। যোৱাকালি গধূলি উপাধ্যক্ষ গোস্বামীৰ ঘৰত বহি দেশৰ অগ্নিগৰ্ভ পৰিস্থিতিৰ কথা আলোচনা কৰি থাকোতে প্ৰকৃততে তেওঁ নিজৰ স্বাভাৱিক সংকোচ জয় কৰিবলৈহে চেষ্টা কৰি আছিল। কিয়নো দেশৰ পৰিস্থিতিতকৈও তেওঁৰ বাবে জৰুৰী আছিল চৰকাৰৰ বাজেট-প্ৰস্তাৱৰ আগেয়েই কলেজ-কৰ্তৃপক্ষৰ পৰা নিউব'-পেথ'লজী বিভাগটো খোলাৰ প্ৰস্তাৱেৰে প্ৰয়োজনীয় পদবী আৰু সা-সৰঞ্জামৰ বাবে বাজেট আৰু এণ্টিমেণ্ট তৈয়াৰ কৰি বিভাগক প্ৰবলভাৱে হেঁচা দিয়া।

উপাধ্যক্ষক তেওঁ তাৰ বাবে সন্মত কৰিবলৈ বিচাৰিছিল। কিন্তু জাতিৰ সংকটৰ দৰে জলন্ত বিষয়ৰ আলোচনাৰ মাজত তেওঁৰ অত্যন্ত ব্যক্তিগত স্বার্থজড়িত ক্ষুদ্ৰ বিষয়টো উত্থাপন কৰাৰ যুক্তি-অযুক্তিৰ দোমোজাত দ্বিধাগ্ৰস্ত হৈ থাকোতেই ছাত্ৰ-সভাৰ কেইজনমান বিষয়-ববীয়া উপদেষ্টা ডাঃ বৰঠাকুৰৰ সৈতে হৰমূৰকৈ সোমাই আহিল। অস্থিৰ আৰু উত্তেজিত হৈ তেওঁলোকে খবৰ দিলেহি যে অত্যন্ত দুৰ্ভাগ্যজনক ঘটনা এটা ঘটি গৈছে; পুৱাৰ পৰা উত্তৰ পাৰে ভোগপুৰৰ ওচৰত প্ৰচণ্ড সংঘৰ্ষ হৈছে, মুখামুখি যুদ্ধ। কেইবাখনো গাঁও ধ্বংস হৈছে, হতাহতৰ কোনো হিচাপ নাই। বিতং খবৰ পোৱা নাই, পুলিচৰ সূত্ৰৰ পৰা এইখিনি মাত্ৰ জনা গৈছে। অৱশ্যেই চৰকাৰে সমগ্ৰ অঞ্চলজুৰি কাৰ্ফিউ জাৰি কৰিছে, কিন্তু বনাঞ্চল আৰু বাট-পথৰ অসুবিধা হোৱাৰ বাবে উদ্ধাৰকাৰ্য ধীৰ হৈছে। তেওঁলোকে ঘটনাটোৰ ওপৰত নিজস্ব মতামত প্ৰকাশ কৰিলে; চৰকাৰ, মিশ্যনেৰী আৰু জনজাতীয় নেতাৰ কুটিল হাত সন্দেহ কৰা হ'ল। গোস্বামীয়ে ভিতৰৰ পৰা বেডিঅ'টো

আনি লগাই দিলে, সাক্ষ্য-বাতৰিত ভোগপুৰৰ ওচৰৰ জনজাতি অঞ্চলত অগ্নিসংযোগ আৰু দুই-এটা সংঘৰ্ষৰ উল্লেখ পোৱা গ'ল। ছাত্ৰসভাৰ বিষয়ববীয়াকেইজনে দৰৱ-পাতি আৰু ডাক্তৰৰ সাহায্য-দল এটা তেতিয়াই ভোগপুৰলৈ পঠাবলৈ ঠিক কৰিলে। তেওঁলোকে গাড়ী আৰু দৰৱ সংগ্ৰহৰ বাবে ওলাই গ'ল। উপাধ্যক্ষই দুইখন জিলাৰ জিলা-কৰ্তৃপক্ষৰ লগত যোগাযোগ কৰি কাৰ্ফিউ-অনুজ্ঞাপত্ৰৰ ব্যৱস্থা কৰিলে। হঠাতে ডাঃ ইছলামে দলটোৰ লগত যাবলৈ ইচ্ছা প্ৰকাশ কৰিলে, “মই হয়তো বিশেষ সহায় কৰিব নোৱাৰিম, কিন্তু আই'ল্ বি এন্ এঞ্জেলেন্ট গাইড্। মই এই ঠাইখন চিনি পাওঁ।” তেওঁ ক'লে। চিনি পাওক-নাপাওক ঠাইজোখৰলৈ এই সময়ত যাবলৈ তেওঁ ভিতৰৰ পৰা এটা বুজি নোপোৱা উৎসাহ অনুভৱ কৰিলে। ডাঃ বৰঠাকুৰ উৎসাহিত হ'ল। আন্দোলনৰ এজন নেতা হিচাপে তেওঁ বুজি পায় যে সহায় কৰিব পাৰক বা নোৱাৰক, তেওঁলোকৰ দলটোত ডাঃ ইছলামৰ নামটোৰ প্ৰয়োজন আছে। দুঘণ্টাৰ ভিতৰতে চাৰিজন ছাত্ৰ, চাৰিজন কনিষ্ঠ চিকিৎসক, তিনিজন ড্ৰেছাৰ লগত লৈ ডাঃ বৰঠাকুৰ আৰু ডাঃ ইছলাম প্ৰচুৰ দৰৱ, চেলাইন, বেণ্ডেজ্ আৰু প্ৰাথমিক সাহায্য সামগ্ৰীৰে ঘটনাস্থলীলৈ ৰাওনা হ'ল।

দোকমোকালিৰ সময়ত তেওঁলোক গৈ গন্তব্য স্থান পালেগৈ।

মৃতৰ সংখ্যা যথেষ্ট বেছি আছিল। প্ৰশাসন কিছু নাৰ্চাৰ্ছ আৰু বিদ্যান্ত হৈ পৰিছিল। উদ্ধাৰকাৰ্যত যোৱা পুলিচৰ সহযোগত কিছুমান মৃতদেহ নদীত উটুৱাই দিয়া হৈছিল, কিছুমান ঘন জংঘলৰ ভিতৰত সুমুৱাই দিয়া হৈছিল। উভয় পক্ষতে সা-সম্পত্তিৰ প্ৰচুৰ ক্ষতি হৈছিল; ঘৰ-বাৰী, উঁবাল-গোহালি পিছদিনালৈকে জ্বলিছিল। তেওঁলোক গৈ পোৱালৈকে পৰিব্যাপ্ত ত্ৰাস, ক্ৰোধ, ক্ষোভৰ মাজত কেৱল নিষ্ফল ব্যস্ততা আৰু বিভ্ৰান্তিয়ে বিৰাজ কৰিছিল। আৰক্ষী আৰু প্ৰশাসন ৰাতিৰ ভিতৰতে সবলে উপস্থিত হৈছিল। ছাত্ৰসকলৰ নিৰ্দেশত স্থানীয় নেতা, বিষয়া আৰু আৰক্ষীয়ে পৰিস্থিতি চম্ভালিবৰ চেষ্টা কৰিছিল। হাইস্কুলখনত আশ্ৰয় শিবিৰ খোলা হৈছিল। স্থানীয় চিকিৎসালয়ৰ ওচৰত থকা ছোৱালী হাইস্কুলখন সাময়িকভাৱে চিকিৎসালয়লৈ ৰূপান্তৰিত হৈছিল।

স্থানীয় চিকিৎসক ডাঃ বৰুৱা আৰু তেওঁৰ সহকৰ্মীসকলৰ পৰা তেওঁলোকে চিকিৎসাৰ দায়িত্ব নিজৰ হাতলৈ আনিলে আৰু প্ৰণালীবদ্ধভাৱে প'ষ্টমটেম্, পৰীক্ষা, চিকিৎসা, শুশ্ৰূষা আৰম্ভ কৰিলে। পৰিস্থিতি প্ৰায় অসম্ভৱ আছিল। নিহতৰ সংখ্যাধিকা, গভীৰভাৱে আহতসকলৰ ক্ৰমাৱনতি, বিবিধ ৰকমৰ অসুবিধা আৰু অব্যৱস্থা, এম্বুলেন্সৰ অভাৱ, দৰৱ-বেণ্ডেজ্-চেলাইন আদিৰ সীমিত যোগানৰ

মাজত তেওঁলোকে বিবাহমহীনভাৱে পৰিশ্ৰম কৰি গ'ল। কাৰ্কিউৰ মাজতে অহা কৌতূহলী মানুহবোৰ আৰু আত্মীয়-স্বজনসকলক তেওঁলোকে সহানুভূতি আৰু দৃঢ়তাৰে আঁতৰাই পঠালে। কেইজনমান আগৰণুৱা স্থানীয় ছাত্ৰ-ছাত্ৰীক লগত লৈ নেতাজাতীয় মানুহখিনিক শীতল ব্যৱহাৰেৰে নিৰুৎসাহ কৰি তেওঁলোকে আহাৰ-বিশ্ৰাম এৰি কামত লাগিল। আহত আৰু মৃত গধূলিলৈকে আহি থাকিল। প'ষ্টমৰ্টেমৰ পাছত শবোৰ স্ফলাই দিয়া হ'ল, গুৰুতৰভাৱে আহতসকলক ট্ৰাকেৰে চহৰলৈ পঠিওৱা হ'ল। বাকীসকলক বিছনাত, বেঞ্চত, মাটিত, বাবান্দাত—য'ত যেনেকৈ পাৰি চিকিৎসাৰ ব্যৱস্থা কৰা হ'ল। দুপৰীয়াৰ ফালে ওচৰ-পাঁজৰৰ চিকিৎসালয়ৰ পৰা, চাহবাগানৰ পৰা আৰু দুজনমান ডাক্তৰ আৰু সহায়ক আহিল। ছাত্ৰসকলে পুনৰ চহৰৰ পৰা কিছু জীৱন-বন্ধক দৰৱ সংগ্ৰহ কৰি আনিলে। প্ৰচণ্ড পৰিশ্ৰম আৰু ব্যস্ততাৰ মাজত তেওঁলোকে কিছু মানসিক আৰু শাৰীৰিক সকাহ অনুভৱ কৰিলে।

ডাক্তৰ ইছলামে শাৰীৰিক কষ্টৰ কথা পাহৰি পেলাইছিল। কিয়নো তেওঁৰ ক্ষতদীৰ্ঘ মন ইতিমধ্যে অসাৰ হৈ পৰিছিল। প্ৰথমে আহিয়েই তেওঁ দেখিলে এইখন তেওঁৰ শৈশৱৰ লীলাভূমি নহয়; তেওঁৰ স্মৃতিৰ স্বপ্নময় অস্পষ্ট গাঁওখন অদৃশ্য হৈছে। মানুহবোৰ অচিনাকি; ল'ৰা-ছোৱালী, ছাত্ৰ-ছাত্ৰী, ডেকা-নেতা আৰু নেতাৰ অনুসংগী কাকো তেওঁ চিনি পাবলগীয়া নহয়। তাৰ মাজতে দুই-এখন বয়সীয়া মুখত কিছু চিনাকি আভাস থকা যেন লাগিল। কিন্তু তেওঁ ইয়াত অপৰিচিত—সম্পূৰ্ণ আচহুৱা। তেওঁ ব্যক্তিগত পৰিচিতিৰ চেষ্টা নকৰি কামত লাগিল। এই গাঁওখনে এসময়ত তেওঁক অজ্ঞান দিছে, এটা প্ৰকৃততাত সোণৰ শৈশৱ দিছে; তেওঁ এতিয়া তেওঁৰ ফালৰ পৰা সেই অপৰিশোধ্য দানৰ স্বীকৃতি দিব খোজে। তাৰ বাবে তেওঁৰ কোনো ব্যক্তিগত বিজ্ঞপ্তি বা পৰিচিতিৰ প্ৰয়োজন নাই। ডাঃ বৰঠাকুৰ আৰু কনিষ্ঠ চিকিৎসকেইজনে চিৰিয়াছ কে'ছবোৰত হাত দিলে; তেওঁ তেওঁৰ ছাত্ৰকেইজনৰ লগত সৰু-সুৰা আঘাত পোৱা মানুহখিনিৰ প্ৰাথমিক চিকিৎসাৰ ব্যৱস্থা কৰিলে। অত্যন্ত সংকটাপন্ন কেইটামান কে'ছ ছাত্ৰসকলে যোগাৰ কৰা এখন ট্ৰাকত চহৰলৈ পঠাই দিয়া হ'ল।

কাৰো মুখলৈ চাবলৈ তেওঁলোকৰ সময় নাছিল; এনেকি বোগীৰ মুখেও তেওঁলোকৰ মনত কোনো সাঁচ ৰখা নাছিল। কিন্তু হঠাৎ এবাৰ তেওঁৰ যিখন মুখলৈ চকু গ'ল সেইখন কেৱল পৰিচিতই নহয়, তেওঁৰ পৰম আত্মীয়, তেওঁৰ সমগ্ৰ কৈশোৰৰ উদ্ভাপ আৰু অৱলম্বন, মানৱতাৰ প্ৰথম জুহালৰ কাষৰ উষ্ণ,

সবল অন্তৰঙ্গতাৰ মৃত্যুহীন কথকজন। ঘৰটোৰ চুকত দুখন বেঞ্চ জোৰা দি শুৱাই থোৱা হৈছে এজন প্ৰকাণ্ড দেহৰ জনজাতীয় মানুহ। বেঞ্চৰ লগত এটা বাঁহৰ খুটি বান্ধি চেলাইন এটা ওলোমাই দিয়া হৈছে। তেওঁ মুখখনলৈ একেথৰে চাই ৰ'ল। বোগী অচেতন। ডাক্তৰ ইছলামৰ বুকুত, মগজুত আৰু সেইবোৰৰো ভিতৰত ক'ৰবাত এটা তীব্ৰ আঘাতে তেওঁক জড় কৰি পেলালে। তেওঁৰ সমগ্ৰ সত্তা অসাৰ হৈ ৰ'ল। ডাঃ বৰঠাকুৰ আগবাঢ়ি আহি ক'লে, “আনকনুচাছ অৱস্থাত পৰি আছিল বোলে। কিন্তু কোনো apparent injury নাই। পালুছ ল'। বি পি টোও ছাৰ অলপ কম আছে।”

ডাঃ ইছলামৰ চেতনা আহিল। তেওঁ বোগীক পৰীক্ষা কৰিলে। কোনেও ধৰিব নোৱাৰাকৈ মুহূৰ্তৰ বাবে বোগীৰ হাতখন ধৰি এৰি দিলে।

‘কনভালশ্বন্ নাই নহয়?’ তেওঁ সুধিলে। ‘আমি পোৱাৰ পিছত হোৱা নাই।’ ডাঃ বৰঠাকুৰে ক'লে।

‘শ্বক্ বোধহয়!’ তেওঁ ডাঃ বৰঠাকুৰলৈ চাই ক'লে।

‘খুব সম্ভৱ।’ ডাঃ বৰঠাকুৰে তেওঁক সমৰ্থন কৰিলে।

‘দেখা যাওক। চে'লু আহিলেই মোক জনাবলৈ ক'বাচোন!’ তেওঁ বোগীলৈ চাই আগবাঢ়িল।

আবেলিৰ ফালে মন্ত্ৰী, বিধায়ক, নেতা, পালি-পাৰিষদ, উচ্চ প্ৰশাসন আৰু আৰক্ষী বিষয়াৰ এটা টো পাৰ হৈ গ'ল। স্থানীয় ডাক্তৰকেইজনে তেওঁলোকক পৰিস্থিতি বুজাই বিদায় দিলে। তেওঁলোকে দায়িত্ব শেষ কৰি তেওঁলোকৰ বাবে অধিক গুৰুত্বপূৰ্ণ আশ্ৰয় শিবিৰলৈ টাপলি ল'লে। অৱশ্যে খবৰ দি গ'ল যে দৰৱ আৰু এখন এম্বুলেন্স লৈ চৰকাৰী সাহায্য আহি আছে।

আবেলিলৈকে তেওঁ বোগীজনক কেইবাবাৰো চাই গ'ল; অৱস্থাৰ একো পৰিৱৰ্তন হোৱা নাই, কিন্তু পালুছ বিগেইন্ কৰিছে, বি পি ক্ৰমে নৰ্মেল হৈ আহিছে। গধূলি চকীদাৰৰ ঘৰৰ ওচৰত থিয় হৈ চাহ একাপ খাব ধৰোতে বৰঠাকুৰে খবৰ পঠালে বোগীৰ জ্ঞান আহিছে; তেওঁ লৰালৰিকৈ বোগীৰ ওচৰলৈ গ'ল, কিন্তু ইতিমধ্যে পুনৰ বোগী অচেতন হৈ পৰিছে। ইয়াৰ পিছত এই ঘটনাটো কেইবাবাৰো ঘটিল। মুহূৰ্তৰ বাবে চেতনা ঘূৰাই পাই বোগী আকৌ প্ৰায় লগে লগেই অজ্ঞান হৈ যায়। বাৰম্বাৰ দীৰ্ঘায়িত অচেতন্যই কিছু শংকাৰ সৃষ্টি কৰিলে। ডাঃ বৰঠাকুৰে বোগীক চহৰলৈ পঠোৱাৰ ইংগিত দিলে। ডাঃ ইছলামে ৰাতি ট্ৰাকত বোগীক পঠাবলৈ ইচ্ছা নকৰি ডাক্তৰ বৰুৱাৰ তত্ত্বাৱধানত বোগীক স্থানীয় চিকিৎসালয়লৈ স্থানান্তৰ কৰিলে।

বাতি এঘাৰমান বজাত কনিষ্ঠ চিকিৎসককেইজনৰ হাতত সকলো দায়িত্ব দি তেওঁ আৰু বৰঠাকুৰ চিকিৎসালয়লৈ আহিল। ডাঃ ইছলামৰ বাবে ডাঃ বৰুৱাৰ ঘৰত আৰু ডাঃ বৰঠাকুৰৰ বাবে লেব্ কামত এখন খাট ভৰাই শোৱাৰ ব্যৱস্থা কৰা হৈছিল। ডাঃ ইছলামে ডাঃ বৰুৱাক অব্যাহতি দি নিজে বোগীৰ ওচৰত বহিল আৰু ডাঃ বৰঠাকুৰক শুবলৈ নিৰ্দেশ দিলে। চৰম ক্লান্তিত তেওঁ নিশ্চতন হৈ বাগৰি পৰিব লাগিছিল, কিন্তু চিগাৰেট টানি টানি তেওঁ টান থিয় কাঠৰ চকীখনত বহি ব'ল। যোৱা সুদীৰ্ঘ কালৰ বিধ্বংসী ধুমুহাৰ আঘাত, চাৰিওফালৰ পৰিব্যাপ্ত শ্বাসৰুদ্ধকাৰী অশুভৰ বিষক্রিয়া, পৰ্যুদন্ত জীৱনৰ ক্ৰমঘনায়মান অন্ধকাৰ আৰু স্বপ্নৰ শৱদেহৰ দুৰ্গন্ধত আজি এক চৰম বিন্দুত তেওঁৰ বোধ-বিলুপ্তি ঘটিছে; তেওঁৰ চিত্ত বিকল, চেতনা অসাৰ, সমগ্ৰ সত্তা এক ভাসমান অনুপলব্ধ অস্তিত্ব। বাতি একমান বজাত ডাঃ বৰঠাকুৰ আহি তেওঁক জোৰকৈ শুবলৈ পঠালে। ডাঃ বৰুৱাক আমনি দিব নুখুজি তেওঁ লেব্ কামতে ডাঃ বৰঠাকুৰৰ বাবে বখা খাটখনত আঁউজি চিগাৰেট খাবলৈ ধৰিলে। তেওঁ ভয় কৰিছিল কিজানি তেওঁৰ টোপনি আহে! লাহে লাহে পুনৰ তেওঁৰ মনলৈ আহিল বিভিন্ন প্ৰশ্ন, বিভিন্ন সাস্তাৰ্য উত্তৰ, বিভিন্ন অসম্ভৱতা। পৰিচিত পৃথিৱীখনৰ ধ্বংসাৱশেষ, ক্ৰমে অতল গভীৰতালৈ অন্ধকাৰ অৱনমন, জীৱনৰ সৎ, শুভ, সমস্ত নৈবেদ্য নস্যাত্ হৈ যোৱাৰ পিছত এক নিৰাশ্ৰয় অস্তিত্বহীনতা— এই উদ্ধাবহীন বাস্তৱত তেওঁ বোধহয় এসময়ত টোপনি গৈছিল।

কিন্তু সম্ভৱতঃ তেওঁ এক ঘোৰৰ মাজত আছিল। তেওঁ সপোন দেখিলে যে ডাঃ বৰঠাকুৰে তেওঁক জগাইছে। চকু মেলি তেওঁ দেখিলে যে সঁচাকৈয়ে ডাঃ বৰঠাকুৰে তেওঁৰ গাত হাত থৈ মাতিছে।

‘কি হ’ল?’ জাঁপ মাৰি বহি তেওঁ উৎকণ্ঠিত স্বৰে সুধিলে।

‘ছে’লু আহিছে।’

ডাঃ ইছলাম উঠিব খুজিও বৈ গ’ল। ‘কিমান সময় হ’ল?’

‘প্ৰায় পাঁচ মিনিট।’ ডাঃ বৰঠাকুৰে ক’লে। এইবাৰ তেওঁ উঠিল। তদ্ৰাৰ ঘোৰ, মনৰ জড়তা আঁতৰাই থৈ তেওঁ দ্ৰুত অস্থিৰ খোজেৰে বোগীৰ কোঠালৈ গ’ল।

বাতি পুৱাবলৈ আৰম্ভ কৰিছিল। ইমাজেসীৰ বাবে মাত্ৰ এখন বিছনা ধৰা এটা সৰু কোঠা। বোগীৰ শিতানত টুল এখনত এটা ক’লা পৰা লেম্প তেতিয়াও জ্বলি আছিল। চেলাইনটো খুলি থোৱা আছে। কাঠৰ থিয় চকীখনত বহি তেওঁ বোগীৰ পালছ আৰু বি-পি চালে। তেওঁ বৰঠাকুৰলৈ চালে। তাৰ পিছত বোগীৰ

মূৰত, মুখত হাত বুলাই দিলে। বোগীয়ে ধীৰে ধীৰে চকু মেলি চালে, তাৰ পিছত আকৌ চকু বন্ধ কৰিলে। তেওঁ কিবা ক’বৰ চেষ্টা কৰা যেন লাগিল। ডাঃ ইছলামে দ্ৰুত বেগে লেম্পটো নুমালে, খিৰিকিখন বহলকৈ মেলি পৰ্দাখন তুলি দিলে। পুৱাৰ প্ৰথম পোহৰ উজ্জ্বল হৈ সোমাই আহিল। তেওঁ বোগীৰ ওচৰলৈ গ’ল। বোগী শাৰীৰিকভাৱে স্থিৰ, শান্ত। কিন্তু তেওঁৰ মুখমণ্ডল অস্থিৰ যেন লাগিল। তেওঁ চকু মুদিয়েই কিবা ক’বলৈ চেষ্টা কৰিছে; সোঁহাতখন দাঙি কিবা এটা বুজাব খুজিছে। ডাঃ ইছলামে বোগীৰ কপালত হাত থ’লে, বোগীয়ে চকু মেলিলে। তেওঁ আলফুলে বোগীৰ মুখখনত হাত বুলাই দিলে। বোগীয়ে তেওঁলৈ চাই পুনৰ অশ্বুট, অস্পষ্টভাৱে কিবা ক’ব খুজিলে। ডাঃ ইছলামে মুখখন বোগীৰ ওচৰলৈ নিলে, তাৰ পিছত লাহে লাহে ক’লে, ‘দাদাই, মই মুকুল, মুকুল।’ বোগীয়ে তেওঁলৈ চাই ব’ল। অবাক বিস্ময়ত ডাঃ বৰঠাকুৰ ওচৰ চাপি আহিল, এই জনজাতীয় মানুহজন ইছলামৰ পৰিচিত! ডাঃ ইছলামে এটা কাহ মাৰি গলা পৰিষ্কাৰ কৰিলে, পুনৰ একেধৰণে বোগীৰ কাণৰ ওচৰত উচ্চাৰণ কৰিলে, ‘মই মুকুল, দাদাই, পুত্ৰা, পুত্ৰাৰ বন্ধু!’

বোগীয়ে তেওঁলৈ একেদৰে চাই ব’ল। ডাঃ ইছলামৰ কথা হয়তো তেওঁৰ কৰ্ণগোচৰ হ’ল, কিন্তু সি কিছুমান তৰংগ মাত্ৰ হৈ তেওঁৰ বোধৰ বাহিৰত ওপঙি ব’ল। কিয়নো ডাঃ ইছলামৰ সাংকেতিক বাক্যত ধ্বনিত হৈছিল এক নিৰালম্ব, নিঃসম্পৰ্ক কাল, এক উষ্ণ, সজীৱ, প্ৰাণময় পৃথিৱী, আজিৰ যুদ্ধ-বিধ্বস্ত সময়ত যি এক অলীক মায়া, আলসুৱা সখেদ সপোন। তাত কেৱল শিশুৰ আমোদদায়ক ক্ৰন্দন আছিল, কেৱল চৰাই-চিৰিকতিয়ে মধুৰ কোলাহল তুলিছিল, তাত বাৰুদৰ গোন্ধ নাছিল, মাটি তেজেৰে সাৰুৱা হোৱা নাছিল। তাত চিৰাজ ডাক্তৰৰ ল’ৰা মুকুলক গণেশ বড়োৰ ল’ৰা পুত্ৰা আৰু বসেশ্বৰ চাইকেল মিস্ত্ৰিৰ ল’ৰা অকণে বৰ পুখুৰীত চেঙা মাছ টোপাবলৈ লগত লৈ গৈছিল, লোকৰ বাৰীৰ বৰাব টেঙা বা কুঁহিয়াৰ চুৰিৰ অভিযানত তেওঁকো সহযোগী কৰিছিল; চাইকেল মাৰি তিনিও ওচৰৰ গাঁৱত ফুটবল মেচ খেলিবলৈ গৈছিল; জীৱনৰ প্ৰথম সাঁজ পাইতাভাত আৰু পোৰা মাছৰ সোৱাদ তেওঁ পুত্ৰাৰ ঘৰতে পাইছিল। মাংসৰ আঞ্জা বান্ধি এদিন বন্ধৰ দুপৰীয়া আঁদৈয়ে যেতিয়া তেওঁক ভাত খাবলৈ বাখিছিল, দাদাই ক’বৰাৰ পৰা আহি ছটা মাতেৰে নিজৰ ভাষাত আঁদৈক ককৰ্থনা কৰি তেওঁৰ ভাতখোৱা বন্ধ কৰিছিল, কাৰণ সেয়া আছিল তেওঁলোকৰ গাঁৱত ডিঙিচেপি মৰা পঠাৰ মাংস, মুকুলৰ বাবে নিষিদ্ধ। পিছদিনা তেওঁ নিজে ঘৰৰ এটা ডাঙৰ মুগী নি ডাক্তৰৰ ঘৰত গৈ দি আহিছিল। পলৰে চৰিয়াই ধৰা নদীৰ মাছ;

30533/04

গছৰ পৰা ডাব বা কঁঠালৰ ভাগ দাদায়ে তেওঁ আৰু অকণৰ হাতত তুলি দি আনন্দ পাইছিল। চিকিৎসা আৰু কিতাপত নিবিষ্ট বাবাৰকৰ মাজেৰে দেখা কষ্টময়, শুকান পৃথিৱীখন দাদাইৰ মাজেৰে দেখা প্ৰকৃতি আৰু জীৱনৰ কেঁচা ৰূপ-বসে যেন সম্পূৰ্ণ কৰিছিল। প্ৰকৃতিৰ বহুৰূপ সুষমা, জীৱনৰ কত আকস্মিক অভিজ্ঞান, ঘৰ আৰু স্কুলৰ বাহিৰৰ এখন সমাজৰ নতুন খাৰণাবে দাদাই, আদৈ, পুতলা আৰু অকণে তেওঁৰ কৈশোৰ পৰিপূৰ্ণ আৰু স্বাভাৱিক কবি তুলিছিল। এদিন আনকি দুঃসাহস কৰি অকণ আৰু তেওঁ স্কুলৰ 'লেইজাৰ'ত চাইকেল মাৰি পুতলাৰ ঘৰত পূজা চাবলৈ গৈছিল। দেখিছিল, মটি-কাচি পৰিষ্কাৰ কৰা সিজু গছৰ তলত পৰা আগলতি কলপাতত আৰৈ চাউল, বাহক ফুল, তুলসী পাত, কোমল-তামোল-পাণ; বান্ধি থোৱা মুগী, আগ কৰা কলহত জুমাई, সজাই থোৱা চেখা এমফ্ৰি আৰু বলিৰ পাঠা। অৱশ্যে বলি দিয়াৰ আগেয়েই দাদায়ে সিহঁত দুটাক "যা, এতিয়া তহঁত, দেবি হ'ব যাহু" বুলি পঠিয়াই দিছিল।

তেওঁৰ কলেজত ইণ্টাৰ্মিডিয়েট সময়তে ঘটনাক্ৰমে এই অঞ্চলৰ বোগী এজনৰ লগত পৰিচয় হৈ তেওঁ খবৰ পাইছিল যে হাইস্কুলত অতি প্ৰিয় শিক্ষক হৈ উঠা পুতলাৰ আনুচাৰ ফাটি মৃত্যু হৈছিল। পিতৃ-মাতৃ হেৰুৱাই পঢ়া-শুনা এৰি অকণ দিহিঙে-দিপাঙে ঘূৰি ফুৰিছিল আৰু শেষত পুনৰ ঘৰৰ ল'ৰা ঘৰলৈ ঘূৰি গৈ চাইকেল মেৰামতিৰ জীৱিকা গ্ৰহণ কৰিছিল। চিৰকালৰ বাবে ক্ৰমে দূৰতৰ হৈ গৈ থকা কৈশোৰৰ মায়াময় জগতৰ এই দুখৰ খবৰবোৰে তেওঁক কিছুসময়ৰ বাবে এটা জোকৰ দিছিল, কাৰণ তেওঁৰ মনলৈ আহিছিল এক অবিশ্মৰণীয় দুপৰৰ অস্বাভাৱিক স্মৃতি: ক্লাছৰ পিকনিকলৈ গৈ ব্ৰহ্মপুত্ৰৰ চাপৰিত দলৰ পৰা আঁতৰি তেওঁ, অকণ আৰু পুতলা প্ৰায় দুমাইলমান উজাই গৈছিল। তেওঁ ঘূৰি অহাৰ প্ৰস্তাৱ দিয়াত অকণে হঠাৎ "ইয়াতে গা ধুই যাওঁ, ব'ল" বুলি মুহূৰ্ততে নিঃসংকোচে নগ্ন হৈ পৰিছিল; প্ৰায় লগে লগেই পুতলা আৰু ভিতৰৰ পৰা অহা সংস্কাৰজনিত সংকোচ জয় কৰি অৱশেষত তেওঁ সলাজ্জ অসহজভাবে 'প্ৰথম পাৰ' কৰাৰ দৰে নগ্ন হৈছিল। তিনিও কিশোৰে সৰ্বস্বয় কৌতূহলেৰে পৰস্পৰক প্ৰত্যক্ষ কৰিছিল আৰু পিছমুহূৰ্ততে এক আচৰিত বন্ধনমুক্তিৰ আনন্দত পৰস্পৰৰ হাতত ধৰি বিশাল নিৰ্জন বালি-চাপৰিত দুপৰৰ উজ্জ্বল আলোকত তিনিটি আদিম শিশুৰ দৰে বাধাহীন, প্ৰাণোচ্ছল হাঁহিৰে যেন নিখিলৰ উদ্দেশ্যে দৌৰি দিছিল।

আজি হঠাৎ এই নতুন কুক্ৰমত্ৰৰ বিধ্বস্ত ৰণাংগনত বিস্তীৰ্ণ মৃত আৰু আহতৰ

মাজত তেওঁ তেওঁৰ অতীতৰ মুখামুখি হৈছে, কৈশোৰৰ পুনৰাৱিষ্কাৰৰ যাত্ৰাত তেওঁ আকুলভাৱে নিৰ্ভৰযোগ্যতম আপোনজনৰ সঁহাৰি বিচাৰিছে।

তেওঁ দেখিলে বোগীয়ে একেদৰেই তেওঁলৈ চাই আছে; তেওঁৰ মুখত উপলক্ষিৰ চিন নাই; কিন্তু চকুত অস্থিৰতা আছে। ডাক্তৰ ইছলামে আকৌ এবাৰ তেওঁৰ পৰিচয় বুজাবৰ চেষ্টা কৰিব খুজিলে, কিন্তু দেখিলে বোগীয়ে পুনৰ ক'বলৈ চেষ্টা কৰিছে। তেওঁ মুখখন বোগীৰ ওচৰলৈ নি তেওঁৰ কথাষাৰ শুনিবলৈ মনোযোগ দিলে। তেওঁ অস্পষ্টভাৱে শুনিলে আৰু ওঁঠলৈ চাই বুজিবৰ প্ৰয়াস কৰিলে। তেওঁ বোমাসিত হৈ উঠিল। তেওঁ বুজিলে বোগীয়ে অস্পষ্টভাৱে ক'ব খুজিছে, 'অকণ, অকণ,.....অকণ, অকণ...।' তেওঁ বোগীৰ কাণৰ কাষলৈ মুখ নিলে আৰু উৎসাহেৰে ক'লে, 'অ অকণ, বুজিছো, মই অকণৰ লগৰ, মুকুল, মুকুল!'- কৈ উঠি তেওঁ বোগীলৈ চালে, তেওঁৰ মুখত এতিয়াও উপলক্ষিৰ আভাস নাই। বৰং পুনৰ তেওঁ অস্থিৰ হৈ কিবা ক'ব খুজিলে, কিন্তু নকৈ যেন হতাশ হ'ল, নিৰ্বাপিত হৈ গ'ল আৰু আকৌ চকু মুদি দিলে।

বোগী গণেশ বড়োৱে যি অকণৰ কথা কৈছে ডাঃ ইছলামে সেয়া বুজি পোৱাৰ কথা নহয়।

গণেশ বড়োৰ বয়স হৈছে। আজিকালিৰ বহুত কথা তেওঁ বুজি নাপায়। ল'ৰা-ছোৱালীবোৰৰ কথা-বতৰা, আচাৰ-আচৰণ তেওঁৰ আচৰিত লাগে। সিহঁতে ইমান সহজে, নিৰ্বিকৰভাৱে যিবোৰ কথা কয় বা কাম কৰে তেওঁৰ আচৰা লাগে। তেওঁৰ ল'ৰা পুতলা এনেকুৱা নাছিল। সকলোৰে প্ৰিয় আছিল। খেলা-ধুলা, ভাওনা-সবাহ, বিয়া-শ্ৰাদ্ধ সকলোতে সি আগত গৈছিল। শ্বশানত তাক খৰি দিবলৈ স্কুলৰ ল'ৰা-ছোৱালী, শিক্ষক-শিক্ষয়িত্ৰীৰ বাহিৰেও চিনাকি-অচিনাকি অজস্ৰ মানুহ ভৰি পৰিছিল। পুতেক মৰাৰ পিছত তেওঁ ধৰ্মৰ আশ্ৰয় ল'লে। গোসাঁইৰ ওচৰত শৰণ ল'লে, মন্ত্ৰ ল'লে। ভাগৱতখনকে নিয়মিত পঢ়িবলৈ ল'লে। আন্দোলনৰ লগে লগে দেশত অশান্তি, কটা-মৰা গুলীওৱা-ছলোৱাৰ কোব বাঢ়ি যোৱাৰ পৰা তেওঁ বেছিকৈহে ধৰ্মৰ মাজত সোমাল। অশান্তি লাহে লাহে আহি তেওঁলোকৰ গাঁও চুলেহি। তেওঁলোকৰ গাঁৱৰ উত্তৰ ফালে হাবি ভাঙি নতুনকৈ বহা জনজাতি গাঁওবোৰত বতাহ উত্তপ্ত হ'ল। ডেকা ল'ৰাবোৰ ৰাতি ৰাতি বৰকৈ ঘূৰিবলৈ ল'লে। নেতাবোৰেও ঘনে ঘনে পাক মাৰি লুকাই-চুৰকৈ মিটিং কৰিবলৈ ধৰিলে। কিছুমান অচিনাকি নতুন মানুহ জীপ, মটৰ-চাইকেল আদিত উঠি অহা-যোৱা কৰিলে। পুতলাৰ পুৰণি বন্ধু অকণো মাজে মাজে

চাইকেলমাৰি এইফালে আহে; তেওঁ তাক সাৱধান কৰি দিয়ে, 'বৰকৈ নুঘূৰিবি, দিন-কাল বৰ বেয়া।' কিন্তু এদিন তেওঁ অৰাক হৈ শুনিলে বোলে কাৰবাক বন্দুক সাজিবলৈ পাইপ আৰু চাইকেলৰ 'বল' যোগান ধৰাৰ উদ্দেশ্যেৰেহে তাৰ সেইফালে অহা-যোৱা। প্ৰথমে তেওঁ বিশ্বাস নকৰিলে, কিন্তু চাৰিওফালে গৰম আৰু গোমা হৈ অহা পৰিবেশত খবৰটোৱে তেওঁৰ বুকুখন গধুৰ কৰি তুলিলে। গাড়ী-মটৰৰ শব্দ শুনিলে তেওঁ উদ্ভিন্ন হয়। অচিনাকি মানুহ, মটৰ-চাইকেলত উৰি যোৱা ডেকা, ৰাতি বাটেৰে উত্তেজিত তৰ্ক কৰি যোৱা ল'ৰাৰ দল—এইবোৰ দেখি-শুনি তেওঁ অস্বস্তি বোধ কৰে। অকণৰ কথা মনলৈ আহিলে লগে লগে বহুত প্ৰশ্ন আহি তেওঁৰ মনটো গধুৰ কৰে।

তেওঁ গম পালে উত্তাপ বাঢ়িব ধৰিছে। সৰু-সুৰা দুটা-এটা ঘটনা ঘটিব ধৰিলে। জনৰৱ ঘনাই উৰিবলৈ ল'লে। দেওবৰীয়া হাটৰ চাহ-দোকানত চাহৰ দাম নিদিয়া বুলি জনজাতি ল'ৰা এটাক কোনোবাই মাৰ-পিট কৰিলে। উত্তৰৰ জনজাতি গাঁৱত অজনজাতি মানুহ এটাক এবেলা আটক কৰি ৰাখিলে। তাৰ পিছত খবৰ ওলাল যে ক'ৰবাত এটা মূৰ নাইকিয়া মৰা-শ পোৱা গৈছে, অন্য ক'ৰবাত দুটুকুৰা কৰি এটা দেহ নদীত উটুৱাই দিছে। বিপদ ঘন হৈ আহিল। গণেশ বড়োৰ বুকু কঁপিব ধৰিলে। কোনোবা এখন গাঁৱৰ কুঁৱাত ৰাতি কোনোবাই বিহ ঢালি দিয়া বুলি খবৰ ওলাল। ৰাতি ৰাতি মুখত ক'লা কাপোৰ বন্ধা মানুহ কোনোবাই দেখা পালে। গোপনে ভিতৰে ভিতৰে ধেনু-কাঁড়, দা-কুঠাৰ, বন্দুক-যাঠি আদি তৈয়াৰ আৰু যোগাৰ হ'বলৈ ধৰিলে। ডেকা ল'ৰাবোৰে সকলোকে সশস্ত্ৰে সাজু হৈ থাকিবলৈ সাৱধান বাণী শুনাই যাবলৈ লাগিল। গণেশ বড়োৱে ভাগৱতৰ আগত মূৰ দোঁৱাই বিপদভঞ্জনক স্মৰণ কৰিলে, বুকু ভাঙি ঘোষা ধৰিলে। কিন্তু এদিন তেওঁৰ সকলো প্ৰাৰ্থনা বিফল কৰি দিন-দুপৰতে মুক্তভাৱে ৰক্তাক্ত কুক্ৰেত্ৰ আৰম্ভ হ'ল।

তেওঁলোকৰ দৰে অনেক পৰিয়াল ঘৰ-বাৰী, গৰু-গাহৰি এৰি হাবিলৈ পলাই গ'ল। দা-কুঠাৰ-যাঠি, বন্দুকৰ গুলিৰ আঘাতত উভয় পক্ষৰ বহুত মৰিল, বহুত আহত হৈ পৰি ৰ'ল, ঘৰবোৰ এফালৰ পৰা স্থলিল। কেইবাখনো গাঁৱৰ মানুহ পলাই হাবি ভাঙি গৈ উত্তৰ ফালৰ অপেক্ষাকৃত নিৰাপদ জনজাতি গাঁৱত আশ্ৰয় ল'লে। এটা সৰু স্কুলঘৰ আৰু তাৰ ওচৰৰ খোলা ঠাইত গছপাতৰ চালি সাজি শিশু আৰু মাইকী মানুহবোৰ ৰখা হ'ল। মতা মানুহবোৰ মাটিয়ে বালিয়ে যেনি-তেনি পৰি ৰ'ল। ডেকা ল'ৰাবোৰে প্ৰথমে তেওঁলোকৰ খোৱা আৰু পহৰাৰ ব্যৱস্থা

কৰিলে আৰু মাজৰাতি আন এটা দিশে থকা কেইখনমান অসতৰ্ক অজনজাতি গাঁৱত প্ৰচণ্ড প্ৰত্যাক্ৰমণ চলালে। ঘৰ স্থলিল, উঁৰাল স্থলিল, গৰু-মানুহ হতাহত হৈ একেখন হিংস্ৰ বীভৎস নাটকৰ পুনৰাবৃত্তি ঘটিল।

ঘৈণীয়েক আৰু ভাগৱতখন লগত লৈ গণেশ বড়োৱে ঘৰ এৰি আহিছিল। কিন্তু তেওঁৰ মনটোৱে মনা নাছিল। যি ঘটিছে তেওঁ মানিব পৰা নাই, কিন্তু তেওঁ দেখিছে এইটোৱেই ঘটিলে। তেওঁৰ বিধবস্ত, বিকল, বিমূঢ় চেতনাতো তেওঁ মাজে মাজে নেতিসূচক মূৰ জোকাৰিছে। গৰুজনীলৈ মনত পৰি তেওঁ মাজে মাজে অস্থিৰ হৈছে। তাইক এৰি আহি তেওঁৰ কষ্ট হৈছিল। তাই ৰাতি ঘৰলৈ আহিছিলনে? তাই মূৰ সুমুৱাবলৈ জেগা অকণমান পালেনে? গোটেই ৰাতি তেওঁ উজাগৰে কটালে। বিপন্ন, ব্ৰহ্ম, ঘৰ-বাৰী এৰা মানুহখিনিৰ বেছিভাগেই হা-হতাশ, ক্ৰোধ-উত্তেজনা, ক্ষয়-ক্ষতি, প্ৰতিশোধ-প্ৰত্যাঘাতৰ বিচিত্ৰ প্ৰকাশৰ মাজেদি আচহুৱা ৰাতিৰ অচিন মুহূৰ্তবোৰ পাৰ কৰিলে। গণেশ বড়োৱে দীঘল দীঘল হুমুনিয়াহৰ লগত 'কৃষ্ণ-বাপ, প্ৰভু দয়াময়!' বুলি উচ্চাৰণ কৰি মনৰ মাজতে ঘোষা দোহাৰি থাকিল। ৰাতি নৌ-পুৱাওঁতেই মিত-দাখন কঁকালত খুচি লৈ বাহিবলৈ যোৱাৰ ছলেৰে তেওঁ হাবিৰ মাজত সোমাই পৰিল আৰু কোবা-কুৰিকৈ নিজৰ গাঁৱলৈ আগবাঢ়িল।

গাঁৱৰ ওচৰ চপাৰ সময়ত ঢলফাট দিলে। মলিন পোহৰত সতৰ্কচিত্তে সাৱধানী খোজেৰে মিত-দাখন হাতত লৈ তেওঁ আগবাঢ়িল। অকস্মাৎ তেওঁ থৰ হৈ ৰ'ল। বুকুখনত কিবা এটাই খুন্দা মাৰি দিলে। 'দয়াময়! দয়াময়!' তেওঁৰ মুখেৰে ওলাই আহিল। তেওঁৰ সন্মুখত তিনিটা ছাই হৈ যোৱা, এটা আধাস্থলা ঘৰ। ঘৰৰ ওচৰৰ গছবোৰো ডেৱা-পোৰা হৈ থিয় দি আছে। মঙহ পোৰাৰ গোন্ধ আহিছে। গঁড়ালৰ গাহৰি-হাঁহ নিশ্চয় পোৰা গ'ল। গৰুবোৰ ক'লৈ গ'ল? লংকাকাণ্ডদেখি পলাই গ'ল নেকি? নে খেদি লৈ গ'ল? তেওঁ আগবাঢ়িল আৰু প্ৰথম মৰা শটো দেখা পালে। তেওঁ স্থিৰ হৈ ৰ'ল। তলমূৰকৈ আছাৰ খাই পৰাৰ ভংগী, ধুতিখন কোঁচ খাই আছে, গাৰ বনিয়ন ৰক্তাক্ত। তেওঁ ধৰিব নোৱাৰিলে এইটো কাৰ শ? তেওঁ মুখখন ঘূৰাই দিলে। তেওঁ দূৰেদি ঘূৰি আগুৱাই গ'ল। ৰূপবামৰ মূল ঘৰটো স্থলি প্ৰায় শেষ। টিংবোৰ মেতোৰা-মেতুৰ হৈ আছে। উঁৰালটো এতিয়াও স্থলি আছে। বৈ বৈ ধান পোৰাৰ ফটু-ফটু শব্দ উঠিছে। ভিকাৰিৰ ঘৰটো পাই তেওঁ আকৌ থমকিল। ঘৰটো আধা পুৰিছে; আধা পোৰা ঘৰটোৰ কাষত এইবাৰ দুটা শ, দুইটা মুখৰফালে চিনিব নোৱাৰাকৈ পোৰা। বগাৰ ঘৰটো

প্ৰায় নঞ্চলিলেই, পাকঘৰটো মাত্ৰ পুৰি খহি পৰিছে। তেওঁ বেগাই সেইবোৰ পাৰহৈ নিজৰ ঘৰৰ ফালে আগবাঢ়িল। ঘৰৰ আগৰ ভাঁজটো ঘূৰোতেই তেওঁৰ বুকুখনত ঢক্ কৰি শব্দ এটা হৈ যেন বৈ গ'ল। ঘৰটো প্ৰায় ছাই হৈ মাটিত মিলি গৈছে। কেৱল গোহালি ঘৰটো আধা স্থলি আধা থিয় হৈ আছে। তেওঁৰ বুকুখন নিঃশব্দে ভাগি খালী হৈ গ'ল। বুকুৰ শূন্য হাহাকাৰৰ পৰা দীঘলীয়া গধুৰ, সেমেকা নিশাহ এটা ওলাই আহিল। তেওঁ আঁঠু ল'লে; ঘৰ নহয়, জীৱনজোৰা অতীতৰ ভস্মীভূত অস্তিত্বলৈ তেওঁ চকু দিলে। চকু দুটা বঙা পৰি ধুঁৱলি-কুঁৱলী হৈ আহিব ধৰিছিল, তেওঁ অন্তৰখন কঠোৰ কৰি নিজকে শাসন কৰিলে আৰু লাহে লাহে মাটিত মূৰটো গুজি দিলে। নিঃশব্দে নিফুট কান্দোনৰ দৰে তেওঁৰ হৃদয়ৰ পৰা ওলাই আহিল—

‘নমো নমো নাৰায়ণ প্ৰসন্ন হৃদয়ক হৰি
কৰিয়োক মায়াৰ নিৰ্য্যাণ....’

কিছুসময় তেনেকৈয়ে পৰি থাকি তেওঁ উঠিল। পোহৰ হৈ আহিছে, তেওঁ আৰু ইয়াত থকা ঠিক নহয়; তেওঁৰ সন্নিভ্ ঘূৰি আহিল। অস্থিৰ, অসংযত খোজেৰে তেওঁ গোহালিটোৰ পিছফালে যাব খুজিলে। গৰুজনী ক'তো নাই; তাইক নাপাব বুলি তেওঁ নিশ্চিত হ'ল আৰু এটা অপৰাধে বুকুখন যেন আগতকৈও গধুৰ কৰি তুলিলে। তাইক চাগৈ এৰালেৰে সৈতে লৈ গ'ল, তেওঁ ভাবিলে; নিজকে সান্ত্বনা দিব খুজিলে। কিন্তু, নিলেনে বাক? তাই বাচি আছেনে চাগৈ? তেওঁৰ খোজ থৰক-বৰক, তেওঁৰ চেতনা বিকল, তেওঁৰ চিন্তা ধুঁৱলি-কুঁৱলী, তাৰ মাজেৰে গাইজনীৰ কথা ভাবি তেওঁ এখোজ-দুখোজকৈ আগবাঢ়িল। হঠাৎ উজুটি খাব ধৰি নিজকে চম্ভালি উঠি তেওঁ যিটো দৃশ্য দেখিলে, তেওঁ লগে লগেই শিল হৈ গ'ল। আধাঞ্জলা গোহালিটোৰ পিছফালে দীঘল দি ওপৰমূৰাকৈ ডেকামানুহ এটা পৰি আছে। এক ভয়ংকৰ উপলব্ধিৰে তেওঁৰ ধোঁৱাময় চেতনাত মানুহটোৰ মুখখন পৰিষ্কাৰ হৈ উঠিল, সেইটো অকণ! দুটামান স্তম্ভিত মুহূৰ্তৰ অন্তত তেওঁ সজাগ হ'ল আৰু দৌৰি গৈ তাৰ ওচৰত বহি পৰিল। তাৰ পিছমূৰ আৰু কান্ধেৰে সৈতে ডিঙিত দুটা প্ৰকাণ্ড ঘাপ পৰিছে। তাৰ সোঁহাতত এডাল লোহাৰ ‘বড়’ মুঠি মাৰি ধৰা আছে। মূৰ আৰু কান্ধৰ তলত ক'লা তেজৰ ডোঙা বান্ধিছে। মুখ আৰু গাৰ অন্য কোনো ঠাইতে আঘাতৰ চিন নাই; সি যেন ক'ব নোৱাৰা হৈ শুই আছে। সি ইয়ালৈ কিয় আহিছিল? হাতত লোহাৰ

‘বড়’ লৈ? তেওঁ বিভ্ৰান্ত হ'ল।

‘কি লীলা দেখুৱাইছা, প্ৰভু!’ তেওঁ মনে মনে ক'লে। কি কবিব এতিয়া তেওঁ? তেওঁ তাৰ নাড়ী চালে, সামান্য উমান পোৱা যেন লাগিল। নাকৰ আগত হাতৰ পতাখন দি চালে, উশাহ ধৰিব নোৱাৰি। তাক এনেকৈ এৰি যোৱা ঠিক হ'বনে? যিকোনো মুহূৰ্ততে সি মৰিব; তাৰ শটো দাহ নহ'ব, শিয়ালে খাব। কি কবিব তেওঁ? তেওঁ তাৰ মুখলৈ চালে। কিমানদিন তাৰ শিশু মুখখনে তেওঁৰ চোতালত পুতলাৰ লগত খেলিছে! তেওঁ বেছি সময় ইয়াত বৈ থাকিবনোৱাৰে, কিন্তু তাক এনেকৈ মৰিবলৈ এৰি থৈ যাবনে? তাৰ নিস্তেজ মুখখনত জীৱনৰ চিন নাই, মৃত্যুৰ ছাঁ পৰিছে। কাণৰ লতি বাগৰা যেন লাগিছে। সি চিপ্ লৈছে। তাৰ আয়ুস শেষ হৈ আহিছে। সি কষ্ট খাইছে আছে। তেওঁ ভয়ে ভয়ে এবাৰ চাৰিওফালে চালে। নাই, তেওঁ ঠিক কৰিলে, তাক তেওঁ এনেকৈ এৰি থৈ নাযায়। তেওঁ তাৰ গাৰ কাষত প্ৰাৰ্থনাৰ ভংগীত আঁঠু কাঢ়িলে, চকু মুদি প্ৰভুক এবাৰ চিন্তা কৰিলে। কঁকালৰ পৰা মিত-দাখন উলিয়াই আনি তেওঁ টানকৈ ধৰিলে আৰু সি দুখ নোপোৱাকৈ তাৰ ডিঙিত এটা সৰু, জোখৰ অন্তক ঘাপ দিলে।

মিতখন দলিয়াই দি তেওঁ দুই হাত শূন্যলৈ যোৱা কৰি ‘প্ৰভু, প্ৰভু’ বুলি এটা দীঘল প্ৰাণ বাহিৰ হৈ অহা নিশাহ এৰিলে। স্বস্তি আৰু অশান্তিয়ে আচৰিত ধৰণে একেলগে নিশাহটোত ভৰ কৰি ধৰিলে। তাৰ ডিঙিৰ ঘাপটোৰ পৰা সামান্য তেজ বিৰিঙি আহিল। প্ৰায় লগে লগে দেহটো স্থিৰ, অলৰ হৈ পৰিল। তাৰ শান্ত, শেঁতা, সুশুপ্ত মুখখন তেওঁ কঁপা হাতৰ আঁজলিৰে তুলি ধৰি দুটামান চুমা খালে। শোক-সন্তাপ, স্নেহ-ভৰ্ৎসনা, অপৰাধ-ক্ষমা প্ৰাৰ্থনা— তেওঁৰ হৃদয়ৰ সমস্ত বিভ্ৰান্ত আবেগ সেই দ্ৰুত, অনভ্যন্ত বিদায় চূষনত যেন বাগৰি আহিল। এইবাৰ তেওঁ দুইহাতেৰে তাৰ মৰা-শটো তুলি ল'লে আৰু থৰক-বৰক খোজেৰে কপৰামৰ স্থলি থকা উঁৰাল ঘৰটোৰ ওচৰলৈ আগবাঢ়িল।

‘আই লক্ষ্মী, দোষ নধৰিবা’, তেওঁ উঁৰাল ঘৰটোক উদ্দেশি নিঃশব্দে ক'লে। তেওঁৰ সৰ্বদেহ বজাজ হৈছে, জুইৰ তাপে তেওঁৰ গায়ে-মুখে ধৰিছে, কোনো আদিম প্ৰেত-ক্ৰিয়াৰ দৰে তেওঁ এবাৰ আগুৱাই গৈ আকৌ পিছ হুঁকি আহিছে। এবাৰত মুখখন ঘূৰাই সহি-মহি কোনোমতে তেওঁ শটো উঁৰালঘৰৰ জুইকুৰাৰ মাজত সুমুৱাই দিলে। ভূতপ্ৰস্তৰ দৰে তেওঁ পুনৰ দৌৰি দৌৰি তেওঁৰ পোৰা ঘৰটোৰ ফালে আহিল। আধাপোৰা গোহালি ঘৰটো খহাই বাঁহবোৰ এক্স্ৰালে

আৰু কঢ়িয়াই নি শটোৰ ওপৰত জাপি দিলে। সময় নাই। পোহৰ ভালকৈয়ে হৈছে। তেওঁ এই ঠাই তৎক্ষণাত্ এৰিব লাগিব। জুইকুবা ভালকৈ স্থলিছে। চিতাৰ সন্মুখত তেওঁ আঁঠু ল'লে।

‘দোষ নল’বা, প্ৰভু! ইয়াকেহে উপায় ভাবি পালো। শিয়াল-কুকুৰলৈ কেনেকৈ এৰি যাওঁ?’ তেওঁ বিৰ্বিৰাই প্ৰভুৰ ওচৰত কৈফিয়ৎ দিলে, তাৰ পিছত এটা অনুবোধ জনালে, ‘তোমাৰ জীৱ, তোমাৰ ওচৰলৈকে গৈছে। ল’বা, প্ৰভু!’ এক মুহূৰ্ত তেওঁ মনে মনে থাকিল আৰু তাৰ পিছত এক ক্ষীণ সুৰত কৰুণ কাকূতি-ঘোষাৰে তেওঁ নিজকে সমৰ্পণ কৰিলে—

‘সহস্ৰ সহস্ৰ আতি অপৰাধ দিন-ৰাতি
কৰো মঞি মহামূঢ়জন.....’

কিছুসময়ৰ মুৰত তেওঁ মূৰ দাঙিলে। তেওঁৰ দাখনত চকু পৰিল। তেওঁ উঠিল আৰু দাখন তুলি লৈ কুকুৰ-লৰ দি নৈখনৰ ফালে গ’ল। নৈত নামি তেওঁ বাৰে বাৰে ডুব মাৰিলে। বনিয়নটো খুলি দলিয়াই দিলে। ধূতিখন ঘাঁই ঘাঁই চাফা কৰিলে। যাব লাগিল, যাব লাগিল, তেওঁ ভাবিলে; কাৰণ এতিয়া তেওঁৰ মনলৈ বিপদৰ চিন্তা আহিল। কিন্তু তেওঁৰ পানীতে ডুব মাৰি থাকিবৰ মন গৈছে। জোৰ কৰি তেওঁ পাবলৈ উঠিল, মূৰটো আচন্দ্রাই কৰা যেন লাগিল। তিতা গাৰে তেওঁ পাৰতে আঁঠু লোৱাৰ ভঙ্গীত বহি পৰিল। পুনৰ অস্পষ্টভাৱে তেওঁৰ মুখেদি ওলাল, ‘কি লীলা দেখুৱালা, প্ৰভু? মই কি কৰিলো প্ৰভু, কি কৰিলো? উদ্ধাৰ কৰিলোনে পাপ কৰিলো? মই কোনফালে প্ৰভু? প্ৰভু! প্ৰভু! প্ৰভু!’ আবেগ আৰু আকৃতিৰে তেওঁৰ বুকুখন উদ্গীৰণ হ’ব খুজিলে। কলিজা বাগৰি অহা তেওঁৰ অযুত প্ৰশ্নৰ বাবে কোনো উত্তৰ বা ইংগিত, কোনো পোহৰ, কোনো বৰাভয় সহজ নাছিল। বুকুভঙা এটা ঘোষাৰে তেওঁ আকৌ এবাৰ নিজকে সমৰ্পণ কৰিব খুজিলে—

‘অপৰাধ বিনাশন তযু নামে নাৰায়ণ
জানি নামে পশিলো শৰণে
আনগতি নাহিকে মৰণে.....’

প্ৰভুৰ ওচৰত নিজকে সম্পূৰ্ণৰূপে সাঁপি দি অনেক কষ্টৰে তেওঁ থিয় হ’ল আৰু লগে লগেই চেতনা হেৰুৱাই নদীৰ পাৰত বাগৰি পৰিল।

একান্ত চিন্তে ডাক্তৰ ইছলামে বোগীৰ মুখলৈ চাই আছে। তেওঁ প্ৰায় অধৈৰ্য

হৈ উঠিছে। তেওঁ ডাক্তৰ বৰঠাকুৰৰ মুখলৈ চালে। ঘূৰি চাই দেখিলে, বোগীয়ে আকৌ চকু মেলিছে। অধৈৰ্যকণ্ঠে ডাক্তৰ ইছলামে মাতিলে, ‘দাদাই! দাদাই!’

বোগীৰ মুখত পুনৰ অস্থিৰতা। তেওঁ হাতখন মুঠিমাৰি দাঙি ধৰিলে। কেৱল এটা শব্দ নহয়, কেইবাটাও শব্দ, হয়তো বহুত কথা তেওঁ একেলগে ক’বলৈ বিচাৰিলে। তেওঁৰ মুখ উত্তেজিত হৈ উঠিল, চকু বিস্ফোৰিত দেখা গ’ল। তেওঁ যেন গাটো দাঙিবলৈ বিচাৰিলে, মূৰটো ঘূৰাবলৈ বিচাৰিলে। তেওঁ যেন কিবা এটা চাব খুজিছে। তেওঁৰ মুখেদি এটা তীক্ষ্ণ আৱাজ ওলাল, ওঁঠদুখন কঁপি উঠিল আৰু পিছমুহূৰ্ততে স্থিৰ, অলৰ হৈ গ’ল। তেওঁ পুনৰ জ্ঞান হেৰুৱালে।

ডাক্তৰ ইছলামে তেওঁক পৰীক্ষা কৰিলে।

‘এনাদাৰ্ স্পেপ’ল’ তেওঁ ডাক্তৰ বৰঠাকুৰলৈ চাই ক’লে। বৰঠাকুৰ আগবাঢ়ি বোগীৰ হাতখন ধৰি নাড়ী চালে।

‘আৰু ৰাখি খোৱা ঠিক নহ’ব, ছাব!’ এইবাব তেওঁৰ নিয়মুখে কিন্তু স্পষ্ট আৰু দৃঢ়ভাৱে ক’লে। ডাক্তৰ ইছলামে কিছুসময় একাগ্ৰভাৱে বোগীলৈ চাই চিন্তা কৰিলে, তাৰপিছত বৰঠাকুৰলৈ চাই ক’লে, ‘বাগানৰ এম্বুলেঞ্চখন আহিলে পঠোৱাৰ ব্যৱস্থা কৰা। মই লগত যাম।’

‘আপুনি!’ ডাক্তৰ বৰঠাকুৰে ক্ৰিয়ময় প্ৰকাশ কৰিলে। ‘আপুনি অলপ জিৰাব লাগিছিল।’ তেওঁ ক’লে।

‘ইয়াত তুমি থাকিবা। কাইলৈ পুৱা মানে তোমালোক যাবগৈ পাৰিবা। ডাক্তৰ বৰুৱাই এতিয়া চম্ভালিব পাৰিব।’ ৰক্তবৰ্ণ চকু, অসংযত চুলি, অমার্জিত ডাঢ়ি-মুখেৰে স্কলিত পদেৰে তেওঁ ওলাই গ’ল। ডাক্তৰ বৰঠাকুৰৰ তেওঁক অপ্ৰকৃতিস্থ যেন লাগিল।

বাঘে টাপুৰ ৰাতি

বাঘে টাপুৰ দক্ষিণে ঘাই সুঁতি। ঘাই সুঁতিৰ দক্ষিণে 'বিজাপু'— দক্ষিণ পাৰৰ ফৰেট্টে বিজাৰ্ড। আজিকালি 'বিজাপু' নকয়, বোলে 'চেনচুৰী'— অভয়াবণ্য। আগতকৈ বহুত মুকলি হ'ল; ভিতৰি-ভিতৰি চে'ৰ বাট ওলাল। বেতনি, খেৰণি উদং হ'ল; কাঠবেপাৰী, চোবাং-চিকাৰীয়ে গোটেইখন তহিলং কৰিলে। আগতে সি গৈছিল এটা অদ্ভুত টানত। বুজি নোপোৱা টান, কোনোবাই লগ ল'লেই হ'ল। যোৱাটোতে এটা মাদকতা আছিল। গৈছিল মাছমৰীয়াৰ লগত, পহু চিকাৰীৰ লগত, খেৰকটীয়াৰ লগত, নাৱত। নদীৰ পৰা নামিয়েই ডাঠ গেজেপনি হাবি; তাৰ মাজত অসম্ভৱ-বাটপথ চিনি উলিওৱা, বেতনি-চোবাতনি এৰাই যোৱা, চাপৰি, কুঁজা হৈ, খেনো ডোখৰত বগুৱাবাই, ভাবিব নোৱাৰা নিমাত কষ্টবে ভিতৰলৈ সোমাই যোৱা, গছৰ ডালত উঠি মহ-চেৰেপা-পৰুৱাৰ কামোৰ সহ্য কৰি পাতৰ আঁৰত বহি খাপ দিয়া, গোন্ধ লৈ লৈ বাঘ, গঁড় আদিক সাৰি যাবলৈ দিয়া, ফৰেট্টে-গাৰ্ড দুবাৰমান টহল দি ঘূৰি যোৱাৰ পাছত জাল লৈ বিলত নমা বা পানী খাবলৈ অহা পহু গুলীয়াই লগে লগে দুজনে ধৰি টানি-আঁজুৰি নাৱলৈ আনি নাও এৰি দিয়া; এইবোৰৰ মাজত এটা ৰহস্য আছিল। গাৰ কঁপনি, মনৰ কঁপনি, ভয় আৰু বীৰত্ব, সংশয় আৰু সাহ— গোটেইবোৰ মিলি অৰণ্যৰ মাজলৈ যেন নিজক বাবে বাবে কিহবাই টানি নিছিল। আজিকালি সেই ধৰণৰ ৰাতিৰ চিকাৰত যোৱা নহয়, সময় বা সুবিধা নাই। আগৰ দৰে ভালো নালাগে। আজিকালি মাছ-পহুৰ চিকাৰ কৰিবলৈ মানুহ কমেই যায়, যায় লাখটকীয়া চিকাৰৰ বাবে গঁড় মৰা চিকাৰী। এইবোৰ মাছ-পহুৰ চিকাৰতকৈ বেলেগ, মানুহে-মানুহে গুলীয়া-গুলী। ৰহস্যৰ চিকাৰ নহয়, লোভৰ। বহু বছৰ ধৰি তাৰ দক্ষিণ পাৰলৈ যোৱা হোৱা নাই। দক্ষিণ পাৰৰ ৰহস্য অস্পষ্টভাৱে তাৰ মনলৈ আহে।

বাঘে টাপু দীঘলে-পথালিয়ে বৰ এটা; বাঘিষা ইফালে-সিফালে খহে, ডুব নাযায়। পানী উঠিলে ওচৰৰ থোতে, লখে আদি টাপুৰ পৰা খুঁটি উঠাই ম'হ-মানুহ বাঘে লৈ আহে। কেতিয়াবা বানপানীৰ সময়ত বিজাৰ্ডৰ পহু-বনৰজাও পাৰ হৈ আহে, কিছুদিন থাকি আকৌ ঘূৰি যায়; দুই-এটা বাঘ কোনোবাৰ বৈ যায়, টাপুত কিছুদিনলৈ অশান্তি কৰি থাকে। যোৱা কেইদিনৰ বৰষুণৰ পাছত প্ৰথম পানী আহিছে, নৈৰ বুকুখন ক্ৰমে ভৰি উঠিছে। ওচৰৰ সৰু-সৰু চৰবোৰ সামৰি

লৈছে। কিন্তু এইফালে বাঘ, চেঁহুৰা পৰিছে। ঠায়ে-ঠায়ে, মাজে-মাজে হোবোকনি মাৰি খান্দিছে। প্ৰথম ঘোলা পানীত শুকান বন-বিৰিণা, জাবৰ-জোঁঠৰ, কাঠ-বাঁহৰ টুকুৰা, আধাপোৰা খৰি-খেৰ, এঙাৰ-গোবৰ, বিষ্ঠা আদি কত ধৰণৰ বস্তু উটি আহিছে। এটা পুৰণি গোন্ধ যেন নতুন হৈ আহি আহিছে। কিছু দিনৰ পিছত বাঘিষা যেতিয়া ভৰ হ'ব, নৈৰ অতপালি বাঢ়িব, চাকনৈয়াই ভয়লগা পাক ল'ব, ডকা-ফুটিব, ৰাতি আন্ধাৰত অদ্ভুত ধৰণৰ অচিনাকি শব্দ হ'ব, জলকুঁৱৰীয়ে কিবিলিয়াব, জলদেৱতাই বৈ বৈ হুংকাৰ দিব, পাৰ খহা বাঘে টাপুৱে দঁৰক ল'ব। গোটেইখন আৱৰি থকা কিবা এটা মোহ, মোহৰ মাজতো যেন ক'ৰবাত অকণমান ভয়, ভয়ৰ মাজতো জীয়াই থকাৰ এৰাব নোৱাৰা টান— এইবোৰৰ মাজত এটা দিন কটাই উঠি আৰু এটা দিনলৈ বৈ থকা, এয়ে বাঘে টাপুৰ জীৱন।

প্ৰথম দীঘলীয়া বৰষুণজাকৰ শেষত আকাশ উজ্জ্বল হৈছে, উত্তৰৰ দূৰ পাহাৰৰ চূড়া আৰু দক্ষিণৰ অৰণ্যৰ সীমা গাঢ় ধোঁৱাময় নীলা হৈছে। বাঘে টাপুৰ বালিময় শুকান পৰিবেশ সজীৱ সেউজীয়া হৈছে। বালিয়ৰি মুকলি ঠাইবোৰৰ কিছু কিছু অংশ পাতল বনেৰে ঢাক খাইছে। অ'ত-ত'ত অগছা গজিছে। অভঁজা হৈ পৰা ঝাঁও গছৰ জোপোহাবোৰ থিয় হৈ ডাঠ হৈছে। ক'ৰবাত এডবা বিৰিণা-বৰতানি বাঢ়ি গৈ খৰালিৰ বাট-পথ ভেটিব খুজিছে। ক'ৰবাত বা শৰণ খেৰবোৰ ভৰ ভৰকৈ বাঢ়ি আহিবলৈ ধৰিছে।

সময়ে সময়ে ৰূপ সলাই থকা এই জগতখনে তাক নিজৰ কৰি তুলি লৈছে। অনেক বালিৰ চৰ আৰু পানীৰ সুঁতিৰে এই বিশাল বিস্তীৰ্ণ নৈখন সি বৰ ভাল পায়, তাৰ মাজতে সি সোমাই থকা যেন অনুভৱ কৰে। কিন্তু ভিতৰি-ভিতৰি মাজে মাজে ভয়ো লাগে। ইফালে-সিফালে কেইবাটাও সুঁতি, তাৰ মাজে মাজে বাঘে-টাপুৰ বাওঁফালে উত্তৰলৈ চক-চকীয়া বালিচৰবোৰ আৰু ক্ৰমে ডাঙৰ হৈ অহা সৰু-ডাঙৰ মাইকী-পোৱালিৰে ম'হৰ জাকটো— এইটো পৰিয়ালৰ মাজত যোৱা দহ-বাৰ বছৰ ধৰি সি ডাঙৰ হৈছে। এইবোৰেই এতিয়া তাৰ নিজৰ, তাৰ আপোন হৈ পৰিছে। ইয়াৰ মাজতেই ভূত-ভৱিষ্যত একো চিন্তা নকৰাকৈ সি তাৰ বৰ্তমান পাৰ কৰিছে। কিয়নো তাৰ ভৱিষ্যত তাৰ চেতনাত অনুপস্থিত আৰু তাৰ অতীত লাহে লাহে তাৰ অচিনাকি হৈ আহিছে।

ইয়ালৈ অহাৰ আগৰ দহ-বাৰ বছৰৰ তাৰ চিনাকি সকলো বস্তু, তাৰ নিজৰ সকলো মানুহ, এটাও আৰু বাকী নৰ'ল। চৰ হেৰাই গ'ল; নহয় বোধহয়

সিহে তাৰ অতীতৰ পৰা হেৰাল। সি নোহোৱা তাৰ অতীত টুকুৰা-টুকুৰি হৈ এতিয়াও ক'ৰবাত লাগি-ধৰি আছে; ক'ৰবাত তেজ, ক'ৰবাত বগা মঙহ, ক'ৰবাত শুকান ছাল, ক'ৰবাত ঘাম, ক'ৰবাত বা চকুপানী। সি আৰু সেইবোৰ একেলগ কৰি ঘূৰাই নাপায়। অতীতলৈ তাৰ ঘূৰি যোৱাৰ বাট হেৰাই গৈছে। টোকাষে বেতনিয়ে ছাটি ধৰিছে, সি ওলাই আহিব নোৱাৰে।

প্ৰথমে হেৰাল পিতাই বা সি পিতাই বোলা এটা মানুহ। কাৰণ, পিতাই কি সি আজিও ভালকৈ ধৰিব নোৱাৰে। এটা মাত-বোল কবিতা নোখোজা, খিংখিঙীয়া স্বভাৱৰ, ক্ষীণ দেহাৰ, মুখ নোহোৱা মানুহৰ ছবি মনলৈ আহে। মনলৈ আহে, কলাফুলত ডেক-ডেকীয়া বগা মঙহ ওলোৱা ঘাৰ দাগ; এতিয়া ভাব হয়, বেতৰ কোবত চাগৈ কলাফুল ফাটি যায়, ঘা লাগে, দৰব-পাতিৰ অভাৱত নুশুকায়। হাতৰ ক'লা মৰা-নখবোৰৰ কথা মনলৈ আহে, তেতিয়া শুনিছিল সৈ নাকাটিলে পুলিচে নখৰ মাজত বেজী ভবাই দিয়ে। কাৰণ, মানুহটো আছিল দগধা, গভাইত চোৰ; নাম চিৰকালি। নিজৰ বৃত্তিত সেই অঞ্চলত ইমানেই সিদ্ধি লাভ কৰিছিল যে গাঁৱৰ মানুহে চুৰিৰ ঘটনাক তাৰ নামেৰেই সূচিত কৰিছিল— 'অমুকাৰ গৰুজনী কালি বাতি চিৰকালি হ'ল অ'—আৰু গতিকেই, অঞ্চলটোত ক'ৰবাত চুৰিৰ খবৰ পালেই চাইকেলেৰে দুটা পুলিচ কনিষ্টবল আহি তাক থানালৈ লৈ যায়। কিছুদিনৰ মূৰত আধামৰা বিষালি গা লৈ আকৌ ঘৰ সোমায়হি। ঘৰত থকা দিনকেইটাত আন্ধাৰ বৰঘৰটোৰ চাংখনত পৰি থাকে বা পিছফালৰ অকণমান বাৰীখন নিৰায়, শাক-পাচলি খুচৰি মুখলগা বিফল কৰিবৰ বাবে ভগাকলহত চুগেৰে আঁকি টৌ সাজে বা চোৰৰ উদ্দেশ্যে জাননী লিখে, 'আপত্তি নাই!' গধূলি অকলশৰীয়াকৈ কানিৰ খোলাত বহে। কেৱল বাতি ক'লে নাইকিয়া হয় কোনেও নাজানে। যদিও শেষত গ'ল সন্নিপাততহে। মলিয়ন খনীয়া কাপোৰ এখনেৰে চোতালত ঢাকি থোৱা মানুহটোৰ টোপোলাৰ দৰে আকৃতিটোহে তাৰ মনত থাকি গ'ল। মাইক ছাঁ এটাৰ দৰে এতিয়াও কেতিয়াবা দেখা পোৱা যেন লাগে। মুখখন এতিয়াও মনত আছে, যদিও কিছু উৰ্ৱিল গৈছে। মনত আছে, ঔ বীজেৰে তাৰ মূৰ ধুৱাই পিঠি ঘঁহি দিছিল। বাতি সিহঁত একেখন চাঙতে শুইছিল; মাজত পুনিমাই থাকিলেও মাকে তাৰ গাত হাত দি ধৰি আছিল। সি টোপনি যোৱা বুলি ভাবি বহু সময় তাৰ পিঠিয়ে-মূৰে হাত বুলাই আছিল।

পিছে ইমুলত চাৰি শ্ৰেণী সম্পূৰ্ণ নৌহওঁতেই ইমুল এবিবলগা হ'ল। বাও এবোৱা চিলঠখনৰ একোণীয়াকৈ এছিটা এৰাই গ'ল, ছিৰামপুৰীয়া কাগজ আনিব

নোৱাৰা বাবে ভূগোল আৰু জমাখৰচৰ বহী চিলাব নোৱাৰি মনেশ্বৰ পণ্ডিতৰ সৌকাৰ কোব ল'ব লগা হ'ল। সি ইমুললৈ যাবলৈ এৰিলে, জানি-শুনি চেজাই ল'বলৈ কোন যায়? এদিন বাতিপুৱাই মাকে গা-পা ধুৱাই চুলিত তেল-কুৰ সানি মূৰ আঁচুৰি সামৰণ চোলাটো পিন্ধাই মহোদৰ সোণাৰীৰ ঘৰত গৰু-গাইকেইটা চাবলৈ থৈ আহিলগৈ। আহিবৰ সময়ত সদায় বাতি দিয়াৰ দৰে তাৰ মূৰে-গাই হাত ফুৰাই দিলে। সেইদিনা বাতি সোণাৰীৰ ঘৰত কেঁচা মাটিত বস্তা পাৰি অকলে শুই শুই সি মাকক হেৰুৱাবলৈ আৰম্ভ কৰিলে।

নামতহে সোণাৰী; সোণাৰী আছিল, পিছলৈ মাটি-বাৰী কৰি গহীন-গপচ খেতিয়ক হ'লগৈ। পৰাখিনি বাখি মানুহ লগাই কৰায়, নোৱাৰাখিনি আধি-মূলচোৱা দিয়ে। গাঁৱত সোণাৰীৰ কাম কদা-কাটিং, উপাৰ্জনো তথৈবচ, বদনাম বেছি। মাকৰ কাণৰো খোৱা সোণাৰীয়ে সেয়ে বদনামলৈ পিঠি দি বন্ধকী আৰু সুতৰ ব্যৱসায়ত ধৰিলে। অৱশ্যে সোণাৰী নামটো থাকি গ'ল আৰু তেৱোঁ বংশৰ বৃত্তি এবিধ নুখুজি দূৰ সম্পৰ্কীয় ভতিজাক এটাক আনি চাৰিআলিৰ চুকত গহনাব দোকান এখন দি বহুৱাই থ'লে। কিন্তু তেওঁ নিজে গহনাব কাম এৰিলে। তেওঁৰ ভিতৰুৱাল ব্যৱসায় চলি থাকিল। পৰিয়াল, ঘৰ-মাটি-বাৰী বাটল, ঘৰত কেঞ্চি-বাটাৰ আৰু টিং উঠিল। দুই-তিনিটা হালোৱা বাখি খেতি কৰিবলৈ ল'লে। গাঁৱৰ ইমুলখনত তেওঁ এটা পকী কুঁৱা দিলে, নামঘৰৰ মণিকূটৰ বাবে দুবাঙ্ক টিং দিলে। বাঘে টাপুত নেপালী মানুহ এটা বাখি ম'হৰ খুঁটি ল'লে।

আৰু এদিন সি, এধান, মহোদৰ সোণাৰীৰ গৰু-গাইৰ জাকটো এৰি থৈ তেওঁৰ ম'হৰ খুঁটিত ছাঁইলা নেপালীৰ লগত কাম কৰিবলৈ বাঘে টাপুলৈ আহিল।

নদীৰ মাজত বাঘে টাপুৰ অচিনাকি জগতে তাক বন্দী কৰিলে, তাক তাৰ চিনাকি অতীতৰ পৰা আঁতৰাই আনিলে। আগ-গুৰি নোহোৱা, একো ধৰিব নোৱাৰা নৈখনৰ ৰহস্য আৰু বাঘেৰ অচিন মাটিৰ অনিশ্চয় আত্মীয়তা সি বুজিব নোৱাৰে; ওচৰ চাপিব খুজি দূৰ বুলি অনুভৱ কৰে, তীব্ৰভাৱে আকৰ্ষিত হৈ উপেক্ষিত যেন বোধ কৰে। ছাঁইলা নেপালীৰ লগত ম'হজাক চৰায়, নৈত নমাই গা ধুৱায়, ঘাঁহ আনি দিয়ে, যাগ জ্বলাই থোৱা দিয়ে, গোবৰ পেলাই সাৰি-মুচি খুঁটি পৰিষ্কাৰ কৰে, ছাঁইলাই স্বীৰোৱা গাখীৰ নাৱত তোলাত বেপাৰীক সহায় কৰে আৰু এইবোৰ কামৰ মাজত সি অকণো কষ্ট বা বিৰক্তিবোধ নকৰে। অকাৰণে তাৰ মনটো ভাল লাগিবলৈ ধৰে, সি ছাঁইলাৰ বাঁহীটো বজাবলৈ চেষ্টা কৰে, বহু দূৰলৈকে নৈত সাঁতোৰে। তাৰ পিছত হঠাৎ এদিন বিমৰ্ষ হয়। কেতিয়াবা

ছাঁইলাৰ লগত নাৱত উঠি নৈয়েদি বহুদূৰ উজাই যায়। নৈৰ মাজত নাৱৰ বুকুত সি অকলশৰীয়া হৈ পৰে। নৈখনে তাক সামৰি ল'ব খোজে, সি ভয় খায়, তাৰ পিছত নিজকে নৈৰ বুকুত এৰি দিয়ে। ছাঁইলাই কোনোবা নেপালী খুঁটিত নাও লগায়। সিহঁতে কাঁঠাল পাতৰ বাটিত দৈ খায় বা গুৰুৰ লগত শুকান চিৰা আৰু বঙা চাহ খায়। সি আকৌ মানুহৰ মাজলৈ ঘূৰি যায়। বহুত দিনৰ মূৰত এদিন বেপাৰীৰ নাৱত সি এবেলাৰ বাবে ঘৰলৈ যাবলৈ পায়, অলপ সময়ৰ বাবে মাক আৰু পুনিমাইক সি লগ পায়। পুনৰ উৎসাহেৰে নাও বাই সি বাঘে টাপুলৈ ঘূৰি আহে। বাঘে টাপু তাৰ আপোন হৈ পৰে।

দুবছৰমানৰ মূৰত এদিন সি খবৰ পায়। নভবা-নিচিন্তাকৈ পোৱা খবৰ। খাটাং খবৰটো পায়ো তাৰ বহুত কথা জানিবলৈ থাকি যায়। সি সেয়ে একো বুজিব নোৱাৰি নিমাত-নিচুক হৈ বহি থাকে। ক্ষতিৰ বোধ হয় তীব্ৰভাৱে। কিবা যেন হেৰায়, ঢে'ব কিবা। হঠাৎ যেন সি ভিকছ হৈ যায়; কাৰণ, পুনিমাইক লগত লৈ তাৰ মাক এটা বৰপেটীয়া কাঠমিল্লিৰ লগত ক'ৰবালৈ পলাই যায়। তাৰ মনত পৰে, গাত গেঞ্জী আৰু খাকী হাফ-পেপ্ট পিন্ধি, কাণত চুটি কাঠ-পেঞ্চিল গুজি লৈ এই মানুহটোৱে সিহঁতৰ ঘৰৰ ওচৰত আলিবাটৰ সিপাৰে এঘৰ মানুহৰ বাৰাগাত চকী, বেঞ্চি, টুল, সীৰা আদি সাজিছিল; সিহঁত ল'ৰাবোৰে প্ৰথমে কৰতেৰে কাঠ-কটা, বান্দা-মৰা জুম পাতি চাবলৈ গৈছিল। মানুহটোক তাৰ অসুৰ যেন লাগিছিল। দুৰ্গা গোসাঁনীৰ প্ৰতিমাত আৰু জাওনাত সি অসুৰ দেখিছে। তাৰ এইটোৱেই অলপ ভাল লাগিল যে অসুৰ সদায় মৰে। একোবাৰ তাৰ বুকুখন ভৰ-বাৰিষাৰ নৈৰ দৰে ওফন্দি আহে, আকৌ অন্য এবাৰত খবালিৰ শুকান এৰা-সুঁতিৰ দৰে জামৰি যায়। ফ্ৰোভ আৰু আহত অভিমানে, পৰাজয় আৰু উপেক্ষাৰ অপমানে তাৰ কুমলীয়া কলিজাখন খুন্দি-ঠেকেচি খেতালি থৈ যায়। সি নিজে হেৰাই গ'ল যেন অনুভৱ কৰে। অতীতৰ পৰা সি এৰা পৰে, তাৰ অগতীৰ স্মৃতিবোৰ শুকাই যায়। পাহৰণিৰ গহৰা গজি তাৰ অতীতলৈ যোৱা বাটবোৰ ঢাকি ধৰে। গাঁৱৰ ধূলি-বোকাৰ বাট, গছ-গছনি, নৈ-পথাৰ, তিনিআলি-মূৰৰ বৰ আঁহতৰ তলত খলিগুটি খেল, যখিনী পুখুৰীত তৰাণি ভাঙি খলি উলিয়াই চেঙেলী টোপোৱা দুপৰীয়া, গৰু-পালত কাবোৱাৰ বাৰীৰ চুৰ কৰা কুঁহিয়াৰ বা মাটি-কাঁঠালৰ সোৱাদ—এইবোৰৰ মাজৰ গাঁওখনৰ উষ্ণ আত্মীয়তা সেমেকি গৈছে। নামি আহিছে পাতল আন্ধাৰ। আন্ধাৰৰ মাজত অস্পষ্ট হৈ ৰৈ গৈছে দুই-এখন মুখ—ভাৱহীন, নিজীৱ, কাঠ। ৰৈ গৈছে কিছু ছাই, যাৰ

মাজত একোৰে অস্থি আৰু বিচাৰি পোৱা নাযায়।

সি নৈখনৰ আৰু ওচৰ চাপি গ'ল। প্ৰকাণ্ড নৈখনৰ প্ৰতি তাৰ অনবৰতে এটা টান আছিল, অনবৰতে ভিতৰত ক'ৰবাত আছিল এটা ভয়। দিন-ৰাতি, বাৰিষা-খবালিৰ কত ৰকমৰ কত ৰূপ সি দেখিছে! বাৰিষাৰ হোলা পানীৰ ব্যস্ত উত্ৰাৱল প্ৰৱাহৰ উদ্দামতা, শীতৰ শীৰ্ণ, সমাহিত, সেউজীয়া মস্ত্ৰতা, শ্ৰীম্বৰ দুপৰৰ প্ৰৱাহিত তবংগবাৰিৰ ৰূপালী উজ্জ্বলতা একো নুবুজাকৈয়ে, একো নভবাকৈয়ে মুগ্ধ হৈ সি চাইছে। কেনেকৈ দিনত খেলাৰ ছলেৰে নদীখনে তাক আলফুলে কোমলকৈ নিজৰ বুকুৰ ভিতৰলৈ সুমুৱাই লৈ যায়, আকৌ লাহেকৈ ওপঙাই দিয়ে, তাৰ গাটো লৈ খেলে, আদৰ কৰে। ৰাতি নদীৰ নীৰৱ বহমান সান্নিধ্যত অফুট ভাষাৰে হোৱা কথোপকথনে তাৰ সময়বোৰ ভৰাই তোলে। বহু নিঃশব্দ প্ৰশ্ন আৰু অনুচাৰিত উত্তৰৰ মাজেদি মস্ত্ৰৰ মুহূৰ্তবোৰ পাৰ হয়। বহু কথা সি জানিব পাৰে, বুজি পায়, স্বচ্ছ হয়। তাৰ নিজৰ এখন পৃথিৱী সৃষ্টি হয়। আকৌ এদিন বাৰিষাৰ ঘনঘোৰ অন্ধকাৰ ভৰা ডকা-ফুটা ৰাতি হঠাতে এবাৰ অদ্ভুত নিৰ্বোধে অটিনাকি মত্ত ছংকাৰ দি নৈখনে বুকু কঁপাই তোলে। সকলো উপলক্ষিয়েই ইয়াত চৰম ৰূপত আহে। হঠাৎ ৰাতি পুৱায়, মুহূৰ্ততে চৌদিশ পোহৰে টোৱাই দিয়ে। দুপৰৰ ছায়াহীন ব'দৰ উগ্ৰতা, শীতৰ ৰাতিৰ তীব্ৰতাত এক ধৰণৰ নিষ্ঠুৰতা থাকে। নিৰ্বিকল্প অসহায় সমৰ্পণ দাবী কৰে। সি প্ৰকৃতিৰ ওচৰত নতজানু হৈ নিজকে সমৰ্পণ কৰে।

নৈখনৰ বুকুৱেদি ইমানবোৰ পানী হিচাপ নোহোৱাকৈ শেষ নোহোৱাকৈ বৈ যায়। দিনে-ৰাতিয়ে বিৰতিহীনভাৱে ক'লৈ গৈ থাকে ইমানবোৰ পানী! সি আচৰিত হৈ মাজে মাজে ভাবে। সাগৰৰ কথা সি শুনিছে, কিন্তু সাগৰত পৰাৰ পাছত? নৈ শুকাই আহে, বল কমি যায়, গোটেইখন উদং হৈ পৰে, সি ম'হজাক লৈ সুঁতিবোৰ পাৰ হয়, দূৰৰ অন্য চাপৰিলৈ যায়। নৈখনৰ আকৰ্ষণ, অন্তহীন বহস্য, অপ্ৰকাশ্য আত্মীয়তা, উন্মুখ আবিষ্কৃত্য সকলো একেই থকে। ভয় হয়তো অলপ কমে, একেবাৰে দূৰ নহয়, ক'ৰবাত ভিতৰত সোমাই থাকে। তাৰ পিছত আকৌ এদিন নতুনকৈ নৈখন ভৰি আহে। সি গম পায়, সময় বৈ যায়। গম পায়, তাৰ মনত, শৰীৰত, চিন্তাত, দৃষ্টিত পৰিৱৰ্তন হয়। সি ডেকা হয়। বাহিৰৰ পৃথিৱীখনত হোৱা পৰিৱৰ্তনৰ টো তাৰ ভিতৰত সৃষ্টি হোৱা অকলশৰীয়া পৃথিৱীখনত লাগেহি। লাগি লাহে লাহে মিলি যায়। ভিতৰখনত সামান্য কঁপনি উঠে, তাৰ পিছত স্থিৰ হৈ পৰে।

সিহঁতৰ খুঁটিৰ পৰা কিছু দূৰত এদিন ছবিলালে খুঁটি বহুৱায়হি। ছবিলালৰ গৰুৰ খুঁটি, ম'হ মাত্ৰ দুজনী। ঘৈণীয়েক আৰু ল'ৰা-ছোৱালী এহালেবে খুঁটিৰ লগতে তাৰ সংসাৰ। ছাঁইলাই কেতিয়াবা তাক ছবিলালৰ তালৈ লৈ যায়; মানুহৰ মাজত সি অস্বস্তিবোধ কৰে। ছবিলালৰ ঘৈণীয়েকৰ অভিশ্র মৰম-সনা প্ৰশ্নৰ সি উত্তৰ দিব নোৱাৰে, কিন্তু তেওঁৰ হাতৰ পৰা সি গুৰেবে শুকান চিৰা, গোমধান পোৰা, কুঁহিয়াৰ আদি প্ৰায়েই খাবলগা হয় আৰু লাহে লাহে সি তেওঁৰ ওচৰত সহজ হৈ আহে। সি তেওঁক “নানী” বুলি মাতিবলৈ লয় আৰু ক'ব নোৱাৰাকৈ সি তেওঁক মাকৰ লগত তুলনা কৰে। তাৰ স্মৃতিৰ মাকৰ প্ৰতিমাতকৈ সি নানীক ধুনীয়া দেখে। মুখখন উজ্জ্বল, স্নেহময়, স্বাস্থ্যবান, পূৰ্ণ। নানী-প্ৰতিমাৰ ৰূপ সম্পৰ্কে সি সজাগ হয়। সি তেওঁৰ প্ৰতি আকৃষ্ট হয়; তেওঁক চাবলৈ, তেওঁৰ লগত কথা পাতিবলৈ, তেওঁৰ ওচৰত থাকিবলৈ সি মাজে মাজে উত্ৰাৱল হৈ উঠে। নানীৰ আদৰ আৰু স্নেহে তাৰ ভিতৰৰ পৃথিৱীখনৰ পৰা তাক হতত ধৰি বাহিৰলৈ লৈ আহে। ম'হৰ জাক এৰি থৈ সি এদিন ব'দে পোৰা শৰীৰ লৈ নানীৰ ওচৰলৈ দৌৰি যায়; আতুৰ হৃদয়েৰে তেওঁৰ পৰা পানী খাব খোজে। নানীৰ স্নেহময় দৃষ্টিয়ে তাৰ মূৰে-গালে হাত বুলাই দিয়ে। সি আকৌ সি পাহৰা ‘সি’ হৈ উঠে।

বাঘে টাপু স্থায়ীভাৱে বাঘ থকা ঠাই নহয়। কিন্তু কেতিয়াবা দক্ষিণপাৰৰ অভয়াৰণ্যৰ পৰা ঠাই চাবলৈ অহা বাঘে গধূলি খুঁটিত গৰু-ম'হ ডকা দিবলৈ চেষ্টা কৰে। বাঘৰ গোন্ধ পোৱাৰ লগে লগে ম'হজাকৰ ডিঙিৰ ঘণ্টা আৰু দেদাউৰিৰ শব্দই মুহূৰ্ত্ততে ত্ৰাসৰ সৃষ্টি কৰে। চিঞৰ-বাখৰ কৰি বগী টিং এটা বজাই ছাঁইলা দৌৰি ম'হজাকৰ ওচৰলৈ যায়। বেৰত প্ৰস্তুত কৰি ৰখা জোঁৰ এটা জ্বলাই সিও পিছে পিছে দৌৰি যায়, বাঘ পলায়। সিহঁত কিছুদিন সতৰ্ক হৈ ৰয়, ৰাতি খুঁটিৰ ওচৰত জুই একুৰা জ্বলাই থয়। দুদিনমান চেষ্টা কৰি ব্যৰ্থ হ'লে বাঘটো যায়গৈ। হয়তো তাৰ অনিশ্চিত ভৱিষ্যত আৰু সান্ত্বনা মৃত্যুৰ অনুসৰণত উত্তৰ পাৰৰ গাঁৱৰ হাবিলৈ বা দক্ষিণপাৰৰ অভয়াৰণ্যৰ নিৰাপদ নিশ্চয়তাৰ মাজলৈ সি ঘূৰি যায়। সেইবাৰ এটা নিৰ্বোধ, আঁকোৰ-গোজ বাঘে সিহঁতৰ খুঁটিত এমাহমান উৎপাত কৰিছিল। যথেষ্ট হাৰাশাস্তি কৰাৰ পিছত এদিন সি নাইকিয়া হৈছিল; আচলতে সি কৌশল সলাইছিল। এদিন দুপৰীয়া ম'হজাক চৰিবলৈ এৰি দি ছাঁইলা ছবিলালৰ ঘৰত চাহৰ জুতি ল'বলৈ গৈছিল। জাকৰ পৰা আঁতৰি ওখ বিৰিগানিৰ মাজলৈ সোমাই যোৱা চেষ্টাৰীজনীৰ ওপৰত পিছফালৰ পৰা জঁপিয়াই পৰি বাঘটোৱে তাইৰ

নেলুটো ছিঙি পেলালে, কোনো শব্দ এটাও নকৰাকৈ চেষ্টাৰীজনী বাগৰি পৰিল। বাঘটোৱে শটো আৰু ভিতৰলৈ চোঁচোবাই লৈ গ'ল।

গধূলি চেষ্টাৰীজনী নেদেখি সিহঁতে ওচৰ-পাঁজৰৰ হাবিত তাইক মাতি মাতি বিচাৰিলে, কিন্তু তাইৰ কোনো সঁহাৰি পোৱা নগ'ল। পিছদিনা কাউৰীৰ জাক দেখি হাবিৰ ভিতৰলৈ সোমাই গৈ তাইৰ আধাখোৱা শটো সিহঁতে বিচাৰি উলিয়ালে। খবৰ পাই সেইদিনাই বন্দুক, মানুহ আৰু যা-যোগাৰ লৈ সোণাৰী ওলালহি; লগে লগে শেষ নকৰিলে ম'হৰ সোৱাদ পোৱা বাঘে সদায় হাৰাশাস্তি কৰিব। টঙি সাজি তেওঁ এবাতি পাৰ কৰিলে আৰু দ্বিতীয় ৰাতি আধা-খোৱা চেষ্টাৰীৰ শটো টানিবলৈ ধৰোতেই গুলীয়াই বাঘটো শেষ কৰিলে।

পিছদিনা তেওঁ ছাঁইলাক বিদায় দি খুঁটিৰ সকলো কাম এধানক চাবলৈ দিলে। তেওঁৰ খুঁটিৰ গাখীৰ কমিছিল। কেইবাজনীও ম'হ বুটা হৈছে; আন আন খুঁটি বহিছে আৰু ম'হৰ সংখ্যা বঢ়াত ঘাঁহ কমিছে। কিন্তু গাখীৰ কমা কাৰণে তেওঁ ছাঁইলাৰ ওপৰত অসন্তুষ্ট। ছবিলালৰ খুঁটি হোৱাৰ পৰা তেওঁ ছাঁইলাক সন্দেহৰ চকুৰে চায়। ম'হজনী বাঘে খোৱাৰ বাবে তেওঁ ছাঁইলাক সম্পূৰ্ণৰূপে দৌৰি সাব্যস্ত কৰে। তদুপৰি সি, এধান, এতিয়া ডেকা; সি অকলেই খুঁটি চম্ভালিব পাৰিব।

এধান অসুখী হ'ল। ছাঁইলাৰ লগত তাৰ দহ-বাৰ বছৰৰ সম্পৰ্ক। নদীৰ মাজৰ আবদ্ধ জীৱনত এই সম্পৰ্ক মাত্ৰ নিয়মত বন্ধা ব্যৱহাৰিক সান্নিধ্য আছিল। তাৰ ভিতৰৰ নিঃসংগ নিৰ্বাঞ্ছৰ মানুহটোৰ ওচৰলৈ ছাঁইলা যাব নোৱাৰিছিল, তথাপি ছাঁইলাৰ বিদায়ে তাক বাহিৰৰ জগতখনতো অকলশৰীয়া কৰি থৈ গ'ল। তাৰ কাম বাঢ়িল, ম'হজাক বা খুঁটি এৰি ক'লেকো যাব নোৱাৰা হ'ল। নানীৰ মৰম-স্নেহ, আদৰ-আপ্যায়নৰ পৰা সি আঁতৰি থাকিবলগা হ'ল। কেতিয়াবা তাৰ মাজতে সি ম'হজাক দূৰলৈ নানীহঁতৰ খুঁটিৰ ওচৰলৈ লৈ যায়, দৌৰ মাৰি গৈ নানীক চিঞৰি মাতে, তেওঁৰ হাতৰ এবাটি পানী খাই পুনৰ আঁতৰি আহে।

সাধাৰণতে গাখীৰ-বেগাৰী খেমৰাজ ৰাতিপুৱাই নাও লৈ ওলায়হি, ওচৰ-পাঁজৰৰ খুঁটিবোৰৰ পৰা গাখীৰ গোটাই নাওখন গাখীৰৰ খোঙোৰাৰে ভৰাই উত্তৰ পাৰৰ ঘাটলৈ লৈ যায়। তাত ভাৰেৰে গাখীৰ বেচা সৰু বেগাৰীবোৰ আৰু ঘাটৰ চাহ-মিঠাইৰ দোকানীকেইটাক গাখীৰ যোগান ধৰে। কিছু গাখীৰ ফেৰীত মানুহ এটাৰ হাতত দক্ষিণ পাৰলৈ পঠিয়াই দিয়ে। দক্ষিণ পাৰৰ মিঠাই দোকানীবোৰৰ মাজত গাখীৰৰ চাহিদা আছে, কিন্তু খা-খৰচ বাদ দি তেওঁৰ লাভ কম।

আজিকালি অৱশ্যে খেমৰাজ গাখীৰ নিবলৈ নাহে। তেওঁৰ ব্যৱসায় ভাল

হৈছে। গাখীৰৰ উপৰি জুৱাত তেওঁৰ আয় বহুগুণ বাঢ়িছে। ঘৰ টিঙৰ কৰিছে, নতুন সেউজীয়া ৰে'লী চাইকেল লৈছে, পঞ্চায়তৰ সদস্য উঠিবলৈ ঘূৰা-পকা কৰিছে। এতিয়া তেওঁ মহাজন, গাখীৰ নিবলৈ তেওঁ এটা পৰগণীয়া ল'ৰা ৰাখিছে। ল'ৰাটো হুৰ্মল। হুৰ্মল ক'ৰবাৰ পৰা আহি ঘাটৰ এখন চাহ দোকানত কাপ-গিলাচ ধোৱা কামত সোমাইছিল। ডেকা হৈ সি স্বাধীনভাৱে ঘৰে ঘৰে গাখীৰ উঠনা দিয়া ব্যৱসায় ল'লে আৰু সেই সূত্ৰে খেমৰাজৰ সম্পৰ্কলৈ আহিল। কিন্তু সোনকালেই তাৰ স্বাধীন ব্যৱসায় বিফল হ'ল; খেমৰাজৰ তাত ধাৰ বাঢ়িলত খেমৰাজে তাক গাখীৰ দিয়া বন্ধ কৰিলে আৰু হাজিৰা বন্দৱস্তত তাক দক্ষিণপাৰলৈ গাখীৰ নিয়া কামত লগালে। খেমৰাজ চালাক ব্যৱসায়ী। দক্ষিণপাৰৰ ব্যৱসায় ভাল হৈ লেন-দেন বাঢ়ি অহাত পৰিয়ালৰ মানুহ এটাক সেই কামত লগাই হুৰ্মলক খুঁটিৰ পৰা গাখীৰ গোটাই অনাৰ কাম দিলে।

হুৰ্মলৰ মুখত দুই-এটাকৈ সি এখন পুৰণি পৃথিৱীৰ খবৰ শুনিবলৈ পালে। কিন্তু সেইখন এতিয়া তাৰ অচিনাকি; হুৰ্মলৰ খবৰবোৰে তাৰ মনত কোনো কৌতূহল নজগালে, তাৰ শৈশৱ, শৈশৱৰ সকলো স্বপ্ন আৰু বাস্তৱ তাৰ মাকৰ লগত সম্পৃক্ত আছিল; মাক হেৰাই যোৱাৰ লগতে সিৰোৰ মৃত হৈ পৰিছিল, শৈশৱৰ জগতখন শীতল, নিৰানন্দ, আন্ধাৰ হৈ গৈছিল। তাত তাৰ বাবে কোনো ভ্ৰম বা বহস্য বাচি নাছিল। বাঘে টাপুৰ বিছিন্ন জগত, প্ৰতি মুহূৰ্তৰ সংগী নৈখন আৰু ম'হজাক, ছবিলাল-নানীৰ পৰিয়াল, গাখীৰ বেপাৰী, উজাই কোনো সুঁতি বা বিলত মাছ মাৰিবলৈ নাও লৈ অহা বিহৰী মাছুৱৈ—এয়ে আছিল তাৰ বাস্তৱ আৰু ইয়াৰ পৰা এৰি অহা অতীতলৈ ঘূৰি চাবলৈ তাৰ কোনো আগ্ৰহ নাছিল। এই বাস্তৱৰ অধিক কোনো ভৱিষ্যতৰ চেতনাও তাৰ মনত উদয় নহৈছিল। আচৰিত ধৰণে, ভাবিব নোখোজাকৈয়ে, কেতিয়াবা তাৰ মনলৈ আহিছিল বাপেকৰ কথা, যাৰ লগত তাৰ সংযোগ আছিল দুৰ্বল, নামমাত্ৰ, যাৰ মুখখনেই স্পষ্টকৈ এতিয়া তাৰ স্মৃতিত নাই। চোৰ, বদৰাগী, বদনামী, নিমৰমিয়াল, নিঃসংগ। পুলিচৰ অত্যাচাৰৰ যন্ত্ৰণা, বাৰে বাৰে দীঘলীয়া কাৰাবাসৰ কষ্ট, ৰাতিৰ অভিযানবোৰৰ সুনিশ্চিত বিপদশংকা, দিনৰ পোহৰত দহজনৰ নিন্দা-লাঞ্ছনা— বাপেকে জানি-শুনি মূৰত এইবোৰ তুলি লৈছিল। এই কথাটোৱে তাৰ মনত ক'ৰবাত বিচাৰি নোপোৱা কাঁইট এডালৰ দৰে বিদ্ধি থাকে। আৰু যেতিয়া তাৰ প্ৰায় লগে লগে মনলৈ আহে যে সি সদায় মাকৰ পক্ষত আছিল, মাকৰ ছাঁত নিজকে নিৰাপদ বুলি

নিশ্চিত্তে এৰি দিছিল, তেতিয়া তাৰ মনটো আন্ধাৰ হৈ আহে, উশাহ ল'বলৈ কষ্ট পায়।

হুৰ্মলে এদিন তাক এটা অদ্ভুত খবৰ দিলে।

“তোৰ মহাজনৰ খবৰ শুনিছনে? খুলশালীয়েকৰ বোলে কলহ হৈছে!”

হুৰ্মলৰ সাঁথৰটো ভঙাৰ পিছত সি বুজি পালে যে মহোদৰ সোণাৰীৰ মাক নাইকিয়া খুলশালীয়েক বেলিৰ কোনোবাই ধৰ্ম নষ্ট কৰিলে, তাই এতিয়া তিনিমাহ গা ধোৱা নাই। এইবোৰ খবৰত এখান অগ্ৰস্তত হয়। কিন্তু হুৰ্মলৰ বাবে লাজ বা বচন-বাক্যৰ কোনো বাধা নাই। সি তাৰ সবস মন্তব্যৰে নতুন নতুন খবৰ দি গ'ল। সোণাৰীৰ শহুৰেকে নামঘৰত মেল চপালে। বহস্যৰ হাঁহিৰে ৰ'ব নোৱাৰা হৈ হুৰ্মলে জনালে যে নামঘৰৰ মেলত এটা এটাকৈ ছটামান চোৰৰ নাম ওলাল, বেলিয়ে নিজ মুখে চববে নাম কৈ দিছে। আদৰ্কেচেলীয়া দমৰাৰ পৰা ডেকা-ডুৱা, আদ-বয়সীয়া বাপেকী লৈকে গাঁৱৰ কোনো বাদ পৰা নাই। কোনে দায় ল'ব, নামঘৰৰ বিচাৰ চলুৱাল—খৰিয়ালৰ মাজতে অন্ত হ'ল। মহোদৰ সোণাৰীয়ে খুলশালীয়েকক নিজৰ ঘৰলৈ তাইৰ বায়েকৰ আশ্ৰয়লৈ লৈ আহিল।

হুৰ্মলৰ এই খবৰটোত সি এটা নতুন ৰস পাইছিল, কিন্তু তাৰ লাজো লাগিছিল। মহোদৰ সোণাৰীৰ কেতিয়াও নেদেখা খুলশালীয়েকজনীৰ প্ৰতি সি কৰুণা অনুভৱ কৰিছিল। ক'ৰবাত যেন তাইৰ লগত তাৰ কথাবোৰ মিলে। দুৰ্গামৰ ছাই এদিন তাৰ মুখতো লাগিছিল, সিও এদিন সকলোৰে দ্বাৰা পৰিত্যক্ত হৈছিল।

কেইমাহমানৰ পিছত এদিন মহোদৰ সোণাৰীয়ে নাৱত কেইডালমান বাঁহ আৰু দুটা হাজিৰা মানুহ লৈ আহি খুঁটি আৰু তাৰ জুপুৰিটোৰ পৰা অলপ আঁতৰত এটা সৰু ঘৰৰ কাম আৰম্ভ কৰিলে। ওচৰৰ চাপৰিৰ পৰা শৰণ খেৰ কিনি অনাই তিনিদিনতে ঘৰটো উঠালে। তাৰ দুদিনমানৰ পিছত এদিন গধূলি আন্ধাৰৰ মাজেৰে এখন নাৱত বয়-বস্ত, বাচন-বৰ্তন, বিছনা-পত্ৰ আৰু এজনী কাম কৰা ছোৱালীৰে সৈতে সোণাৰীয়ে বেলিক আনি ঘৰটোত থৈ গ'লহি। যাবৰ সময়ত তেওঁ তাক নাৱৰ ওচৰলৈ মাতি লৈ গ'ল আৰু নাৱত উঠাৰ আগতে ক'লে, “তই গম পাইছনে নাই, খুলশালীজনী বদনামী হ'ল। শহুৰ-বুঢ়া অকলশৰীয়া মানুহ, তাতে গাঁৱত এইবোৰ বৰ আশুকাল। এইকেইদিন ইয়াতে থাকক। লেঠা মৰিলে, কথাটো অলপ পুৰণি হ'লে ঘৰলৈ পঠাই দিম। তই অলপ খা-খবৰ ৰাখিবি। মই মাজে মাজে আহি থাকিম।”

সি একো উত্তৰ দিব নোৱাৰিলে; সোণাৰী নাৱত উঠিল।

পিছদিনা হুৰ্মল আহি ক'লে, “শগুণে গৰুটো মৰিবলৈ বৈ আছে, বুজিছ? মৰিলেই শ টানিব, চাবি।” এইবাৰ সি সাঁথৰটো ভাঙি নিদিলে, কিন্তু অৰ্থটো যে ভাল নহয় এখানে অনুমান কৰিব পাৰিলে।

সি লাহে লাহে সহজ হৈছিল। বেলিও সহজেই ওলাব-সোমাবলৈ লৈছিল, অৱশ্যে তাৰ বাহিৰে উপায়ো নাছিল। কিন্তু বেলিৰ লগত খোলাকৈ কথা পাতিব পৰা সি নাছিল। হুৰ্মল নিলাজ আছিল। সি হুলস্থূল, হৈ-চৈ কবি বেলিৰ লগতো কথা-বতৰা পাতি সকলো স্বাভাৱিক কবি তুলিছিল। সোণাৰীৰ নিয়মিত অহা-যোৱা, বেলিৰ অনিশ্চয়, ভৱিষ্যৎহীন প্ৰতীক্ষা, বাঘে টাপুত এক অস্বাভাৱিক জীৱনৰ আৰম্ভণ, সকলোবোৰ হুৰ্মলৰ হুলস্থূলীয়া আচৰণৰ দৰেই সকলোৱে সহজ বুলি লৈছিল। কিন্তু তাৰ নিজৰ ভিতৰত ক'ববাত অলপ অস্বস্তি আছিল। সি নানীৰ ওচৰলৈ কথা পাতিবলৈ গৈছিল, একো পাতিব পৰা নাছিল। নানীয়ে সোধা প্ৰশ্নবোৰ বৰং সি উত্তৰ দিব পৰা নাছিল।

আৰু এদিন বেলিয়ে হুৰ্মলৰ আগত কিবা জৰুৰী খবৰ পঠালে। গধূলি এজনী মানুহ লৈ সোণাৰী ওলালহি। বেলিৰ ঘৰত জুই ধৰা, পানী গৰমোৱা আদি ব্যস্ততা দেখা গ'ল। বাতিলৈ সি তাৰ ঘৰৰ পৰা বেলিৰ যন্ত্ৰণা-কাতৰ গেঙনি শুনিবলৈ পালে। সি শুব নোৱাৰিলে।

সি এবাৰ খুঁটিলৈ গৈ ম'হবোৰ চালে, হাতফুৰাই দুজনীমানক মৰম কৰিলে। এবাৰ নৈৰ পাৰে পাৰে বহুদূৰ ফুৰিবলৈ গ'ল। শেষত নিজৰ ঘৰৰ ভিতৰত চাঙৰ ওপৰত নিঃশব্দে বহি ব'ল। তাৰো হয়তো কিবা এক প্ৰতীক্ষা আছে, এক অনুচ্চাৰিত প্ৰশ্নৰ উত্তৰৰ বাবে অপেক্ষা আছে, অনিশ্চয়তাৰ সমাপ্তিৰ বাবে অধীৰতা আছে। কিমান ৰাতি সি ক'ব নোৱাৰে, হঠাৎ তদ্ভাৱ মাজত সি এটি কেঁচুৱাৰ কান্দোন শুনিলে। সজাগ হৈ, নিজে ক'ব নোৱাৰাকৈ, এটা উত্তেজনাতে সি চাঙৰ পৰা নামি আহিল, বাহিৰৰ আন্ধাৰত থিয় দি ব'ল। বাঘে টাপুৰ বিস্তীৰ্ণ প্ৰান্তৰত আন্ধাৰ, ওপৰৰ আকাশত অ'ত-ত'ত তৰা, নীৰৱে শুই থকা ম'হজাক, দূৰত অনুচ্চ শব্দৰে বৈ যোৱা নৈখনৰ চিৰায়ত প্ৰবাহ। অকস্মাৎ আন্ধাৰ ভেদি আকৌ এবাৰ শিশু কণ্ঠৰ এটি যন্ত্ৰণাদীৰ্ণ তীক্ষ্ণ, চুটি ক্ৰন্দন ভাহি আহিল আৰু লগে লগে হঠাতেই বন্ধ হৈ গ'ল। মুহূৰ্তৰ বাবে চৌদিশৰ পৃথিৱী, ৰাতিৰ সচল সমীৰ, এনেকি অনন্ত প্ৰবাহী নৈখনৰ জলৰাশি যেন স্থিৰ হৈ গ'ল। সি বিস্ময় হৈ কিছু সময় থিয় হৈ ব'ল আৰু একো বুজিব নোৱাৰি

লাহে লাহে ভিতৰ সোমাই গৈ চাঙত বাগৰ দিলে। তাৰ মনটো গধুৰ লাগি থাকিল।

দুদিনৰ পিছত সি হুৰ্মলৰ মুখত সেই ভয়ানক খবৰটো পালে। হুৰ্মলে খবৰটো উদ্ধাৰ কৰিছিল প্ৰসৱৰ কাৰণে অনা ধাইজনীৰ পৰা। তেতিয়ামানে কেঁচুৱাটোৰ মৰা শ নৈৰ বুকুত ডাঙৰ মাছৰ খাদ্য হৈ গৈছে। খবৰটোৱে তাৰ মন-মগজ কেইদিনমানৰ বাবে জঠৰ কবি ৰাখিলে। ভ্ৰম হোৱা মানুহৰ দৰে সেইকে'দিন কামৰ শেষত সি আন্ধাৰ ঘৰটোত সোমাই থকা হ'ল। বেলিক বাহিৰত দেখা নোপোৱা হ'ল। কে'দিনমানৰ মূৰত মনটো ভাল লাগিব বুলি সি নানীৰ ওচৰলৈ গ'ল। নানীয়ে হুৰ্মলৰ পৰা বিতং খবৰ গোটাইছিল। গোটেই সময়খিনি তেওঁ ইচ্ ইচ্ কৰি থাকিল।

“ভিনিয়েকে নিজে বোলে কেঁচুৱাটোৰ মুখত নিমখ ভবাই দিছে! ইচ্ ইচ্ ইচ্ ইচ্, কি মানুহ অ' ? মানুহ নে জানোৱাৰ ?” নানীয়ে বিতৃষ্ণা প্ৰকাশ কৰিলে। সি নানীৰ পৰা বিদায় ল'লে।

তাৰ পিছত লাহে লাহে আকৌ সকলো সহজ হৈ গ'ল। ইয়াত সহজেই সকলো সহজ হয়। প্ৰকৃতি ইয়াত প্ৰবল, মানুহ নগণ্য; বিশাল নদী, বিশালতৰ বালিময় প্ৰান্তৰ, বাধাহীন আকাশ আৰু বহুমান জলৰাশি। প্ৰকৃতিয়ে সকলোকে অভিভূত কৰে, মানুহৰ ক্ষুদ্ৰতা, নীচতা, দৈন্য, দুখ, পাপ, পংক অলক্ষিত ক'ববাত পৰি ৰয়।

বেলি ওলায়। দোক-মোকালিতে কোনো উঠাৰ আগতেই বেলিয়ে নৈৰ গৰাৰ তলত গা ধোৱে। বেলিৰ তত্ত্বাৱধানত খুঁটিত এটা চকুত ৰন্ধা-বঢ়া হয়। সোণাৰীৰ নাও প্ৰায়ে আছে, কেতিয়াবা আগবেলা, কেতিয়াবা পাছবেলা; গধূলি ঘূৰি যায়। হুৰ্মল আছে, আগৰ দৰেই হুলস্থূল কৰে, বেলিৰ পৰা চাহ বিচাৰে আৰু গাখীৰ বোজাই কৰি গুচি যায়।

কিন্তু সোনকালেই সি হুৰ্মলৰ স্বভাৱত পৰিৱৰ্তন দেখে। তাৰ চিঞৰ-বাখৰ কমে, যেন গহীন হয়, যেন তাৰ মনত কিবা চিন্তা সোমায়, যদিও মুখত হাঁহিটো তাৰ লাগিয়েই থাকে। বেলিৰ লগত তাৰ কথা বাঢ়ে, মাত সৰু হয়। তাইক বিচাৰি সি ঘৰৰ ভিতৰ সোমাই যায়। আনকি তাৰ লগত কথা পাতেও হুৰ্মলৰ চকুৱে বেলিক বিচাৰি ফুৰে।

এদিন গধূলি হুৰ্মল আহি তাৰ ঘৰত উপস্থিত হ'ল; সি ছবিলালৰ ওচৰলৈ আহিছে, সি ক'লে, তাৰ তাত এনেয়ে মাত এঘাৰ দি যাবলৈহে সোমাইছে। কেইদিনমানৰ পিছত ৰাতি সি আকৌ তাৰ ঘৰৰ বাহিৰত হুৰ্মলৰ মাত শুনিলে।

হুমল এইবাৰো ছবিলালৰ তালৈ আহিছে, গাখীৰৰ হিচাপৰ বোলে গোলমাল লাগিছে। ইয়াৰ পিছৰবাৰ হুমলে কোনো ব্যাখ্যা দিবলগীয়া নহ'ল। এদিন ঘৰৰ বাহিৰলৈ ওলাই আহোতে পাতল আন্ধাৰৰ মাজেদি সি দেখিলে হুমল বেলিৰ ঘৰৰ পৰা ওলাই তাৰ ঘৰৰ ফালে আহিছে। বিহুল, বিবুদ্ধি সি চোতালতে থিয় দি বৈ থাকিল। তাৰ সন্মুখ পাই হুমল খমক খাই ব'ল। আন্ধাৰ। কোনেও কাৰো মুখ দেখা নাই, কিন্তু অস্বস্তিৰ মুহূৰ্ত্ত কিছু পাৰ হৈ যোৱা দুয়ো গম পালে। এখান শংকিত হ'ল।

“বন্ধু!” হুমলে স্বাভাৱিক হ'বৰ চেষ্টা কৰিলে। সি নিস্পন্দ। হুমলে তাৰ কান্ধত হাত থ'লে। সি অলৰ।

“বহুত কথা আছে। তোক এদিন চব ক'ম বাক।” হুমলে ক'লে; সি তথাপি নিমাত। তাৰ বুকুৰ ওপৰত এটা ওজন আছিল।

“যাওঁ দে”, আন্ধাৰৰ মাজেৰে হুমল ঘাটৰ ফালে আগবাঢ়িল।

সি অস্থিৰ হৈ পৰিল। অশান্তিৰে তাৰ দিন ভৰি উঠিল। অনবৰতে তাৰ মনত বেলেগ বেলেগ বেয়া চিন্তা সোমাই থাকিবলৈ ল'লে। এদিন দুপৰীয়া বেলিৰ ঘৰত সোণাৰীৰ দপদপনি সি শুনিবলৈ পালে। সেইদিনা গধূলি ঘাটত নাৱত উঠাৰ আগতে সোণাৰীয়ে তাক সুধিলে, “চুলতানহঁতে সদায় গধূলি ঘাটত নাও বন্ধা পায়, কাৰ নাও অ'?”

চুলতানহঁত বিহাৰী মাছুৱৈ, এইফালে উজাই খাৰৈ বিলত মাছ মাৰি ৰাতি ঘূৰি আহে। সি কি উত্তৰ দিব ভাবোঁতেই সোণাৰীয়ে উত্তৰ দিয়াৰ দৰে প্ৰশ্ন কৰিলে, “হুমলৰ”?

“অ’” তাৰ মাতটো কোনোমতেহে ফুটিল। “মাজে মাজে ছবিলালৰ তালৈ যায়।” সি অনিশ্চয়তাৰে যোগ দিলে।

“মাকৰ পৈয়েক দদায়েকৰ তালৈ যায়! হাবামজাদা, কুকুৰ!! ছবিলালৰ খুঁটিত নাও বান্ধিবলৈ ঘাট নাই??” মহোদৰ সোণাৰী ফাটি পৰিল। এখানৰ গালিখিনি তাক পৰা যেন লাগিল।

সোণাৰী দপদপাই গৈ নাৱত উঠি ব'ঠাডাল টান মাৰি ল'লে।

সি গৰা বগৰাই ওপৰলৈ উঠিল। ওপৰৰ পৰা বহু সময় নৈখনলৈ চাই ব'ল। পাতল আন্ধাৰ নামিছে। বাৰিষা আৰম্ভ হৈছে। নদী ভৰি উঠিবলৈ ধৰিছে। অশান্ত হৈছে। কেইটামান পকনীয়াই পাক লৈ শব্দ কৰিছে। ওচৰত ক'ৰবাত সৰু-সৰু গৰা খহিছে। সি ঘৰৰফালে ঘূৰিল। জুপুৰিটো আন্ধাৰত ডুব গৈছে। বেলিৰ ঘৰত ক্ষীণ বঙচুৱা পোহৰ এটাই আন্ধাৰ যুঁজিছে। পানী বাঢ়িছে যদিও বান

উঠাৰ কথা শুনা নাই। কেনিও ক'তো বাঘ ওলোৱা বুলি গম পোৱানাই। কিন্তু হঠাৎ তীব্ৰ বাঘৰ গোন্ধে যেন তাৰ নাকত আঘাত কৰিলেহি। ম'হজাকৰ বিপদৰ চিন্তাত সি সচকিত হৈ উঠিল। এজাক বতাহ সজ্জাৰে পাৰ হৈ গ'ল। তাৰ গাটো সিৰ্‌সিৰাই উঠিল।

পিছদিনা গাখীৰ জুখি থকাৰ মাজতে বৈ সি সৰুকৈ হুমলক ক'লে, “মহাজনে গম পাইছে।”

“কি?”

“গধূলি যে নাও লৈ এইফালে আহা। খং উঠিছে।”

“উঠক। এই মাহত অলপ পইচা গোটাই লৈ পটং দিম। বুঢ়া শগুণ মুখ মেলি থাকিব।”

“ক'লে যাবা? ঘৰলৈ?”

“নহয়। তোক বাক কৈ যাম। তই হ'লে কাকো নকৰি।”

সি একো নামাভিলে। সি গণ্ডগোল ভাল নাপায়। আৰু তাৰ ভাব হ'ল, কিবা এটা গণ্ডগোল লাগিব। হুমল সাংঘাতিক ল'ৰা। এটা অশুভ আভাসে তাৰ মন ইতিমধ্যে মলিন কৰি তুলিছে।

সেইদিনা বতৰ দিনৰে পৰা ডাৱৰীয়া আছিল। আবেলিৰ পৰা এজাক কুকুৰা বলিবলৈ লৈছিল। এইটো পানী বঢ়াৰ লক্ষণ; হয়তো ৰাতিলৈ বৰষুণ হ'ব। টোদিশ থমথমীয়া হৈ উঠিছিল।

ছবিলালে কিছুদিনৰ আগতে তাক বিজুলীবাঁহৰ টুকুৰা এটা দিছিল। ছাঁইলা যোৱাৰ পৰা ভাব বাঁহী বজোৱা বন্ধ হৈছিল। বাঁহৰ টুকুৰাটো কবালি জোখত কাটি সি এটা বাঁহী সজাৰ চেষ্টা কৰিছিল। আজি জুইকুৰাত নলীয়া কটাৰীৰ গেঞ্জিটো পুৰি বঙা কৰি সি বাঁহীৰ ফুটাকেইটা কৰিছিল। তাৰ মনটো ভাল লাগি আহিছিল। বাহিৰৰ থমথমীয়া পৰিবেশৰ কথা সি পাহৰি গৈছিল। বাঁহীটো হাতত তুলি তলুৱাৰে মোহাৰি পৰিষ্কাৰ কৰি লৈ প্ৰথম ফু দি চাবৰ বাবে ওঁঠলৈ তুলি ল'ব ধৰোঁতেই এটা প্ৰাণ-ঘাতী ত্ৰাসৰ বিকট চিঞৰ তাহি আহিল। সি বাঁহীটো থৈ জাঁপ মাৰি উঠিল আৰু দুৱাৰখন পাৰ হৈয়েই কোনো জানোৱাৰৰ ডিঙিৰ পৰা ওলোৱা তীক্ষ্ণ গেঙনিৰ দৰে এক মৃত্যু-নাদ শুনিবলৈ পালে। প্ৰথমে সি ধৰিব নোৱাৰিলে চিঞৰটো ক'ৰ পৰা আহিছে। কিন্তু পিছ মুহূৰ্ত্ততে ডাৱৰৰ তলেদি বিৰিঙি অহা পোহৰৰ আভাসত সি দেখা পালে বগা কাপোৰ পিন্ধা বেলি তাইৰ জুপুৰিৰ পৰা ওলাই ঘাটৰ ফালে দৌৰিছে। সিও লগে লগেই দৌৰিবলৈ

লৈছিল, কিন্তু তৎক্ষণাত্ বৈ ঘূৰি আহি বেবত খুচি খোৱা মেচি দাখন লৈ আকৌ ঘাটৰ ফালে দৌৰি গ'ল।

অলপ গৈয়ে সি দেখিলে বেলি গৰাৰ ফালৰ পৰা উভতি দৌৰি আহিছে। সি বৈ দি চিঞৰিলে, “কি হ'ল?”

তাই হঠাৎ বৈ তাক গৰা মাৰি ধৰিলে আৰু উশাহ নোহোৱা প্ৰায় নুফুটা মাতেৰে আৰ্তনাদ কৰি উঠিল, “মাৰিলে, মাৰিলে ঐ তাক মাৰিলে, তাক মাৰিলে....”

গাৰ জোৰেৰে সি তাইৰ পৰা মুক্ত হ'ল আৰু পুনৰ দৌৰিবলৈ লাগিল। বেলি সেই ঠাইতে বাগৰি পৰিল।

গৰাৰ ওপৰৰ পৰাই সি সজোৰ ব'ঠাৰ চাব শুনিবলৈ পালে। পাতল ডাৱৰেৰে পৰিশ্ৰুত পোহৰত সি দেখিলে চুলতানহঁতৰ ছৈ দিয়া নাওখন বেগেৰে ভটিয়াই গৈছে। সি দৌৰি পাবে পাবে আগুৱাই গ'ল। সি দেখিলে, পাৰত গুটিয়া নাও এখন লগাই থোৱা আছে। এইখন মাজে মাজে হুমলে অনা নাও, সি চিনি পালে। সি ইফালে-সিফালে কিবা বিচাৰিবলৈ লাগিল। একো দেখা নাপাই সি আকৌ খুঁটিৰ ফালে দৌবিল। তাক দেখি বেলি মাটিৰ পৰা উঠিছিল, সি নোবোৱাকৈয়ে কৈ গ'ল, “নাই পোৱা, ব।”

ঘৰৰ বেবৰ পৰা বাঘ খেদা জোঁবডাল উলিয়াই সি झলাই ল'লে আৰু झলা জোঁবটোৰ পিছমুৱাকৈ লৈ পুনৰ ঘাটৰ ফালে বেগেৰে আগবাঢ়িল। ঘাট পাই উজাই-ভটিয়াই নৈত নামি বামত জোঁৰ ঘূৰাই ঘূৰাই সি চালে। ক'তো একো দেখা নগ'ল। নৈ বৈ গৈছে চিৰকালৰ দৰে। পানী বাঢ়িছে। ঘাট শান্ত। বতৰ থমথম। এখন শূন্য, পৰিত্যক্ত নাও পাৰত লাগি বৈছে। নৈৰ তোৱে নাওখনত কোবাই চলৎ চলৎ মৃদু শব্দ কৰিছে। তাৰ বাহিৰে সীৰৱতা।

পিছদিনা গাখীৰ নিবলৈ বেলেগ এটা মানুহ আহিল। হুমল কাৰো একো নোকোৱাকৈ ক'বলৈ গৈছে, বিচাৰি পোৱা নাই, মানুহটোৱে জনালে। সি নীৰৱে গাখীৰ জুখি দিলে। আনদিনাৰ দৰেই দিনটো পাৰ হ'ল আৰু তাৰ পিছৰ দিনবিলাকো একেদৰেই যাবলৈ ধৰিলে। বেলিক ঘৰৰ বাহিৰত দেখা পোৱা নাযায়। বাহিৰৰ সকলো কাম ছোৱালীজনীয়ে কৰে। সোণাৰী আহে, বেলিৰ ঘৰত সোমায় আৰু লগে লগেই ওলাই আহে। তাৰ লগতে কথা-বতৰা পাতি দিহা-পৰামৰ্শ দি গুচি যায়গৈ। ঘাটৰ পৰিত্যক্ত নাওখন সি টানি, বাঁহ লগাই ঠেলি পাৰত উঠাই থয়। এইখন নিশ্চয় হুমলে উত্তৰ পাৰৰ ঘাটৰ পৰা অনা চুৰি নাও।

এমাহমানৰ পিছত বেলি বহিবৰ সময়ত ম'হজাক বান্ধি আহি ঘৰৰ ওচৰ পাওঁতে সি এক আচৰিত দৃশ্য দেখা পালে। দূৰত নৈৰ গৰাত চুলি মেলি নৈৰ ফালে চাই বেলি থিয় দি আছে। বেলিটো বঙা হৈ ডুবিবলৈ ধৰিছে, পানীবোৰ বঙা হৈ জিলমিলাইছে। চৌদিশে এটা আচহুৱা তেজগোৰা পোহৰ বিচ্ছৰিত হৈছে। বেলি যেন মানুহ নহয়, এক অশৰীৰী ছাঁ। তাৰ ভয় লাগিল, গা শিয়ৰি উঠিল। কিন্তু এক অপাৰ্থিৰ আকৰ্ষণে তাক বেলিৰ ফালে টানি নিলে। তাৰ খোজৰ শব্দ বেলিয়ে শুনা নাছিল। তাইৰ ওচৰত থিয় হৈ সি মাতিলে, “বেলি!”

তাই চক্ খালে, কিন্তু ঘূৰি নাচাই চাদৰখন গাত মেৰিয়াই ল'লে।

“সন্ধিয়াখন ইয়াত থাকিব নাপায়, ব'ল।” সি ক'লে। বেলি একেধৰণে থিয় দি থাকিল। সি কিছু দেৰি ব'ল, তাৰ পিছত এইবাৰ প্ৰায় আদেশৰ সুৰত ক'লে, “ব'ল।”

বেলিটো সম্পূৰ্ণৰূপে ডুবি আন্ধাৰ বিয়পি পৰিল। বেলিয়ে লাহেকৈ ঘূৰি খোজ ল'লে। সি তাইৰ লগে লগে আগবাঢ়িল। হঠাৎ তাই চাদৰখনেৰে নাকটো সোপা মাৰি ধৰি মুখখন ঘূৰাই দিলে। তাইৰ নাকেৰে এটা অদ্ভুত শব্দ বাহিৰ হ'ল। তাই বৈ গ'ল। সি কি কবিৰ বুজি নাপাই ওচৰতে থিয় দি ব'ল।

“নাকান্দিবি। এইবোৰ চৰ পাহৰি যা।” সি আকৌ ক'লে। তাই শান্ত হ'ল। আন্ধাৰ ঘন হৈছে। সিহঁত দুইটা থিয় দি আছে, যেন দুইটা আগবাঢ়িব পৰা নাই।

“মই কিন্তু তাক কৈছিলো” সি ক'লে। তাই মনে মনে থাকিল; তাৰ পিছত যেন তাইৰ গোপন দুৱাৰ এখন সামান্য খুলি দিব খুজিলে। লাহেকৈ ক'লে, “ভিনীহিয়ে মোক বাখিব খুজিছিল....”

সি চক্ খালে, কি ক'ব ভাবি নাপাই মনে মনে ব'ল। হঠাৎ তাৰ হুমলে কোৱা শপ্তৰ সাঁথৰটো মনত পৰিল। “ইচ্!” তাৰ মুখেৰে বাহিৰ হৈ আহিল।

“মই বোলো, এবাৰ যি বদনাম হ'ল, হ'ল। এইবাৰ কিন্তু সেন্দূৰ পিঙ্কাই ঘৰলৈ নিব লাগিব, তেহে মোক পাব।” তাই তাৰ সমৰ্থন পাই ক'লে আৰু নাক উজালে।

“কি ক'লে পিছে?” সি সুধিবলৈ এটা প্ৰশ্ন পালে।

“সেইটো নামানে। ইয়াতে ভালকৈ ঘৰ-বাৰী কৰি দি ৰাখিবলৈ লাগে। মোৰ নামে মাটি লেখি দিব বোলে। মই বোলো, মোক নিজৰ ঘৰলৈ পঠাই দিয়ক, মোক নিয়া মানুহ ওলাব। তেতিয়াই চোভা হ'ল হ'বলা।” তাই ক'লে।

সি মনে মনে থাকিল। তাৰ পিছত ক'লে, “ব'ল এতিয়া, বাতি হ'ল।”

লাহে লাহে যেন অনিচ্ছুকভাৱে সিহঁত আগবাঢ়িল। আগৰ কথাৰ আঁত-ধৰিয়েই বেলিয়ে আকৌ ক'লে, “এতিয়া ইমানখন ঘটনাৰ পিছত আশা নেদেখি ঘৰলৈ পঠাই দিব খুজিছে।”

সি আশ্বস্ত হ'ল। লগে লগে ক'লে, “ভালেই হৈছে। ঘৰত গৈ কিছুদিন থাকিলে চব আকৌ ঠিক হৈ যাব। মানুহে পাহৰিব।”

তাই মনে মনে ব'ল, গতি ঘীৰ হৈ গ'ল। তাৰ পিছত কিছু অশ্বস্তিৰে ক'লে, “এতিয়া ঘৰলৈ যাব নোৱাৰো...” যেন কাবোৰাৰ ওপৰত, হয়তোবা নিজৰ ওপৰতে, তাই ক্ষুদ্ধ।

“কিয়?” তাৰ প্ৰশ্নটো কিছু তীক্ষ্ণ হৈ ওলাল। তাই কোনো উত্তৰ নিদিলে।

“কিয় যাব নোৱাৰ?” সি অধৈৰ্য কঠে দাবী কৰিলে। সি বৈ দিলে। তাইও দুখোজমান গৈ ব'ল, তাৰফালে ঘূৰিল, মূৰটো একেবাৰে তল কৰি মাটিলৈ চালে আৰু সৰু শুনা-নশুনা মাতেৰে ক'লে, “গা ধোৱা নাই। দুমাহ। ঘৰলৈ কেনেকৈ যাম? আকৌ এটা মহা পাপৰ ভাগ ল'ব লাগিব...”

তাৰ কাণত কোনে তপত কি ঢালি দিলে? কাণখন যেন বন্ধ হৈ গ'ল। গম্গমাই উঠিল। একো কথা, একো শব্দ শুনিব নোৱাৰি। সি কোনোমতে থিয় দি ব'ল। অস্থিৰ আৰু অবোধতাৰে তাইলৈ চালে। তাই অধোমুখে থিয় দি আছে। সি তাইৰ আৰু ওচৰলৈ আগবাঢ়ি গ'ল। বিশ্বয়, উৎকণ্ঠা, উদ্বেগ একেলগে বহুধৰণৰ অনুভূতি তাৰ কঠেৰে ওলাই আহিব খুজিলে। তেজৰ গতি তীব্ৰ হ'ল। সি চিনি নোপোৱা মানুহ এটাৰ দৰে কঠোৰ মাতেৰে ক'লে, “খোলাখুলিকৈ ক... কি কথা, খোলাখুলিকৈ ক!”

তাই যেন অলপ ভয় খালে। তালৈ চাই আন্ধাৰত একো ধৰিব নোৱাৰিলে। তাৰ পিছত পুনৰ তলমূৰ কৰি নিশ্বৰে ক'লে, “তেওঁ মোক বিয়া কৰাম বুলি কৈছিল... পলুৱাই লৈ যাম বুলি কৈছিল... দক্ষিণপাৰত বোলে মিঠাই দোকানীৰ লগত চিনাকি আছিল।” তাই কথাবোৰ খৰকৈ কৈ গ'ল, যেন সি কিবা কোৱা বা কৰাৰ আগতে তাই কথাখিনি শেষ কৰিব লাগিব। কিন্তু তাইৰ আৰু একো ক'বলৈ নাথাকিল। তাই দেখিলে তাৰ পোন, কঠিন দেহাটো দুৰ্বল হৈ ওলমি পৰিছে, নিমাত অলৰ অচৰ হৈ সি বৈ আছে। আন্ধাৰত তাৰ চকুৰ আগত উঠিবলৈ ধৰা সূৰ্যৰ দৰে তেজগোৰা এক সদ্যজাত শিশুৰ ছবি ভাই উঠিল। এখন ক'লা নোমাল হাতে শিশুটোৰ মুখত এজ্জেকা নিমখ সুমুৱাই দিলে। শিশুটোৰ মুখখন বিকৃত হৈ ক'লা পৰি গ'ল। তাৰ কাণত এটা শিশুৰ প্ৰাণঘাতী চিঞৰ অৰ্দ্ধসমাপ্ত হৈ বৈ গ'ল।

পিছদিনা গোটেই দিন তাৰ কাম-কাজৰ মাজত আদি-অন্তহীন একেবোৰ কথা ঘূৰি-পৰি তাৰ মনলৈ আহিবলৈ ধৰিলে। বাৰে বাৰে তাৰ মাকলৈ মনত পৰিল। বহুত পুৰণি প্ৰশ্নই আন্ধাৰ কৰি ৰখা তাৰ মনটোত হাহাকাৰ উঠিল। অভাৱ আৰু দুৰ্ভাগ্যই কঠিন কৰি তোলা মানুহজনীও কিমান অসহায় আৰু নিৰুপায় হৈ তাৰ প্ৰতি নিষ্ঠুৰ হৈ পৰিছিল, সি যেন বুজি পালে। মাকে কিজানি তাক মুখ দেখুৱাব খোজা নাছিল; কিজানি ভাবিছিল, সি আৰু তেওঁৰ মুখ চাব নুখুজিব। তাৰ সকলো ক্ষোভ আৰু অভিমান গলি গৈ বাষ্পাৰ্দ্ৰ স্মৃতিয়ে বুকুখন গধুৰ কৰি তুলিলে। এটি শিশুৰ কঠৰ পৃথিৱীৰ কৰুণতম ক্ৰন্দন-ধ্বনিটো বাৰে বাৰে তাৰ কাণলৈ ভাই আহিল।

গধূলি হোৱাৰ আগেয়েই সি ম'হজাক খুঁটিলে আনিলে। সি যেন কিবা এটা ঠিক কৰিলে; তাৰ কামত হঠাৎ ব্যস্ততা দেখা গ'ল। ইমানদিনে চৰাই ফুৰা ম'হজাকৰ লগৰ এটা ম'হ যেন নিজকে অনুভৱ হ'ল। আজি তাৰ মনলৈ যেন এটা পৰিৱৰ্তন আহিছে। কৈশোৰ বা প্ৰথম যৌৱনত সি ভবা নৈখন পাৰ হৈ দক্ষিণপাৰলৈ গৈছিল, বাতিৰ ৰহস্যৰ মাজত বিপদসংকুল অভয়াৰণ্যত সোমাইছিল। আজি তাৰ দক্ষিণৰ অৰণ্যলৈ মনত পৰিল। সি মনতে কিবা এটা ভাবিলে। বালিত লাগি থকা নাওখনত বাঁহ এডাল বান্ধি লৈ ডাঁৰ লগাবৰ সুবিধা কৰি ল'লে। তাৰ পাছত শৰীৰৰ সমস্ত শক্তিৰে ঠেলি নাওখন পানীলৈ নমালে। যেন সি নহয় আন কোনোবা এটাই সি হৈ কাম কৰিছে। এটা দীৰ্ঘকাল-মৃত শিশু যেন হঠাৎ পাঁচিশ বছৰীয়া মানুহ হৈ জী উঠিছে। সি জুপুৰিটোত সোমাই দাখন ল'লে আৰু নিঃসংকোচে বাহিৰ ওলাই আহিল। সি খুঁটৰ ওচৰলৈ গৈ ম'হকেইজনীক মৰম কৰিলে আৰু সিহঁতৰ পঘাবোৰ খুলি দিলে। এইবাৰ সি গৈ বেলিক মাতিলে, তাই ওলাই চোতাললৈ নামি আহিল।

“তোক কথা এটা সুধিবলৈ আহিছে। মই যাবলৈ ওলালো। তই কি কৰিবি? মোৰ লগত যাবিনে?” সংকোচ নাই, জড়তা নাই, সহজ, স্বাভাৱিক সুৰত তাৰ মুখেদি কোনোবাই কৈ উঠিল।

“ক'লে?” তাইৰ চেপা প্ৰশ্নটোত ভয় আৰু বিশ্বয় একেলগে ওলাল।

“ক'লে যাম নাজানো! ওলাইছে দক্ষিণ পাৰলৈ।” সি ক'লে।

এইবোৰ কি কথা! তাই বিভ্ৰান্ত হ'ল। অনিশ্চিত হৈ বৈ থাকিল। হঠাৎ সি তাইৰ হাত দুখন ধৰি পেলালে। তাইৰ গাটো পিছুৱাই যোৱা যেন লাগিল, কিন্তু হাত দুখন তাৰ হাতৰ পৰা এৰাই নগ'ল।

“তই যাবি বুলি ভাবিহে মই ওলাইছো। তই নগ'লেও মই যামগৈ। ক, যাবিনে?” তাৰ সমগ্ৰ প্ৰৱৰ্ত্তিত জীৱনৰ আকৃতি এটি তুচ্ছ প্ৰশ্নত বাগৰি আহিল।

তাই প্রকৃতিস্থ হ'ল। এইটো এটা অসম্ভৱ কথা। কি কৈছে ই?

“কিস্ত মোৰ....” তাই বৈ গ'ল।

“কি মোৰ?” সি সুধিলে; “কি মোৰ?”... সি অধৈৰ্য হৈ উঠিল। আন্ধাৰতে তাই এইবাৰ তাৰ চকুৱে চকুৱে চালে আৰু স্পষ্ট সুবত ক'লে,

“মোৰ গাত যে....” তাই বাক্যটো সম্পূৰ্ণ কৰিব নোৱাৰিলে। ভাগ্যৰ নিৰ্মম পৰিহাসত বেদনা, স্ফোভ, হতাশা, অভিমান সকলোৱে তাইৰ কণ্ঠত ভৰ কৰি ধৰিলেহি।

এইবাৰ সি তাইৰ হাত দুটা আৰু জোৰে ধৰি জোকোৰি দিলে।

“সেই কাৰণেইতো কৈছো, ব'ল। জানি-শুনি আকৌ এটা তেনে কাম কৰিব নোৱাৰ। ব'ল!... শুনিছ? ব'ল!” উদ্ভিন্ন অনুৰোধেৰে সি তাইক প্ৰায় বাধ্য কৰিব খুজিলে।

কেইটামান দীঘল সগৰ্ত মুহূৰ্ত পাৰ হৈ গ'ল। ক্ৰমে, খুব লাহে লাহে, সি তাইক ধৰি থকা তাৰ হাত দুখনত তাইৰ মুঠি দুটা টান হৈ আহিল। তাইৰ গাত কঁপনি উঠিল। আৰু ভাৰসাম্য হেৰুৱাই তাই তাৰ গাত বাগৰি পৰিব ধৰিলে। সি তাইক গবা মাৰি ধৰি থিয় কৰি দিলে।

“তই ওলা। খালী মানুহজনী। নাওখন সৰু। মই ছোৱালীজনীক ছবিলালৰ ভাত খৈ আহোঁগৈ।”

ওপৰত বহল আকাশ। অজস্ৰ তৰা ফুলি আন্ধাৰ পৃথিৱীক মায়াময় কৰি তুলিছে। তলত বহল জীৱলগা নৈখন। পানী বাঢ়ি নৈখন ভৰি উঠিছে। ক'ৰবাত ডকা ফুটিছে। কোনো ঠাইত পানীয়ে হঠাৎ জোৰেৰে পাক লৈছে। তাৰ গতিৰ উন্মাদনা সৰ্বত্ৰ সঞ্চাৰিত হৈছে।

“সিপাৰ পামগৈ নে?” তাৰ একেবাৰে ওচৰত নাৱৰ পাটত বহি থকা বেলিয়ে আন্ধাৰৰ মাজেৰে নেদেখা সিপাৰলৈ চাই উদ্বেগেৰে সুধিলে। বয়ঃসন্ধি লাভ কৰা এটা কিশোৰৰ দৰে তাৰ শৰীৰৰ প্ৰতি অংগ, দেহৰ প্ৰতিটো কোষ, তেজৰ প্ৰতিটো কণা এক দুৰন্ত শক্তিত উদ্বেল হৈ উঠিছিল। তাইৰ প্ৰশ্নত সিও এবাৰ বহস্যবৃত্ত সিপাৰলৈ চালে। তাৰ মনত উত্তৰটো সম্পৰ্কে কোনো সন্দেহ নাছিল। একেৰাহে ডাঁৰ মাৰি থকাৰ পৰা শৰীৰটোক সি ক্ষন্তেক বিৰতি দিলে। সি এবাৰ তাইলৈ চালে, তাৰ পিছত দূৰৰ জাতিন্ধাৰ আকাশ, চাৰিওফালৰ অলৌকিক আন্ধাৰ পৃথিৱী আৰু সিহঁতক বুকুত লৈ বৈ যোৱা জীয়া নৈখনলৈ চকু ফুৰালে। যেন এটা সপোনৰ মাজেৰে সি জী উঠিছে। সি পুনৰ ডাঁৰত হাত দিলে আৰু এটা দীঘল উশাহ লৈ ক'লে, “নেপালেও কোনো কথা নাই।”

'The real world has ended up becoming a fable.'

—Nietzche

সন্ধিবামৰ ৰাজনীতি

[অৱশিষ্ট উগ্ৰ-পুৰুষাধিকাৰবাদী (MCP) সকলৰ বাবে নীতিকথা বৰ্জিত
এটা আধুনিক কাহিনী]

কেছবীৰ বাকৰিত চাইকেলখন থিয় কৰি থৈ দৰব বেচা দোকানীটোৰ পৰা নিগনিমৰা দৰবৰ পুৰিয়া দুটা কিনিবলৈ লৈছে। ঘৰত শলিয়াৰ উৎপাতত বস্ত-বাহানি বাদেই, মানুহৰে থকাৰ সংশয় হৈ পৰিছে। কঁঠালগুটীয়া কেইটাৰ গধূলিতে ইকোঠা-সিকোঠা কৰা দেখিলে সদায় দৰব আনিম বুলি শপত খাওঁ, কিন্তু দিনত সদায় পাহৰি গধূলি নিজৰ ওপৰতে বিবক্ত হওঁ। থাকোতে চুবুৰীৰ বাৰোৱাৰী মেকুৰী এজনী আছে; কিন্তু তায়ো গা-ভাৰী, চিকাৰ কৰাত কোনো উৎসাহ নাই। মাছ বা মাংসৰ গোধ পালে ভাত দুটামান মুখলৈ নিয়ে, নহ'লে দিয়া ভাতো চেলেক এটা মাৰি নাক সিকটাই আঁতৰি যায়। বেছিভাগ সময় তাই তাইৰ আসন্ন প্ৰসন্ন আৰু নিৰাপদ প্ৰসূতিগৃহ এটিৰ বাবে দেৱালৰ ওপৰত চিন্তায়ুক্ত হৈ বহি থকাহে দেখা পাওঁ। চাইকেলখনৰ ওপৰত সাৱধানী চকু বাখিয়েই দোকানীৰ লগত দৰ-দাম কৰিব ধৰিছে। পঞ্চাশ পইচাৰ পুৰিয়াটোৰ দাম গৈ এটকা হ'লগৈ দোকানীয়ে তথাপি এপইচাও কমাৰ নোখোজে।

“বস্ত ভাল আছে মালিক। লৈ যাওক, বস্তৰ কাৰণে চিন্তা নকৰিব।” দোকানীয়ে ক'লে।

“বস্তৰ কাৰণে চিন্তা কৰা নাই, চিন্তা দামটোৰ কাৰণেহে কৰিছো।” মই উত্তৰ দিলো।

“কি কৰিব মালিক, দামটোতো আমি বঢ়োৱা নাই” নিৰুপায় হাঁহি এটা মাৰি তাৰ লেতেৰা দাঁতকেইটা দেখুৱাই দোকানীয়ে ক'লে। এৰা, দামটো সি বঢ়োৱা নাই। লোৱাটোকে ঠিক কৰিলো। হেন সময়তে কাষৰ পৰা মাত এঘাৰ শুনিলো, “চন্দ্ৰ নহয়নে?”

মই আচৰিত হৈ মানুহজনলৈ চালো। মোক সকলোৱে বৰঠাকুৰ বুলিয়েই জানে আৰু মতে, ‘চন্দ্ৰ’ বোলা মানুহ অতি কম। কিন্তু এইজন কোন? মানুহজন শুকান-উৰান, মুখত কেইবাদিনো নুখুৰোৱা ডাঙি, বয়স সাতত্ৰিশ-আঠত্ৰিশ, মোৰ

সমসাময়িকেই হ'ব। কিন্তু কোন? হঠাৎ মোৰ মূৰত বিজুলী খেলিলে, এইটো এটা ষড়যন্ত্ৰ নহয়তো? মই তৎক্ষণাত্ চাইকেলখনলৈ চকু ঘূৰালো। নাই, ঠিকেই আছে, সেইবোৰ একো নহয়; মই আশ্বস্ত হ'লো। এইবাৰ মই অপ্রস্তুতভাৱে স্বীকাৰোক্তি কৰিলো, “হওঁতে হয়, পিছে মই ধৰিব পৰা নাই দেই।”

“এৰা, কেনেকৈনো পাৰিবা? তুমিতো আজিকালি ডাঙৰ মানুহ।” ঠাট্টা নহয়, মানুহজনৰ অভিযোগত আক্ষেপ আছিল। মই লবালবিকৈ ক'লো, “নইয়, নহয়, মানে বহুদিন.....” মই পুনৰ চাইকেললৈ চকু ঘূৰালো।

“অৱশ্যে হয়, বহুদিনেই হ'ল। দহ-পোন্ধৰ বছৰতো হ'বই, নহয়নে?” তেওঁ ব'ল, মোৰ প্ৰতিক্ৰিয়া চালে আৰু মোৰ মুখত কোনো পোহৰ নেদেখি ক'লে, “কিয়, মই সন্ধিবাম, পাহৰিলা?” তেওঁৰ মুখত অলপ লাজকুৰীয়া হাঁহি, কথাষাৰত আধা প্ৰশ্ন, আধা আকাৰ। টানকৈ লাগি ধৰা ক'লা দুৱাৰ এখনৰ এপাত হঠাৎ খুলি গ'ল, ভিতৰফালে এছাটি উজ্জ্বল পোহৰ।

“সন্ধিবাম!” মই এতিয়াহে আকাশৰ পৰা পৰিলো। “তোমাৰ এইটো অৱস্থা কেনেকৈ হ'ল? এইটো চেহেৰাত তোমাক কোনে চিনি পাব? ইচ্ছ ইচ্ছ ইচ্ছ, কি হ'ল তোমাৰ?”

সন্ধিবাম স্কুল-টীমৰ চীনৰ প্ৰাচীৰসদৃশ ফুলবেকু আছিল। তেওঁ অলপ অপ্রস্তুত হ'ল। কিন্তু প্ৰায় লগে লগেই নিজকে চম্ভালি লৈ ক'লে, “ব'বা, সেইবোৰ বহুত কথা। পিছে তুমি উকিল-মহৰীহে বিচাৰিব লাগিছিল, তোমাৰ ওপৰত মানহানিৰ মোকৰ্দমা উঠিছে বুলি শুনিছো। তুমি দেখোন নিগনি মৰা দৰবহে লৈছা।”

“তুমিনো ক'ত গম পালা?” মই বিশেষ কৌতূহল নেদেখুওৱাকৈ সুধিলো আৰু লগে লগে ক'লো, “ব'বাচোন, প্ৰথমে নিগনি মৰা দৰবেৰেই চাওঁ। কাম নিদিয়া যেন দেখিলে পাছত উকিল-হাকিম ধৰিব লাগিব।”

মানহানিৰ মোকৰ্দমাটোৰ যে মোৰ বাবে কোনো গুৰুত্বই নাই তেনে আভাস এটা সন্ধিবামক দি দোকালীৰ পৰা এপুৰিয়া দৰব ল'লো আৰু টকা এটা আগবাঢ়াই দিলো। সন্ধিবামেও দুটা পুৰিয়া ল'লে।

“তোমাকো লাগে হ'বলা?” মই সুধিলো।

“ধৰখনত বৰ অশান্তিহে। লৈ থওঁচোন, কোনোবাদিনা এই পালিহে কামত আহে নেকি!” সন্ধিবামৰ উত্তৰটোত ধেমালি আছিলনে নাই ধৰিব নোৱাৰিলো। তেওঁক লগত লৈ মোৰ অফিচৰ ফালে আগবাঢ়িলো।

চহুৰৰ পৰা পঁইত্ৰিশ মাইল দূৰৰ গাঁৱত সন্ধিবাম আৰু মই একেলগে ডাঙৰ হৈছিলো। সন্ধিবাম আছিল খুলন্তৰ, মদগজ চেহেৰাৰ ল'ৰা, কিন্তু বুদ্ধিটোও একেধৰণে মোটা হোৱা কাৰণে প্ৰৱেশিকাৰ জপনাখনত দুজাঁপমান দি উঠি সি বাপেকৰ পৰা কেঁকোৰা নাঙলটো চম্ভি ল'লে। মোৰ বুদ্ধিটো সিমান মোটা নাছিল আৰু পঢ়া-শুনাৰ বাহিৰেও আন বহুত নলগাবলগীয়া কামত তাক লগাবলৈ শিকিছিলো। তাৰ ফলতে সন্ধিবামহঁতক কাহানিবাতে গাঁৱত কেঁকোৰা নাঙলৰ লগত এৰি থৈ মই চহুৰ পালোহি। ৰাজনীতিৰ লগত কিছু সনাপিঠা কৰি পৰিচিত স্থানীয় নেতাজনৰ সহায়ত চহুৰতে স্কুলৰ চাকৰি এটা যোগাৰ কৰিলো। নেতাজনৰ পুৰণি ঘৰ আমাৰ গাঁৱৰ ফালেই আছিল বাবে তেখেতৰ ওচৰ চাপিবলৈ সহজ হৈছিল। তাৰ পিছত তেখেতৰ লগতে লাগি-ভাগি থাকি ক্ৰমে ক্ৰমে এডোখৰ চৰকাৰী মাটি, অকণমানি এটা ঘৰ, এখন মধ্যমীয়া সংসাৰৰ গৰাকী হ'লো। সকলো ঠিকেই চলি গৈ আছিল, কিন্তু তেনেতে এটা ঘটনাত মই ৰাজনীতিৰ লগত অলপ বেছি ধৰণে জড়িত হৈ পৰিবলগীয়া হ'ল। স্কুল উপ-পৰিদৰ্শকৰ চাকৰিটো পাবৰ কাৰণে মোৰ যোগ্যতা সম্পূৰ্ণই আছিল, সিধা-পাতিৰ ব্যৱস্থাতো কোনো ত্ৰুটি বখা নাছিলো। কিন্তু মন্ত্ৰীৰ সম্পৰ্কীয় প্ৰাৰ্থী এজন ওলাই মোৰ স্বপ্ন মৰ্মমূৰ কৰি পেলালে। স্থানীয় নেতাজনেও এইবাৰ মোক সহায় কৰিব নোৱাৰিলে, তেওঁৰ নিজৰে দিন বোলে বেয়া চলিছিল।

চুবুৰিৰ এজন উপ-পৰিদৰ্শক গোস্বামীৰ বাৰীৰ কাষেদি পাৰ হৈ যাওঁতে বো মাছৰ বাকলি আৰু জেওৰাত উৰুবিয়াই থোৱা দৈৰ টেকেলিবোৰ দেখিলে মোৰ বুকুখন হম্হমাই যোৱা হ'ল। মই মনে মনে বহি থকাটো উচিত নহ'ব বুলি ভাবিলো। অতি সোনকালেই চৰকাৰৰ অন্যায়া আৰু স্বজন-তোষণ নীতিৰ বিৰুদ্ধে মই সৰৱ হৈ উঠিলো। বাতৰি কাকতৰ সম্পাদকলৈ চিঠি লিখি কিছুদিন দুনীতি আৰু অন্যায়াৰ প্ৰতি ৰাইজক সজাগ কৰিলো। সম্প্ৰতি চহুৰৰ একমাত্ৰ সাপ্তাহিক কাকতখনৰ লগত জড়িত হৈ পৰিছো। কাকতখনৰ মালিক চৰকাৰবিৰোধী বাবে চৰকাৰৰ বিৰুদ্ধে খবৰ, প্ৰৱন্ধ, প্ৰতিবেদন, অনুসন্ধানমূলক সাংবাদিকতা আদিৰ যোগেদি মালিকৰ সন্তুষ্টি আৰু পাঠকৰ মনোৰঞ্জনত উঠি-পৰি লাগিছো। চাঞ্চল্য আৰু দুনীতিৰ খবৰে পাঠককো আকৰ্ষণ কৰিব ধৰিছে। মন্ত্ৰীক আৱৰি বখা ভদ্ৰ গুণ্ডাবাহিনীৰ কু-কীৰ্তি আৰু মন্ত্ৰীৰ ভাই-ভতিজাৰ দালালী আৰু নপতায়ুকনগিৰিৰ বিষয়ে এগুণত দুগুণকৈ বস লগাই পৰিবেশন কৰিছো। ‘সংবিধান-বহিৰ্ভূত কৰ্তৃত্ব’ আৰু ‘গণতন্ত্ৰৰ বিপদ’ আদি দুটামান গধুৰ ধৰণৰ প্ৰৱন্ধও লিখি উলিয়াইছো।

কিন্তু সম্প্রতি শাসনাধিষ্ঠিত দলৰ দুজনমান নেতা-পালিনেতাৰ দুনীতি ভবা কু-কীৰ্তি প্ৰকাশ কৰি মানহানিৰ মোকৰ্দমাৰ সন্মুখীন হৈছে। কাগজৰ মালিকে মোৰ পিঠিত খপবিয়াই অভয় দান কৰি কৈছে, “জিৰি যাওক। মোকৰ্দমা মই খেলিম, আপুনি চিন্তা কৰিব নালাগে। অহা নিৰ্বাচনৰ সময়ত এই মোকৰ্দমা কামত আহিব।” মালিকৰ বুকু আৰু জেপ ফুলি গৈছে, কাৰণ কাগজৰ নাম আৰু প্ৰচাৰ বাঢ়িছে। পঁইত্ৰিশ মাইল দূৰৰ গাঁৱৰ খেতিয়ক সন্ধিবামে মোৰ ওপৰত মানহানিৰ মোকৰ্দমা উঠাৰ খবৰ পাইছে।

কাগজৰ অফিচত বহুৱাই চাহ-তামোল খুৱাই আপ্যায়ন কৰাৰ লগতে সন্ধিবামক মোৰ নিজৰ অৱস্থান সম্পৰ্কে কিছু আভাস দিলো। স্কুলীয়া দিনৰ কৈশোৰৰ কাহিনী ওলাল। আটাইকেইজন শিক্ষক লাগিও কোনো ক্ষয়-ক্ষতি কৰিব নোৱাৰা তাৰ পূৰ্বত দেহাটোৰ বৰ্তমান ভগা-ছিগা অৱস্থা দেখি পুনৰ দুখ কৰিলো। মোৰ সহানুভূতি পাই এইবাৰ সন্ধিবামে তাৰ জীৱনৰ কৰুণ কাহিনী মোৰ আগত বৰ্ণাবলৈ আৰম্ভ কৰিলে।

“এবা, তোমাকে নকৈনো কাক ক’ম? ইমান পুৰণি বন্ধু, তাতে আজি ইমান দিনৰ মূৰত দৈবাৎ লগ পালো; মনৰ দুখৰ কথাবোৰ তোমাক নক’লেহে ভুল হ’ব। সঁচাই কৈছে চন্দ্ৰ, নিগনি মৰা দৰবৰ যে লৈছে কেতিয়াবা সঁচাই মন যায়, দিওঁ নেকি চৰ শেষ কৰি। মোৰ ঘৰৰ মানুহজনীয়েই মোৰ জীৱনটো শেষ কৰিলে বুজিছা। বৰ ডাঙৰ অশান্তিত আছো। স্নান জুইকুৰাতহে সোমাই আছো যেন। বুজিছা, ঘৰ নহয় সেইখন নৰককুণ্ডহে। ইমান ডাংকাটি, দন্দুৰী, ডাকু তিবোতাহে প্ৰভুজনাই মোৰ ভাগ্যলৈ থৈ দিছিলে, মই ভাবিবই পৰা নাছিলো। এনেয়ে বঙে-বৰণে বৰ দেখনিয়াৰ আছিলে। সেয়েহে মোৰ কলিজাখন খালে। এতিয়া কপাল ভুকুৱাই মৰিছে।” সন্ধিবাম ব’ল। মই তেওঁক সহানুভূতি দেখুৱাই সুধিলো, “কি লৈ কাজিয়া কৰেনো?”

“তাইক একো কাৰণেই নালাগে। একো কাৰণ নথকা দিনতো তাই যুঁজিবলৈ কিবা এটা কাৰণ উলিয়াই ল’ব পাৰে। তুমি আচৰিত মানিব লাগিব। প্ৰথমে ককাইদেউ-নবৌহঁত থাকিব নোৱাৰি বেলেগ হৈ উঠি গ’ল। তাৰ পাছত কাঙ্ঘ-সমনীয়া ভাইটোৱে ঘৰ এৰিলে। শুনিছো, যোৰহাটৰ ফালে ‘গেৰেজ’ত ‘মেকানিক্’ শিকিছে। আজি এবছৰ হ’ল বুঢ়া-বুঢ়ীহালে চৰ বেলেগ কৰি লৈছে। নিজৰ ল’ৰা-ছোৱালীহালে কোন সময়ত মাকৰ মুখখন খোল খাই বুলি সুৰাসুৰ দেখি থাকে!” সন্ধিবামে ঘৈণীয়েকৰ স্বভাৱৰ বৰ্ণনা যি স্বচ্ছন্দভাৱে আৰু উৎসাহেৰে দি গ’ল তেওঁক

কিছু গৌৰৱ কৰা যেনেই লাগিল।

“তুমি ইমানদিনে ঘৈণীয়েকৰ স্বভাৱটো ঠাণ্ডা কৰিবপৰা নাইনে? তোমাৰ লাজ লাগিব লাগিছিল। তোমাৰ ফালৰপৰা তুমি কি কৰিছা?” মই তেওঁক অলপ থিক্কাৰ দিলো।

“নহয়, প্ৰথম প্ৰথম মই অলপ লাই দিলো হয়। নতুনকৈ বিয়া কৰাইছো। তাতে কৈছে নহয় বঙে-বৰণে তাই ভালকৈয়ে মুহিছিল। কিন্তু পিছত দেখিলো, এই কথাই কথা নহয়। প্ৰথমে বঢ়াই-বুজাই চালো, খং কৰি চালো, লষণে দি চালো। শেষত হালোৱা এচাৰি লৈ দকটি খুন্দিলো। নাই, একোতে কাম নিদিয়ো। হেৰা চন্দ্ৰ, তুমিতো জানাই, মানুহৰ স্বভাৱ সলোৱা সহজ নহয়।”

“কি কৰিবা তেস্তে? উপায় নাই। ভাগ্যক ধিয়াই চলি যাবলৈ চেষ্টা কৰা।” মই বিশেষ আশ্বাস দিবলৈ চেষ্টা নকৰি আন্তৰিকতাহীনভাৱে ক’লো।

“এবা, ভাগ্যকে মানি লৈছো। কি কৰিবা? পিছে তুমি ইমান ডাঙৰ মানুহ হ’লা, কাগজত চাৰিওফালে তোমাৰ নাম, মোক জানো কিবা এটা সহায় নকৰা? চৰকাৰী ঋণ-তিন কিবা এটাকে উলিয়াই দিয়া।” সন্ধিবামে মোৰ পৰা পুৰণি বন্ধুত্বৰ সুবিধা ল’ব খুজিলে।

“কি ঋণ পাবানো? আজিকালি এইবোৰ বৰ মস্কিল, বুজিছা? খোজটোৱে প্ৰতি টকাৰ কথা, গম পাইছাই নহয়?” মই তেওঁক নিৰুৎসাহ কৰিব খুজিলো।

“তথাপি, তুমি কৰোঁ বুলিলে কিবা এটা উপায় উলিয়াব পাৰোঁ। তোমাৰ বুধিৰ কোনে পাব পাব?” সন্ধিবামে চেষ্টা এৰি নিদিলে।

“বাৰ, ব’বাচোন। অলপ দিন ধৈৰ্য ধৰোঁ। এই চৰকাৰটো দুনীতিত পোত গৈছে, একো কাম কৰিব নোৱাৰে। এই চৰকাৰৰ বিৰুদ্ধে সত্য আৰু ন্যায়ৰ পক্ষে আমি বৰ্তমান যুঁজ দিছো। গমতো পাইছাই, কে’ছ-তেছ দি ছলছুল লগাইছে। কিন্তু আমি ইমান সহজে এৰি নিদিছো। ইয়াৰ পাছত যি চৰকাৰেই আহক, আমি তেওঁলোকৰ লগত থাকি দেশৰ হৈ কাম কৰিম। তেতিয়া তোমাক যি লাগে— ঋণ, সাহায্য, মাটি, চাকৰি; বুজিছা সমাজৰ কোনো লোক বঞ্চিত হ’ব নোৱাৰিব। তেতিয়া আহিবা মোৰ ওচৰলৈ।” এইবাৰ মই সন্ধিবামক আশ্বাস দিলো। নিৰ্বাচনৰ সময়ত সন্ধিবামক দৰ্কাৰ হ’ব।

“বুজিছো, তুমি খালি তেতিয়ালৈ পাহৰি নাযাবা।” সন্ধিবাম আশ্বস্ত হোৱা যেন লাগিল।

মই তেওঁক কোনোমতে বিদায় দিলো। আৰু তাৰ পাছত তেওঁৰ কথা একেবাৰে

পাহৰি পেলালো। দুনীতিৰ বিৰুদ্ধে তীব্ৰ সংগ্ৰামত উঠি-পৰি লাগিবলগীয়া হ'ল। কাগজৰ পৃষ্ঠাত প্ৰায়ে চৰকাৰৰ বিভিন্ন কেলেংকাৰী, অন্যায়, অবিচাৰ আদিৰ ওপৰত লিখিবলৈ ল'লো। চৰকাৰে জাতিটো কেনেকৈ শেষ কৰি আনিছে, সততা, নীতি-নিয়ম আদি সকলো জলাঞ্জলি দিছে, ভ্ৰষ্টাচাৰ কেনেকৈ শিপালৈকে বিয়পিছে—সেই বিষয়ে কঠোৰ সমালোচনা কৰি গ'লো। মোৰ সুপ্ত প্ৰতিভাৰ প্ৰকাশ দেখি আত্মসন্তুষ্টিও কম নহ'ল। মোৰ প্ৰেছৰ মালিক আসন্ন নিৰ্বাচনৰ চিন্তাত উত্তেজিত হৈ উঠিল, কাৰণ বিৰোধী দলৰ টিকট পোৱাটো তেওঁৰ প্ৰায় নিশ্চিত হৈ পৰিছে। কিন্তু চৰকাৰ পক্ষই প্ৰতিশোধৰ ব্যৱস্থা ল'লে। আমাৰ প্ৰেছে নিৰ্বাচনৰ ছপাৰ কাম নাপালে। মোক আঠ মাইল দূৰৰ গাঁৱৰ স্কুল এখনলৈ বদলি কৰিলে। কিন্তু আমি এইবোৰলৈ ক্ৰক্ষেপ নকৰিলো। দেশৰ আৰু সমাজৰ স্বাৰ্থত এইবোৰ সৰু-সুৰা বলিদানৰ বাবে প্ৰস্তুত থাকিবই লাগিব। চৰকাৰী আক্ৰোশমূলক ব্যৱস্থা আৰু পক্ষপাতিত্বৰ বিৰুদ্ধে আমি দহগুণ সৰৱ হৈ পৰিলো। মই স্কুলৰ কাম সহকাৰী প্ৰধান শিক্ষকৰ ওপৰত এৰি থৈ আগৰ দৰেই টাউনতে জিলা স্কুল-পৰিদৰ্শকৰ অফিচতে কিবাকিবি কামৰ অজুহাত দেখুৱাই সময় কটাবলৈ ল'লো। তদুপৰি মই শিক্ষক সন্থাৰ কাৰ্যকৰী কমিটিৰ সদস্য, জিলা পৰীক্ষা-পৰিষদৰ সচিব, শিক্ষক-কল্যাণ পৰিষদৰ উপ-সভাপতি, গতিকে মোৰ কাম টাউনতেই বেছি। গাঁৱৰ স্কুলত সোমাই থাকি ইমানবোৰ দায়িত্ব পালন কৰিব নোৱাৰি।

নিৰ্বাচন যিমানেই ওচৰ চাপি আহিল, আমাৰ কাগজৰ প্ৰচাৰ সিমানেই তীব্ৰ হৈ উঠিল। চৰকাৰৰ দুনীতি, মন্ত্ৰীৰ কেলেংকাৰী, বিষয়াৰ ব্যভিচাৰ, এইবোৰ পঢ়িবলৈনো কোনে ভাল নাপায়? সেইবোৰক কিছূ ৰং-চং সানি চাঞ্চল্যকৰ কৰি তুলিলে মানুহক আৰু কি লাগে? বাতৰি কাকতৰ ব্যৱসায়ৰ এইটোৱেই মূলমন্ত্ৰ। চৰকাৰটোৰ দুনীতি আৰু অত্যাচাৰত মানুহ এনেয়ে উত্তপ্ত হৈ আছিল, বাতৰি কাকতৰ দুনীতিবিৰোধী অভিযান আৰু নিৰ্বাচনী প্ৰচাৰৰ ধুমুহাত ই খৰকবৰক হৈ পৰিল। তদুপৰি ক্ষমতাৰ প্ৰয়োগ আৰু ধন-বিতৰ প্ৰলোভনত দলৰ সংগঠনৰ কথা সকলোৱে পাহৰি গৈছিল। নিৰ্বাচনী যুঁজত সেয়ে চৰকাৰটো হোৰোসকৈ খহি পৰিল। চাৰিওফালে বিজয় উৎসৱ, আনন্দমেলাৰ ধুমধাম চলিল।

নতুন চৰকাৰ খিতাপি লগাৰ লগে লগে আমাৰ প্ৰেছৰ মালিকে এটা ইণ্ডাষ্ট্ৰিয়েল ছাব্‌চিডি লাভ কৰিলে আৰু তাৰ ছমাহৰ পিছতে নতুন চৰকাৰৰ সংশোধিত ঔদ্যোগিক সম্প্ৰসাৰণ নীতি অনুসৰি এটা গধুৰ ঔদ্যোগ-স্বৰ্ণৰ সহায়ত এটা ডাঙৰ প্ৰেছৰ অৰ্ডাৰ দিলে। কাকতখন সাপ্তাহিকৰ পৰা তিনিদিনীয়া আৰু পাছত দৈনিকলৈ

পৰ্যায়ক্ৰমে উন্নীত কৰাৰ আঁচনি লোৱা হ'ল। কাকতৰ মালিকে মোক চাকৰি এৰি পূৰ্ণ পৰ্যায়ৰ সাংবাদিকৰূপে সম্পাদকীয় বিভাগত যোগ দিবলৈ জোৰ কৰিলে। কিন্তু শিক্ষকতাৰ পবিত্ৰ দায়িত্ব এৰিবলৈ মই ৰাজি নহ'লো। মই গাঁৱৰ স্কুলখনৰ পৰা পুনৰ চহৰৰ এখন সন্ত্ৰাস্ত স্কুললৈ অধ্যক্ষৰ দায়িত্ব লৈ ঘূৰি আহিলো। বিভিন্ন সভা-সমিতিত মোৰ অৱস্থান গজগজীয়া হৈ পৰিল। সভাই-সমিতিয়ে মোৰ এখন আসন অনিবাৰ্য আৰু মোৰ বক্তৃতা অপৰিহাৰ্য হৈ পৰিল। বিদেশ ভ্ৰমণৰ বাবে পঠিয়াব খোজা শিক্ষকৰ দলটোত মোৰ নামটোও প্ৰস্তাৱিত হ'ল। মই দেখিলো মানুহে মোক বিচাৰে, আদৰ কৰে, সন্মান জনায়, সকলোবোৰ কামতে কিবা এটা দায়িত্ব দিব খোজে; মই প্ৰত্যাখ্যান কৰিব নোৱাৰোঁ। ক'ব নোৱাৰাকৈয়ে মই নতুনকৈ অৰ্জন কৰা গুৰুত্বৰ প্ৰতি সচেতন হৈ পৰোঁ।

এই ব্যস্ততা আৰু হুলস্থূলৰ মাজত এদিন বাতিপুৱাই সন্ধিৰাম আহি ওলালহি। বিবক্ত হ'ব খুজিও মই বৈ গ'লো, সন্ধিৰামৰ ভাবিব নোৱাৰা পৰিৱৰ্তন হৈছে। তেওঁৰ স্বীণ, শুকান-উবান মুখখন পূৰ্ণ হৈ উঠিছে, মুখৰ পৰা এটা ৰঙচুৱা আভা ওলাইছে; তেওঁৰ ব্ৰেমাৰী চকুকেইটাৰ ঠাইত এতিয়া উজ্জ্বল তিৰবিৰোৱা চকুত হাঁহিৰ আভাস, ডাঢ়ি-চুলি পৰিষ্কাৰকৈ ষ্টাইল কৰি কটা। জোঁখৰ একোছা মোছে তেওঁৰ স্বাস্থ্য আৰু পুৰুষত্ব ঘোষণা কৰিছে। মই অবাক হ'লো। নতুন চৰকাৰৰ বাজত্বত এনেকৈয়ে মানুহৰ সুখ আৰু স্বাস্থ্য ঘূৰি আহিছে নেকি? মই সন্ধিৰামক নি ভিতৰত বহুৱালো। আজি বন্ধৰ দিন। মোৰ পৰিবাৰ আৰু ল'ৰা-ছোৱালীকেইটাই বাতিপুৱাই ভি চি আৰ লগাই 'দুনিয়াকো ছলা দুঁগা' বোলা হিন্দী ছবিখন চাবলৈ বহিছে। আমি দুয়ো আৰামত মোৰ ঘৰৰ অফিচ ৰুমত বহি কথা পাতিব ধৰিলো। কাম কৰা ল'ৰাই চাহ-তামোল আনি দিলেহি।

মোৰ উন্নতি, নাম-যশ, কাগজত মোৰ শক্তিশালী লিখনি, সমাজত মোৰ প্ৰতিষ্ঠা আদিৰ সন্ধিৰামে প্ৰশংসা কৰিলে। ময়ো তেওঁৰ সাধাৰণ খা-স্বৰৰ লোৱাৰ পিছত উৎকণ্ঠা দমাই ৰাখিব নোৱাৰি সুধিলো, "সন্ধিৰাম, তুমি বেয়া নোপোৱা যদি কথা এটা সোধো, ক'বানে? সিবাৰ তোমাক দেখিলো এটা প্ৰায় মৰিবলৈ ওলোৱা ব্ৰেমাৰী, হতাশ মানুহ। মনৰ অশান্তিত তুমি আনকি নিগনি মৰা দৰব খোৱাৰ কথাও ভাবিছিল। কিন্তু আজি এবছৰৰ পিছত তুমি দেখোন এটা সম্পূৰ্ণ বেলেগ মানুহ। অসুখ-অশান্তিৰ কথাই নাই, তোমাৰ গায়ে-মুখে, কথাই-বতৰাই সুখ আৰু আনন্দৰ টোহে বাগৰা দেখিছে। কোৱাচোন, কি হ'ল? তোমাৰ ঘৰুৱা অশান্তি দূৰ হ'ল নেকি?"

মোৰ কথা শুনি সন্ধিবামে এটা বহস্য মিহলি আনন্দৰ হাঁহি মাৰিলে, তাৰ পিছত ভালকৈ বহি লৈ ক'লে, “তুমি সুধি ভালেই কবিলো; আজি তোমাক ক'ম বুলিয়েই আহিছিলো, কিন্তু অলপ অস্বস্তি লাগিও আছিল। তোমাক নকৈনো কাক ক'ম? মোৰ দুখৰ দিনতো পুৰণি বন্ধু এদিন তোমাকে পাইছিলো, আজি সুখৰ দিনতো তোমাকে পাইছো। তোমাক মই ক'বই লাগিব। পিছে নিগনি মৰা দৰবটোৰ কথাহে তুমি ভালকৈ ধৰিব নোৱাৰিলো। সেয়া হ'বলা মোৰ কাৰণে লৈছিলো? আত্মহত্যা জানো মহাপাপ নহয়?”

মই ভক্তক মাৰি ব'লো। মোৰ মুখেদি কোনো কথাই ওলাই নাছিল। সন্ধিবামে ধেমালি কৰিছেনে সঁচা কথা কৈছে? তেওঁ সৰু সৰুকৈ দুটামান কাহ মাৰিলে, তেওঁৰ অস্বস্তি তেতিয়াও সম্পূৰ্ণ দূৰ হোৱা নাছিল। তাৰ পিছত বহাৰ ধৰণটো সলাই তেওঁ ক'বলৈ ধৰিলে, “তোমাক সিবাৰ লগ পোৱা এবছৰৰ বেছি হ'ল, নহয়নে? এই এবছৰতে মোৰ জীৱনত বহুত পৰিৱৰ্তন ঘটিল। নিগনি মৰা দৰবৰ পুৰিয়াকেইটা কেইবাদিনো ব্যৱহাৰ কৰাৰ কথা ভাবিছিলো, পিছে কৰা নহ'লগৈ। একো একোটা সময়ত অতিষ্ঠ হৈ জীৱনকে ধিক্কাৰ দি বাতি সকলোকে শেষ কৰি দিয়াৰ কথা ভাবো; পিছে বাতিলৈ অশান্তি শাম কাটে, ভাগবে-জোগৰে লালকাল দিওঁ। তায়ো একোলৈকে পৰোৱা নকৰি নিজে হুন্দ-কাজিয়া কবি ঘৰখন তমোময় কৰি থাকে।” সন্ধিবামে পুনৰ কাহ দুটামান মাৰি গলা পৰিষ্কাৰ কৰিলে আৰু পুনৰ বহাৰ ধৰণ সলাই আৰম্ভ কৰিলে:

“ধান বেচা পইচা অলপ আছিল। এদিন তাকে লৈ বৰজুবিৰ বজাবলৈ ওলালো। বোলো হালৰ বলধ এটা বেমাৰী হৈছে, খেতিৰ দিন অহাৰ আগে আগে বেলেগে এটা ইটোৰ যোৰলৈ কিনি আনো। বৰজুবিৰ বজাবলৈ এপৰ বেলাৰ বাট, সেইদিনা তমোময় ৰ'দ। বাটত গেৰেকী পাই যায়, আমাৰ মলখু পেহাহঁতৰ ঘৰ। বোলো, তাতে সোমাই পানী এবাট খাই যাওঁ। পেহাহঁতৰ ঘৰৰ ওচৰ পাওঁ পাওঁ হুওঁতেই বৰ চিঞৰ-বাখৰ শুনি দৰক ল'লো। লাহে লাহে আগবাঢ়ি গৈ আলি কেঁকুৰিটো ঘূৰিছোনে নাই, যিটো দৃশ্য দেখিলো, মই মাজবাটতে থৰ হৈ বৈ দিলো। বাটৰ এফালে এঘৰ মানুহৰ পদূলিমুখত মতা-তিৰোতা, ল'ৰা-ছোৱালী মিলি পাঁচজনমান মানুহ আৰু তাৰ সন্মুখৰ ঘৰৰ পদূলিত শকত চেহেৰাব এজনী গাভৰু ছোৱালী দুৰ্বাদল কাজিয়াত চিঞৰি-বাখৰি ক'ব নোৱাৰা হৈ গৈছে। অকণমান সময় কাজিয়াখন চায়েই মোৰ মুখেদি নিঃশব্দে ‘হৰি হৰি, হৰি হৰি’ ওলাবলৈ ধৰিলে। ইঘৰৰ পাঁচটাকৈ মানুহক এই এজনী ছোৱালীয়েই খেতালি পেলাইছে। তাই হাত-মূৰ

জোকাবি, দুই কৰঙনত দুহাতেৰে চপলা পিটি, আঙুলি ফুটাই শাও-শপনি দি খেদা মাৰি গৈ গৈ যি আক্ৰমণ চলাইছে প্ৰতিপক্ষ তাত কাবু হৈ পৰিছে। এটাই এঘাৰ মাত দিলেই তাই দহাৰেবে জবাব দিছে। অলপ আঁতৰত গাঁৱৰ মানুহ জমা হৈছে যদিও কোনেও তাইক মাত এঘাৰ দিবলৈ সাহ কৰা নাই। মই অবাক হৈ কাজিয়াখন চাই ক'ব নোৱাৰা হৈ আছিলো। হঠাতে দৰ্শকৰ মাজৰে এজনে ছোৱালীজনীক অলপ শান্তভাৱে ক'লে, “হ'ল হ'ল আৰু থ। তোৰ নাচখন দেখি বাটৰ বাটকৰায়ো তবধ মানিছে।” ছোৱালীজনীয়ে লগে লগে এবাৰ মোৰ ফালে চাই বাটকৰাক আক্ৰমণ কৰিয়েই মানুহজনক কিবা এঘাৰ উত্তৰ দিলে। কথা বিষম দেখি মই তলমূৰকৈ কোব ল'লো আৰু পেহাহঁতৰ ঘৰ সোমালোগৈ। পেহা ঘৰত নাছিল, পেহীক খুজি পানী দুবাটিমান খাই তামোল এখন মুখত দি বিদায় লোৱাৰ আগতে পেহীক কাজিয়াখনৰ কথা ক'লো। পেহীয়ে ক'লে, “এ, ভাল যুঁজখন দেখিলি। আজি কমেইহে হ'বলা। চম্পা, চবেই চকবিফেটা বুলি মাতে। গাঁওখন তাল-ফাল লগাই থাকে। মাকজনী বাঁৰী, বায়েক দুজনীৰ বিয়া হ'ল, তাইবহে নহ'ল। কোনেনো বিয়া কৰাৰ তাইক? জ্বলা জুইত জাঁপ দিয়াহে হ'ব। এবাৰ সৰু ভিনীহিয়েকটোকে বাঢ়নি লৈ খেদিছিল। ভায়েক এটা আছিল, অহৌবলিয়া। আজি অ'ত, কালি ত'ত; থানথিত নাই।”

পেহীৰ পৰা বিদায় লৈ বজাবলৈ আগবাঢ়িলো। বজাৰ পোৱালৈকে বাটৰ কাজিয়াখন আৰু ছোৱালীজনীৰ কথা কেইবাবাৰো মনলৈ আহিল। কি সাংঘাতিক ছোৱালী! মনটোৱে ভাল এটা জোকাক খালে। বজাৰত গৰু পছন্দ নহ'ল। এটা গৰু পাইছিলো দামে-দৰে নিমিলিল। মণিপুৰী গৰু এহাল ওলাইছিল, পাছে জোৰ ভাঙি নেবেচে, দামো মূধাচোৱা। ভাগবে-জোগৰে বজাৰৰ পৰা ঘূৰি গেৰেকী পাওঁতে গধূলি হ'ব হ'ল। মলখু পেহাৰ ঘৰতে ৰাতিটো কটোৱাৰ কথা ভাবিলো। ভাগৰত ইমানখন বাট গৈ নিজৰ ঘৰখনৰ হাই-ছলস্থূলত সোমাবৰ মন নগ'ল। তাতে এটা গোট দিন বজাৰ ঘূৰি যে গৰু কিনিব নোৱাৰিলো সেই লৈ যিটো অশান্তি হ'ব এবাতিৰ বাবে অন্ততঃ সেইটোৰ পৰা আঁতৰি থাকিব পৰা যাব বুলি ভাবিলো। ঘৰৰ অশান্তিৰ কথা মনলৈ আহিলেই দুপৰীয়াৰ ছোৱালীজনীৰ বগচণ্ডী মূৰ্তিটোও মনলৈ অহা হৈছিল। কিছুমান আগ-পুৰি নোহোৱা ভাব মনৰ মাজত পাক খাই উঠিছিল। কিছুমান কথা ভাবিব খুজিও ভাবিব নোৱাৰা হৈছিলো, আকৌ পিছ পাকতে ভাবিবলৈ লৈছিলো।” সন্ধিবাম হঠাৎ ৰ'ল, কিবা এটা ভাবি মোলৈ চালে আৰু পুনৰ আৰম্ভ কৰিলে।

“পেহীৰ হাতৰ জলপান এটা ভালকৈ খাই লৈ চাঙত বাগৰ দিলো। কিন্তু ইমান ভাগৰতো চকুলৈ টোপনি নাছিল। বহুত কথাই মনটো জুমুৰি দি ধৰিলে। ৰাতি ভাত-পানী খাই উঠি পেহা-পেহীক বহুৱাই লৈ ক’লো, “তহঁতৰ ওচৰত মোৰ ডাঙৰ কথা এটা আছে, সেই কাৰণেহে ৰাতিখন খপিলো। শুন। চক্ নাখাবি আকৌ। পেহা এই যে ছোৱালীজনী চম্পা, চকৰিফেঁটা, তাইক মোলৈ দিবনে বাক?”

ইমানপৰে সন্ধিৰামৰ কথা মই একমনে শুনি আছিলো। তাৰ বৰ্ণনাত ক’তো আমনিলগা নাছিল। কিন্তু পেহাকৰ ওচৰত তাৰ প্ৰস্তাৱৰ কথা শুনি মই চকীখনতে যেন জাঁপ মাৰি উঠিলো।

“কি !! সন্ধিৰাম, কি ক’লা?”

সন্ধিৰামে মিচিককৈ হাঁহি এটা মাৰিলে। হাঁহিটো তেওঁৰ সুখী মুখখনত বিয়পি গ’ল। তেওঁ ক’লে, “ব’ৰা, শুনি যোৱা। তুমিতো মোৰ কথা শুনি চক্ খাইছা। পেহাহঁতে চক্ খাবও পৰা নাছিল। বহুপাত পৰা মানুহৰ দৰে থব্ লাগিছিল। অলপ পাছত জানিবা পেহীয়ে সন্ধিৰ ঘূৰাই পাই ক’লে, ‘সন্ধি, তই বলিয়া হ’লি নেকি? তাই চকৰিফেঁটা কি বস্তু অথনি তই নিজে দেখি যোৱা নাছিলিনে? দহোকুৰি পোনাতো, এইটো চিন্তা ইমানতে মূৰ পৰা বাজ কৰ।’

মই ক’লো, ‘পেহী, মই আজি দিনটো কথাটো ভাবি চাইছো। তাইক মই নিজে দেখিছো, আচল ৰূপতে দেখিছো। দেখি-শুনিহে তাইক নিবলৈ মন কৰিছো। তহঁতেতো জানই, আমাৰ ঘৰৰগৰাকী হ’বলা কম দন্দুৰী? গতিকে সেই পালিয়ে মোক নাপায়গৈ। বাঁৰী-বিধৱাৰ ছোৱালীজনীয়েই উদ্ধাৰ হওক। কিজানি বিয়াৰ পিছত এইৰ মতি-গতি সলনি হয়েই। মই এইক নিম বুলি ঠিকেই কৰিছো। পেহা, তই মোক এই কামটো কৰি দিব লাগিব। ক, মোলৈ তাইক দিবনে।’

পেহা হেজাৰ হওক মতা মানুহ। তেওঁ মাত লগালে, ‘এস্ তোলৈ নিদিয়াৰ কি কথা আছে? তোৰ অৱস্থা ভাল, বয়সো কম, দুকুৰি হোৱাই নাই; দুজনী কি ইচ্ছা কৰিলে তই তিনিজনীও আনিব পাৰ। আমাৰ ভূধৰ মণ্ডলৰে তিনিজনী নহয়? কিন্তু ভাবি চা, ঘৰত একুৰা ছলা জুই আছেই আৰু একুৰা তই নিজে ছলাই লৱনে?’

পেহীয়ে টপকৈ মাত দিলে, ‘আপুনি দিব বুলি কেনেকৈ ক’লে? তাৰ যে এজনী আছে জানিলে মাকে নিদিবও পাৰে।’

পেহাই ধমক্ মাৰি উঠিল, ‘তই চূপ থাক। কিয় নিদিব? বাপ্ বুলি দিব।

হেৰো, ঘৰত খুদকণ খাবলৈ নোপোৱা অৱস্থা, জোঁৱায়েককেইটাই চাবলৈ এৰিলে। তাইৰ ডেবকুৰি হ’ব হ’লহি। ডেমনী হ’ল, ল’ৰা নোলাল। গোটেই ভাৰসুখনে জানে তাইৰ মুখখন চুৱা বুলি। কাইলৈ বাঁৰীজনী মৰি থাকিলে তাইৰ কি গতি হ’ব? বিয়াখন হ’লে আন নহ’লেও হাড়কেইডাল শুচি হ’ব। শুন বাক, তই ৰাতিটো ভাবি চা। ৰাতিপুৱা তোক সুধি লৈ মই মাকৰ ওচৰলৈ যাম।’

পেহাৰ কথাত অলপ বল পালো। ৰাতি বৰ ভালকৈ টোপনি আহিল। কপালৰ লিখন কোনে খণ্ডাব পাৰে? পিছদিনা ৰাতিপুৱাৰ পৰা ঘটনা এনে বকমে ঘটিবলৈ ল’লে যে, মই নিজেই ধৰিব নোৱাৰিলো কি হৈছে। ভূতে পোৱা মানুহৰ দৰে কিবাকিবি কৰি গ’লো, কিবা জালৰ মাজতে চৰ ঘটি যোৱা যেন লাগিল। পেহাই ৰাতিপুৱা খবৰ আনিলে যে চম্পাৰ মাক ৰাজী; তেওঁ আমাৰ ঘৰখনৰ কথা জানে, মোৰ কথাও শুনিছে আৰু জোঁৱাই হিচাপে মোৰ বিষয়ে তেওঁৰ কোনো আপত্তি নাই; মোৰ আগৰ ঘৈণী আৰু ল’ৰা-ছোৱালী থকাটো চম্পাৰ কপালৰ কথা, আনেনো তাত কি কৰিব পাৰে? যাৰ কপালত য’ৰ চাউল লিখা আছে। মই পেহাক ক’লো, ‘পেহা, তেস্তে তাইক লৈহে মই ঘৰলৈ যাম, ঘৰৰ পৰা আহি বিয়া কৰোৱা মোৰ নহ’ব। তই বড়িগাঁও চাৰিআলিৰ পৰা কাপোৰ এজোৰ কিনি আনগৈ।’

পেহাই ক’লে, ‘ব তেনে, গাঁৱৰ মানুহখিনি মাতি নাম এযাৰ গোৱাই আশীৰ্বাদ এটা ল’ব লাগিব। ব’লচোন, গঙাই মহৰীৰ সৰু জীয়েকৰ পৰহি বিয়া হৈ গ’ল, তেওঁৰ ৰভাখনৰ বাঁহ দুটামান পাওঁ নেকি?’

গঙাই মহৰীৰ ৰভাখন ভঙাই নাছিল। মহৰীয়ে সকলো শুনি বোলে, ‘বাঁহ কিয় নিব লাগিছে? এই ৰভাৰ তলতে বিয়া হ’ব। গধূলি ৰভাৰ তলতে ৰাইজে আষাৰ-চেৰেক নাম ধৰিব। ৰভাৰ তলতে ৰাইজক মতা-বোলা কৰিব, মালা বদল কৰি আশীৰ্বাদ ল’ব, বচ্। যা, মানুহখিনি খবৰ দি আহ।’

ৰাইজৰ নিমন্ত্ৰণ হৈ গ’ল। পেহাই বড়িগাঁও চাৰিআলিৰ কেঞাগোলাৰ পৰা কইনাৰ কাৰণে এজোৰ কাপোৰ, ফুলতেল, অগৰু, পাউদাৰ, সেন্দূৰ, দৰাৰ কাৰণে ধুতি, বনিয়ন আৰু মান ধৰা গামোচা দুখনমান কিনি আনিলে। মাহ-প্ৰসাদৰ বাবে বুট-মণ্ড, কল আৰু চুজি-চেনিও অলপ কিনি আনিলে। বলধ কিনিবলৈ অনা পইচাখিনি ৰাইজৰ সেৱাতে লাগিল। গধূলি নোওৱা-ধুওৱাও হ’ল। গঙাই মহৰীৰ ঘৰৰ বাহী-বিয়াৰ ৰভাৰ তলতে ৰাইজে নাম ল’লে। নামৰ অন্তত ৰাইজৰ সন্মুখতে পেহীয়ে চকৰিফেঁটাৰ শিৰত সেন্দূৰ পিঙ্গাই দিলে। উৰুলি জোকাৰৰ

মাজত আমাৰ মালা-বদল হৈ গ'ল। চম্পাই মোক স্বামীবৰণ কৰি সেৱা কৰিলে আৰু বাইজক সাক্ষী কৰি মই তাইক পত্নীৰূপে গ্ৰহণ কৰিলো। দুয়ো সাতাংগে বাইজক সেৱা কৰিলো। বাইজে প্ৰাণখুলি বৰ দীঘলীয়াকৈ আশীৰ্বাদ দিলে আৰু মাহ-প্ৰসাদ, চাহ-চুজি খাই বিদায় ল'লে। গোটেই গাঁওখনেই এটা ডাঙৰ সকাহ পোৱা যেন লাগিল।

পিছদিনা খাই-বৈ উঠি পেহা-পেহীৰ পৰা দুয়ো বিদায় ল'লো। পেহাহঁতে আমাক সুখী হ'বলৈ অন্তৰৰ পৰা আশীৰ্বাদ দিলে। পেহীয়ে চম্পাক একাঘৰীয়াকৈ নি সৰু সৰুকৈ কিবা বুজালেও। চম্পাৰ মাকে কান্দোন ৰাখিব নোৱাৰিলে, তেওঁ সঁচাকৈয়ে নিষ্ঠুৰ হ'ল।

বেলি পৰিবৰ সময়ত নিজৰ গাঁও পালোহি। যিমানেই ঘৰৰ ওচৰ চাপি আহিলো সিমানেই মোৰ গাৰ পৰা ভূতবোৰে কিবা এৰা দিব ধৰিলে। লাহে লাহে মোৰ জাল কাটিব ধৰিছিল। বাটছোৱাত বিশেষ কাৰো লগত দেখা-দেখি নহ'ল; দুই-একে দূৰৰ পৰা মাত দিলে যদিও একো ধৰিব নোৱাৰিলো। ঘৰৰ পদূলি সাৰি মাজচোতাল পাওঁতেই শ্ৰীমতীৰ লগত সাক্ষাৎ হ'ল। প্ৰথম কেইমুহূৰ্তমান একো ধৰিব নোৱাৰিলে। কিন্তু দুদিন বহস্যজনকভাৱে অদৃশ্য হৈ থকাৰ পাছত মূৰত ওৰণি, শিৰত সেন্দূৰ, গাত নতুন কাপোৰেৰে মোৰ কাষত তলমূৰ কৰি থকাগৰাকী কোন তাইৰ বুজিবলৈ বাকী নেথাকিল। হঠাৎ এটা বিকট চিঞৰ মাৰি 'ঔ মৰিলো ঔ, মোক খালে ঔ, এই নাৰকীটোৱে মোক জীয়াই জীয়াই পুৰিলে ঔ, কোন ক'ত আছ চাহি: ঔ, এই বাৰেঘৰী বনৰীয়ে মোৰ বুকুত কামোৰ মাৰিবলৈ আহিছে ঔ', বুলি বাউটি জুৰি ক্ৰমে ক্ৰমে চামুণ্ডাৰূপ ল'লে। চম্পা বোধহয় এইধৰণৰ অভ্যৰ্থনাৰ বাবে প্ৰস্তুত আছিল, কিন্তু কইনা হিচাপে সম্বৰ্দ্ধনাৰ যোগ্য প্ৰত্যুত্তৰ দিব নোৱাৰি কিছু অস্বস্তিবোধ কৰা যেন লাগিল। বিজুলী, ঢেৰেকনি, বজ্ৰপাত আওকাণ কৰি মই চম্পাক পিতাই আৰু বৌটিৰ ওচৰত আঁঠু লোৱালো; ল'ৰা-ছোৱালীহালক মাহীয়েকৰ লগত চিনাকি কৰি দিলো। কিন্তু পিছ মুহূৰ্ততে একে ঢেৰেকনিত ল'ৰা-ছোৱালী দুটা মাকৰ ওচৰলৈ দৌৰ ল'লে। দুই-এজন সাহসী বয়োজ্যেষ্ঠৰ বাহিৰে কোনেও কামান-গৰ্জন ভেদ কৰি আমাৰ ঘৰলৈ কৌতূহল পৰিতৃপ্ত কৰিবলৈ আহিব নোৱাৰিলে। মই গধূলিলৈকে সহ্য কৰি তাপ মাৰি আছিলো, কিন্তু তেতিয়াও বতৰ শাম নকটা দেখি পানীপতাৰ পৰা হালোৱা এচাৰিডাল নমাই লৈ বুটা ছাগলী কোবোৱাদি তাইক তালকৈ এজাৰণ দিলো। তাই দুগুণ জোৰে দেদাউবিয়াই কিছুসময় বাউটি জুৰি থাকিল। তাৰ পিছত লাহে লাহে নিতাল মাৰিলে। নকইনাৰ

আগত প্ৰথমে অলপ লাজ লাগিছিল যদিও বুজিলো, পালিটো নকইনাৰ বাবেও কামত অহা বিধৰ আছিল।

পিছদিনা বাতিপুৱাৰ পৰা ঘৰ আগবদৰে স্বাভাৱিক নিয়মে চলিবলৈ লাগিল। ডাঙৰজনীয়ে মাকৰ ঘৰলৈ গুটি যোৱা, ডিঙিত চিপজৰী লোৱা, কোনে ঘৰ ভাঙিবলৈ আহিছে তাইক দুছেও কৰা আদি আগদিনা গধূলিৰ মাৰাত্মক প্ৰস্তাৱবোৰ কাৰ্যকৰী কৰাৰ চেষ্টা নকৰিলে। বৰং নিজৰ চামুণ্ডাৰূপ দুগুণ ভয়লগাকৈ ধাৰণ কৰি ঘৰত আৰু ন-ছোৱালীৰ ওপৰত দোৰ্দ্ৰুপ প্ৰতাপ চলাবলৈ লাগিল আৰু তাইৰ সাম্ৰাজ্যৰ ওপৰত নিজৰ অধিকাৰ সাব্যস্ত কৰিলে। চম্পাই অতি কষ্টে পৰম ধৈৰ্যেৰে ন-বোৱাৰীৰূপে চলিবলৈ চেষ্টা কৰিলে। কিন্তু এসপ্তাহেই নগ'ল; এদিন বাতিপুৱাই আগবাতিৰ বাহী মাৰৰ চৰিয়া এটা নোখোৱা লৈ 'ঐ নবাবৰ জীয়েক' বুলি ডাঙৰজনীয়ে আটাই পাৰি আহোতেই চকৰিফেটীয়ে ফণা তুলি ফোঁচ কৰি উঠিল। সেই যে চম্পাই নিজৰ মনসাকৰূপ ধাৰণ কৰিলে, তাৰ পাছৰ পৰা আৰু ৰক্ষা নোহোৱা হ'ল। কিবা এটা এজনীয়ে আৰম্ভ কৰিলেই ইজনীয়ে মুখ পাতি ধৰা হ'ল। মুহূৰ্ততে দুইজনীৰ মাজত থৈয়া-নথৈয়া খবছেওৰ যুদ্ধ এখন লাগি আকৌ ভাগে ভাগে নিজৰ কামত ধৰে; বা কামৰ মাজে মাজে যুদ্ধ আৰু কাম সমানে চলি থাকে। আই, পিতাই, মই আনকি ল'ৰা-ছোৱালীহালো এতিয়া নিৰাপদ; নিশ্চিন্তমনে আমি আঁতৰৰ পৰা কাজিয়া শুনি থাকো, যেন আমাৰ ঘৰত একো হেৱাই নাই লোকৰ ঘৰতহে লাগিছে।

আজিকালি কেতিয়াবা গধূলি ককাইদেৱেও আমাৰ ঘৰলৈ এপাক মৰা হ'ল। ভাইটোৱেও ক'ৰবাত কিবা খবৰেই পাইছে নেকি; আজি ইমান বছৰৰ মূৰত ঘৰলৈ আহিবলৈ ইচ্ছা কৰি চিঠি দিছে। আয়ে অৱশ্যে কেতিয়াবা দুইজনী বোৱাৰীৰ মিঠা বচন শুনি শুনি মূৰ ফুৰণি উঠি বিৰক্তি প্ৰকাশ কৰে। তেনে অৱস্থাত মই হস্তক্ষেপ কৰিবলগীয়া হয়। মোৰ হস্তক্ষেপটো কি বুজি পাইছাই নহয়, সেইটো সদায় পানীপতাত যোগাৰ কৰি ৰাখোৱেই।" একেৰাহে এই দীঘলীয়া কাহিনী কৈ সন্ধিৰাম ব'ল। কিন্তু তেওঁৰ মুখত হাঁহিটো লাগিয়েই আছে, তেওঁ সুখী আৰু পৰিতৃপ্ত মানুহ। ইমান সময় মই কোনো মন্তব্য দিবলৈ সুবিধাই পোৱা নাছিলো; একো কথা মুখলৈ অহাও নাছিল। এইবাৰ কিছু ঠাট্টামিহলি সুবত ক'লো, "বাঃ সন্ধিৰাম! পৰিৱৰ্তনৰ সুবিধা তুমি বেছ উপভোগ কৰিছা। সেয়েহে হ'বলা তোমাৰ চকুৱে-মুখে, চেহেৰাই-পাতিয়ে সুখৰ চিন বিয়পি পৰিছে। তুমি সঁচাই ভাগ্যৱান মানুহ।" সন্ধিৰামৰ জীৱনৰ আচৰিত কাণ্ড-কাৰখানা দেখি মই

অবাক হৈছিলো। বোধহয় পুৰুষ হিচাপে ক'ৰবাত অলপ ঈৰ্ষাও হৈছিল; কাৰণ মোৰ মনে ভিতৰি ভিতৰি তাৰ কাণ্ড-কাৰখানাক নিন্দা কৰিবলৈ ধৰিছিল।

“ব'ৰা, ভাগ্যবান বুলিনো কেনেকৈ ক'ৰা? অৱশ্যে নতুনজনীক পাটত বহুৱাই আৰাম আৰু সুখ ভোগ কৰিছো। সিহঁত দুজনী লাগি থাকক, মোৰ কি? নহয় জানো? পিছে মোৰ 'লোন'টোৰ কি হ'ল? কিবা এটা কবি দিয়া। তোমাৰতো এতিয়া জয়জয়-ময়ময়; বোলে, বিলাতলৈ যাবলৈ ওলাইছা? মই তোমাৰ ওপৰতে ভৰসা কৰি আছো। তুমিহে যদি কিবা এটা কবি দিব পাৰা।” সন্ধিবামে মোৰ ওপৰত নিৰ্ভৰ কৰি নিশ্চিত হৈ আছে। কথাটো শুনি মনটো ভালো লাগিল।

“এৰা, তোমাক কিবা এটা দিয়াব লাগিব। চৰকাৰে গ্ৰাম্য উন্নয়ন আঁচনিত বেংকৰ যোগেদি ঋণ দিছে। তোমাক জাৰ্ছি গাই এজনীৰ বাবেই ঋণ এটা উলিয়াই দিয়াব লাগিব। পাঁচ হেজাৰমানৰ হ'ব, পিছে তুমি তিনিমানহে পাৰা। কিছু খৰচ কৰিব লাগিব। আজিকালি বুজিছাই নহয়?” মই সন্ধিবামক এটা আভাস দিলো।

“বুজিছো। সেইটোনো কি কথা? তুমি যিটো কোৱা সেইটোৱেই হ'ব। পিছে হ'বগৈতো?” সন্ধিবাম আশ্বস্ত হ'ব খুজিছে।

“হ'ব মানে? সন্ধিবাম, তোমালোকৰ দৰে পিছপৰা সাধাৰণ গাঁৱলীয়া বাইজখিনিৰ সুবিধাৰ বাবেই আমি এই চৰকাৰক গদীত বহুৱাইছো; তোমালোককে যদি সেইখিনি সুবিধা দিয়াব নোৱাৰোঁ, এই চৰকাৰকো আমি এনেয়ে ৰাজপাট খাবলৈ নিদিম। দুখীয়া জনসাধাৰণৰ স্বাৰ্থ পূৰা আদায় কৰিব পৰালৈকেহে আমি চৰকাৰক সমৰ্থন দি যাম। তোমাক কৈছো নহয় মই কামটো কৰাই দিবহে লাগে। পাৰা যদি এই সুযোগতে ভাল বলধ এহাল লৈ লোৱা। জাৰ্ছি কিনিব কিন্তু নোৱাৰিবা।”

“অ' কিয়?” সন্ধিবাম অবাক হ'ল। “জাৰ্ছিজনী হ'লেহে সুবিধা হ'লহেঁতেন, বলধতো মোৰ এহাল আছেই।”

“খেং বেঙা!” মোৰ মুখেৰে ওলাই আহিল। “জাৰ্ছি কেনেকৈ কিনিবা? তুমি কিনা জাৰ্ছিজনী মৰা বুলি পিছত দেখুৱাব নালাগিব? তেহে পাছত ঋণ ৰেহাইৰ বাবে আবেদন কৰিব পাৰিবা। বলধকে কিনিব লাগিব। বলধ নালাগে যদি টিং দুৰাক্ৰমানকে কিনি থবা। কিয়, জাৰ্ছি পোহাৰ চখটোনো কিয় হ'ল?” মই কিছু তিৰস্কাৰৰ সুৰত সুধিলো।

সন্ধিবামে অলপ সংকোচ কৰি হাঁহিলে। তাৰ পাছত ব্যাখ্যাৰ সুৰত ক'লে, “নহয়, এতিয়া ঘৰত চোৱা-চিতা কৰা মানুহো আছে। ভাবিছিলো আবামত

ঘৰতে বহি গাখীৰকে বেচিব পাবিম আৰু ঘৰতো জানো এতিয়া গাখীৰ নালাগিব?”

“অ' হয় নেকি? গাখীৰ লগা হ'লেই হ'বলা?” মই তেওঁক ঠাট্টা কৰি সুধিলো।

“নাই, নাই, নহয়” অপ্রস্তুত হৈ সন্ধিবামে মোক আশ্বস্ত কৰিবৰ চেষ্টা কৰিলে। “হ'লেও, দিয়াচোন, ভৱিষ্যতৰ বাবে সাজু হ'ব লাগিল আৰু তাতে ডাঙৰজনীক নেদেখাজনাই দুটাকৈ পো-পোৱালী দিছে যেতিয়া....” তেওঁ বাক্যটো শেষ নকৰিলে যদিও তেওঁৰ মনৰ কথা বুজাত মোৰ কষ্ট নহ'ল। আও, ই কম ধূৰন্ধৰ নহয়, মই মনতে ক'লো আৰু অলপ কঠোৰ সুৰত গহীনকৈ উচ্চাৰণ কৰিলো, “সন্ধিবাম, এটা চুটি বাক্য প্ৰচাৰ কৰিবলৈ দেশৰ চৰকাৰে কোটি কোটি টকা খৰচ কৰিছে, 'সৰু পৰিয়াল সুখী পৰিয়াল' তোমাৰ কাণত সেই বাক্যটো এতিয়াও সোমোৱা নাইনে?”

সন্ধিবামে অলপ সময় ততক মাৰি থাকি উত্তৰ দিলে, “কথাটো হওঁতে হয়। পাছে চম্ভ্ৰ, তুমিয়েই কোৱাচোন মোৰ পৰিয়াল এতিয়া দুটাই নহ'ল জানো? মইতো দুইটা পৰিয়াল সুখী কৰি ৰাখিব লাগিব। এনেও এইবোৰ কথাত দুইখন পাল্লাৰ ওজন সমানে ৰাখিব লাগিব, বুজিছা। নহ'লে বিপদ হ'ব।”

মই তেওঁৰ মুখতে ধৰিলো, “এৰা, এৰা, এইবোৰ কথাতহে পাল্লা সমানে ৰাখিব লাগে, ক'বলৈ কথা নাপালা? তুমিও কম ধূৰন্ধৰ নহয়!”

“আও, কি কৈছা?” সন্ধিবামে উত্তৰ দিলে। “সিদিনা কি হ'ল শুনা। দুইজনীয়ে আবেলিৰ পৰা দুৰ্বাদল লাগি ঘৰ তালফাল লগাই আছিল। গধূলি বিৰক্তি লাগি 'এই, কি হৈছে অ' তহঁতৰ' বুলি দুইজনীকে দুপালি দি ঠাণ্ডা কৰি থলো। অলপ পাছত শুনিলো, ডাঙৰজনীয়ে কুঁৱাপাৰত বাচন ধোৱাৰ মাজতে গেনগেনাইছে, 'আমাক হ'লে থলামুৰি দুটা দিয়েই এৰিলে, সিজনীক ফলীয়া খৰিবে জাঁই দিছে; তেহে আকৌ ৰাতি মলম ঘঁহাৰ ছলেৰে ওচৰ চাপিব পাৰিব'।”

চকু অমৰাণ্ডটীয়া কৰি মই সন্ধিবামলৈ চালো। মোৰ দৰে মানুহটোৰো মুখখন মেল খাই গ'ল। সন্ধিবামৰ মুখত তেওঁৰ ৰহস্যময় হাঁহি।



সহৃদয়েষু,

‘চুটি-গল্প’ শব্দটো কিছু বিভ্রান্তিকৰ যেন পাওঁ। চুটিও নহয়, গল্পও নহয়; অন্ততঃ সদায় নহয়। তাৰ আৱয়বিক হৃদয়তা প্ৰবঞ্চনামূলক আৰু সাৰ্থকৰূপত সি তথাকথিত ‘গল্প’তকৈ বহু বেছি পৰিমাণে গভীৰ। সংজ্ঞা-নিৰ্দিষ্ট আংগিকৰ আনুষ্ঠানিকতাই চুটি-গল্পত একধৰণৰ কৃত্ৰিমতা আৰোপ কৰে। তাৰ বিপৰীতে, কাহিনী আংগিকৰ ব্যাকৰণবদ্ধতাৰ পৰা মুক্ত; তাৰ গতি, প্ৰকৃতি, চৰিত্ৰ, বিস্তাৰ নিয়মানুগ নহয়। সেয়ে সি বাস্তৱৰ অধিক ঘনিষ্ঠ। কাহিনীৰ ক্ষেত্ৰত কথকৰ দৰেই পাঠকেও একধৰণৰ স্বাধীনতা গ্ৰহণ কৰিব পাৰে। লেখক, কথক আৰু পাঠকে নিজৰ স্বতন্ত্ৰ অৱস্থানেৰে কাহিনীক স্বচ্ছন্দে নিজৰ ধৰণে তৈয়াৰ কৰি ল’ব পাৰে। চুটি-গল্পত কাহিনীৰ সেই সংনম্যতা অনুপস্থিত।

বৰ্তমান সংকলনৰ লেখকেইটাক কাহিনী বোলাৰ যুক্তি অৱশ্যে অন্যধৰণৰ। মোৰ শৈশৱ গাঁৱৰ কোলাত লালিত। গাঁৱৰ পৰম্পৰা কাহিনী-কথনৰ। শৈশৱত, গধূলিৰ পাঠ শেষ কৰাৰ পৰা ভাত হোৱাৰ আগলৈকে, জোনাক বাতিৰ বহস্যময় তৰা-ভৰা আকাশৰ তলত পাটিদৈৰ ঢবাত বয়স্কজনৰ গাত আঁউজি শুনা কাহিনীৰ মায়াম্বা জগতখন আমাৰ আপোন কল্পনাৰ পৰম সৃষ্টি। এই লেখাবোৰৰ পটভূমি গাঁও, সেয়ে লেখাবোৰ তাৰ কল্পিত জগতখনৰ কাহিনী। হয়তো কৃত্ৰিম, বহস্যবিহীন, মায়াজৰ্জিত। তথাপি কাহিনী।

অপূৰ্ব শৰ্মা

উৎসঃ

হলধৰ (পদাতিক, ১৯৭৫); শইচৰ বতৰ (ৰামধেনু, ৬ষ্ঠ
সংখ্যা, মাৰ্চ-এপ্ৰিল, ১৯৮০); অসামাজিক (প্ৰকাশ,
অক্টোবৰ, ১৯৮৪); হঠাৎ, নদীত ঢল (আজিৰ সময়,
শাৰদীয় সংখ্যা, চেপ্তেম্বৰ, ১৯৮৭); সৎকাৰ (আজিৰ
বাতৰি, এপ্ৰিল, ১৯৯৩); বাঘে টাপুৰ বাতি (গৰীয়সী,
এপ্ৰিল, ১৯৯৪)।

সন্ধিৰামৰ বাৰ্জনীতি (শাৰদীয় বংপুৰ, ১৯৯২)।

“১৯৬২ চনত, মাত্ৰ কুৰি বছৰ বয়সতে,
 ‘মণিদীপ’ত তেওঁৰ ‘প্ৰভাত পখীৰ গান’ নামৰ
 গল্পটো প্ৰকাশ হোৱাৰ লগে লগেই অপূৰ্ব শৰ্মাই
 এজন উল্লেখযোগ্য গল্পকাৰ হিচাপে স্বীকৃতি অৰ্জন
 কৰে। তেওঁৰ পূৰ্বসূৰী সৌৰভ কুমাৰ চলিহাৰ
 দ্বাৰা অনুসৃত চেতনা-শ্ৰোতধৰ্মী ৰচনা-কৌশলৰ
 প্ৰয়োগেৰে শ্ৰীশৰ্মাই তেওঁৰ পাঠকৰ আগত তুলি
 ধৰে বিচিত্ৰতা আৰু জটিলতাপূৰ্ণ আধুনিক মানুহৰ
 গভীৰ চিত্ৰায়ণ, তাৰ সত্তাৰ সচেতনভাৱে বিচ্ছিন্ন
 আৰু বিভক্ত চৰিত্ৰ। তেওঁৰ গল্পৰ ক্ৰুদ্ধ যুৱকজনে
 তীব্ৰভাৱে অনুভৱ কৰে সত্তাৰ অবিৰত বিভাজনৰ
 ফলত আপোন সত্তাৰ সৈতে হোৱা তাৰ নিৰুপায়
 বিচ্ছিন্নতা। সেয়েহে শ্ৰীশৰ্মাৰ গল্পত অনুভূত
 বাস্তৱৰ চিত্ৰ সদায় কেৱল এক অৰ্থপূৰ্ণ তিৰ্য্যক
 বাস্তৱ; খুটিনাটি চিত্ৰ আৰু পৰিবেশৰ অবিৰল
 বৰ্ণনা সত্ত্বেও তেওঁৰ সৃষ্ট বাস্তৱ প্ৰাত্যহিক পৰিচিত
 বাস্তৱ নহয়। বাস্তৱৰ সচেতন আৰু তীব্ৰ
 উপলব্ধিৰ পটভূমিত তেওঁৰ নায়কৰ বিভক্ত,
 বিচ্ছিন্ন আৰু নিৰুপায়ভাৱে নিঃসংগ অস্তিত্বই
 সেয়ে মনলৈ আনে ডষ্ট’য়েভ্‌স্কীৰ ‘আণ্ডাৰ্‌গ্ৰাউণ্ড
 মেন’ৰ উক্তি : We have all lost touch
 with life, we are all cripples, everyone
 of us— more or less.”